
संपादकीय... 


काळ पांयांक चक्रां बांदून धांवता. एक म्हण्णीच आसा, वावुरतल्याक रातय पावना 
आनी आळशाचो दीस सरना! “अनन्य साहित्य पत्रिका सुरू जावन केन्ना एक वर्स सोंपलें 
आनी केन्ना दुसरें वर्स मध्यार पावलें हें कळळेंच ना. दोन अंकांची व्होडवीक करतां करतां, 
तिसरो अंक उजवाड़वपाक तयार जाल्लो आसा. 

“अनन्य चें नांव कोंकणी मळार हळूहळू जावंक लागलां. गोयाभायरूय कोंकणी वाचक 
आनी बरोवप्यांमदें ताची चर्चा जाता. हाचे प्रमाण म्हणजे, अनन्याक मेळटलो उत्स्फूर्त 
साहित्यीक प्रतिसाद. तरणे तशेच जाण्टे दोनय पिळग्यांकडल्यान अनन्याखातीर साहित्य येता. 
आमचेखातीर ही उर्बा दिवपी गजाल आसा. 

साहित्य हें अभिव्यक्तीचे एक माध्यम. तें निकटें मनोरंजनाचें साधन नही. समाजातल्या 
पाड्या - नश्ट्या प्रवृत्ती आनी विकृती आड उबारिछ्ें तें एक शस्त्र. पुर्विल्ल्या अभिजात 
आनी लोकसाहित्यात हे संबंदी जायते प्रमाण मेळटा. आधुनीक साहित्यांत तर ते स्पश्ट 
पणान दिसता. कोंकणी साहित्याचो नियाळ घेतल्यार, सुरवेक साकूनच बरोवप्यांनी सामाजिक 
जागृतायेन लेखन केलें दिसता. कोंकणी समाजांतल्या कितल्याशाच सामाजिक प्रश्‍नांक ह्या 
साहित्यान वाचा फोडल्या, तेचबरोबर समाजातल्या दुलक्षीत आनी उपेक्षीत घटकांक वाचाय 
दिल्या. 

कालमेरेन कोकणी लेखकाचे अणभव विश्व मर्यादीत आशिह्ले. वाचन आनी प्रवास 
इतकीच ताचीं माहिती, ज्ञान आनी अणभव मेळोवपाचीं साधनां आशिल्ली. पूण आज तशं 
ना. माहिती तंत्रज्ञानान ताच्यादारांत सगळे विश्वच हाडून उबे केलां. संवसाराच्या एका 
तोंकाक घडटली खबर, सगळ्या तपशिला सयत खिणात ताचे मुखार येवन उबी जाता. पूण 
साहित्यांत मात हें संबसारीक विश्व आजूनय खोलायेन येना ही विचार करपासारखी गजाल. 
घर, कुटूंब आनी आपली भोवंतण, हाची मर्यादा हुपून जागतीक प्रश्नांक कोंकणीं लेखकांनी 
भिडपाची गरज उप्रासल्या. 

आज सगळेकडेन दहशतवाद, आतांकवाद मातला. फकत भारतच न्हय तर सगळें 
जगूच ह्या काळसर्पांच्या वेटाळ्यांत सांपडलां. जे तरणे पिळगेच्या भुजांचेर फुडाराचो भरवंसो 
दवरपाचो, तीच पिळगी ह्या अधःपतनाच्या मार्गचेर चलूंक लागल्या. सायबर गुन्याव वाडत 
आसात. असहिष्णुता, भ्रश्टाचार मात्ता. माहिती तंत्रज्ञान आनी विज्ञानाचो समाज हितापरस, 
समाज विध्वंसाक उपेग जावंक लागला... आयच्या जगांतले हे नवे प्रश्‍न, नव्यो समस्या. 
कोंकणी साहित्यातल्यान ह्या प्रश्‍नांक वाचा फुटूंक जाय. 

सुरवेक साकूनच बायलांवयल्या अत्याचाराचेर कोंकणी साहित्यांत आवाज उठयिल्लो 
दिसता. पूण सद्दयाच्यो कवळ्या चलयांच्या लैंगीक शोंशणांच्यो ज्यो बातम्यो आयकूंक 


येतात आनी ज्यो केशी चलतात, त्यो पळयल्यार आतां ह्या प्रश्‍नांचेर गुळूगुळू लेखन 
स्विकाहार्य जावचेंना, आतां ह्या विशयांकडेन कडक दृश्टींतल्यान पळोवचें पडटलें, हें सत्य 
आसा. ऋतुप्राी ही बायलेची सृजन तांक, पूण ताचेखातीर देशांतल्या कांय धार्मिक थळांनी 
तांकां जी प्रवेश बंदी घातिल्ली आसा. त्या निशेधार्थ आजून एकय साहित्यकृती कोंकणीत 
तयार जाह्ली ना. सदूदय काळार कोंकणींत उजवाडाक आयिल्लें आनी अंकाखातीर आयिल्ले 
साहित्य हाच्या अबलोकनांतल्यान होच निश्कर्श मुखार येता. 

फाटल्या तीस वसांत कोंकणी साहित्यान राष्ट्रीय थराचेर आपलें स्थान स्थापीत केलां. 
केंद्रीय साहित्य अकादेमीचो पुरस्कार, ही ताची गवाय. 205 वर्साचो पुरस्कार जाहीर जाला 
आनी कोंकर्णींतले जेश्ट बरोवपी आनी कोंकणीच्या कार्याक आपली जीण समर्पीत केल्ले 
अँड, उदयबाब भैंब्रे हांकां तांचे 'कर्णपर्व' हे नाट्यकृतीखातीर तो फावो जाला. 'कर्ण हो ह्या 
नाटकाचो केंद्रबिंदू. एका वेगळ्या आयामांतल्यान तांणी ह्या नाटकाचें कथानक उबे केलां. 

महाभारत आनी रामायण हीं दोन अक्षय महाकाव्यां. शेकड्यांनी वर्सा तीं लोकमानसाचेर 
प्रभाव घालून आसात. ताचेर शेकड्यांनी साहित्यकृती रचल्यात. दर वेळार, दर लेखकान 
आपले वेगळे आनी आगळे शैलीन तांचेर बरयलां. उदयबाबांच्याय आगळे शैलीचो आनी 
विचारसरणेचो दिश्टावो ह्या नाट्यकृतींत जाता. राष्ट्रीय थराचेर तांकां मेळिल्लो हो पुरस्कार 
निकटो तांचे प्रतिभेचोच भोवमान न्हय, तर तो कोंकणी भाशेचोय भोबमान आसा. तांचें 
मनपूर्वक अभिनंदन! 

पद्मश्री सुरेश गुंडू आमोणकार हे ज्ञानसाधनेंत अखंड बुडून गे़ें व्यक्तीमत्व. ज्ञानेश्वरी”, 
'धम्मपद', भगवदगीता' हे सारके धार्मिक आनी ज्ञानकोशरूप आशिल्ले ग्रंथ, तांणी 
कोंकणीक अणकारून दिले. जिणेच्या सांजवेळाय, देहाच्यो व्याधी सतायता आसतनाय, 
तांचे ज्ञानसाधनेंत खंड पडिल्लो ना. तांचें हे तेजस्वी व्यक्तीत्व आनी कार्य फुडले पिळगेखातीर 
दस्तऐबजीत जावचे ह्या उद्देशान आमी 'चौकेर' सदरांत तांचेकडेन संवाद साधला. हे 
अशक्य काम श्री, मुकेश थळी हांणी शक्य करून दाखयलें. तांकां मनापसून दिनवास. 
गोंयच्यो भोवमानादीक राज्यपाल श्रीमती मृदूला सिन्हा हांणी आपली कथा अनुवादीत करून 
अकात उजवाडाबपाक मान्यता दिली. तांचे खाशेलेपणान आभार, 

ह्या अकाखातीर साहित्य धाडपी सगळ्याच बरोवप्यांक आमचो दिनवास, 

ह्या अंकाक मुखपृष्ट आनी मलपृष्टाखातीर वापरिक्लीं चित्रां कवी श्री. परेश कामत हांणी 
काडल्यांत, उतरांचें शिल्प रचपी हो कवी. रंगांचेंय तितकेंच सुरेख शिल्प रचूंक जाणा, हाचें 
प्रमाण हीं चित्रां दितात आनी खरो कलाकार स्वताक अभिव्यक्तीखातीर अमूकच माध्यमांत 
बंदिस्त जावन रावना हैं सत्य सांगतात. 


ह्या अकाक आदार दिवपी सगळ्यांचे मनासावन आभार. 


जयती नायक 
सपादक 

(सुसंवाद) 


मुकेश थळी : जल्म : ।963. ललीत 
निबंदकार, अनुवादक, स्तंभलेखक, 
'वळेसर', 'हंसध्वनी', 'अक्षरब्रह्म' 
आनी 'जीवनगंध' हीं निबंदांचीं तर 
'आमचीं झाडां अजून वाडटात' 
तशेंच "एव्हरेस्ट तेमकां वयली म्हजी 
भोवंडी' ही अणकाराचीं पुस्तकां 
प्रकाशीत. ।7 व्या युवा साहित्य 
संमेलनाच्या अध्यक्षपदाचो भोवमान 
फावो जाला. संपर्क : एफ-2, 
राजांगण, शांतीनगर, फोंडे, गोंय 
40340. मो. : 9423056755 





T 
मुकेश थळी 
व्यासंगी व्रतस्थ विद्वान 
पद्मश्री सुरेश गुंडू आमोणकार 
मुकेश थळी हांचो वार्तालाप 


हांचेकडेन 






पद्मश्री सुरेश गुंडू आमोणकार हे शिक्षण मळावेले 
जाणकार. व्यासंगी व्रतस्थ विद्वान. कुशळ अनुवादक. 
म्हापशां तांच्या बापायन, गुंडू आमोणकार हांणी सुरू 
केल्ले शिक्षणीक संस्थेंतल्यान मुख्याध्यापक म्हण निवृत्त 
जातकच तांणी सांस्कृतीक दायजाचो सेतू बांदपाचो वावर 
हातांत घेतलो. 'धम्मपद', 'भगवद्गीता', 'तिरूक्कुरळ' 
आनी ज्ञानेश्वरी. तशेंच गुरू नानक देवाच्या जपुजीचो 
कोकणी रूपकार तांणी दिलो. 'जुंआवा' प्रमाणे 'जेजू 
ख्रिस्ताचे शुभवर्तमान' हो कोंकणी रूपकार आमचे मुखार 
तांणी दवरलो. 'झॅनाचो दिश्टावो हें पुस्तक कोंकणींत 
हाडलें. ते म्हापशां आपले अभ्यासिकेत वरांची वरां 
बैठक मारून बसून काम करीत आसतात. कामांत बुडून 


8 
वचपाची तांची साधना आनी संशोधनात्मक 
वावराची तपस्या हांकां लागून तांच्या 
अनुवादीत लिखाणांत एक तेज दिसता. 
तांच्या साहित्यीक, संशोधनात्मक आनी 
अनुवादात्मक वावराविशीं जाणून घेवपाचो 
हो ल्हानसो यत्न. 

मुकेश : तुमचे बापूय गुंडू आमोणकार हे 
गोंयचे व्हड शिक्षणतज्ञ. ताचे विशी आनी 
तुमचे आवय विशीं सांगशात? 

सुरेशबाब : म्हज्या बापायचें, आपाचें 
मूळ शिक्षण म्हापशां आनी मागीर 
माध्यमीक शिक्षण मुंबय जाल्ले. तांणी 
मुंबयच्या एलफिन्स्टन कॉलेजांतल्यान 
बी.ए. केली. ताकां तेन्ना सरकारी नोकरी 
मेळिल्ली. मुदलातूच आपाचेर गांधी, 
आगरकर, टिळक हांचे संस्कार आशिल्ले. 
गांधीजीन त्या काळांतल्या तरनाट्यांक उलो 
मारिल्लो. आपापल्या गांवांनी वचून नबो 
भारत घडयात म्हण. ती प्रेरणा घेवन म्हजो 
बापूय आपा गोंयांत आयलो. शिक्षक म्हण 
ताणें पर्रा गांवांत 8 वर्सा काम केलें. बरो 
शिकोवपी, निष्ठावान, चारित्र्यवान आनी 
विद्याथीप्रिय अध्यापक म्हण ताणें नांव 
मेळयलें. ताणें गोंयच्या भुगोलाचेर क्रमीक 
पुस्तकां बरयलीं. 

!943त आपलें स्कूल सुरू केलें. आयज 
ही शाळा जी एस आमोणकार विद्यामंदीर 
म्हण नामनेक पावल्या. 

म्हजी आवय माणीक, बाकीबाबाची 
भयण. ती हुशार आशिल्ली. संवसार 
चलयतनाच तिणें आपाक शाळेच्या 
वेवस्थापनाच्या कामांतूय मोलाचो आदार 
दिलो. आमकांय बरी देख दिली. संस्कार 


अनन्य 


दिले. 

म्हजी आवय गणितांत हुशार आशिल्ली. 
ती मराठी चवथी शिकिल्ली. पूण तिचो 
भाव बी. एससी. (गणित) जाल्लो. ताचे 
कडेन चर्चा करून ती कठीण कठीण पदवी 
पांवड्याचीं गणिताय सोडयताली. 

ल्हानपणांत बरें सस्कार जायत जाल्यार 
विशाल जीवनदूश्टी मेळटा. शाळेक तेंकून 
आमचें घर आशिल्ल्यान काय विद्यार्थी 
आमगेर शिकपाक रावताले. आवय-बापूय 
तांकां मायेन वागयताले. तांच्या ह्या बर्‍या 
कर्तुबांक लागून आमी आयज देवाचे कृपेन 
बरीं फळा भोगतात. 

मुकेश : म्हान कवी बाकीबाब बोरकार 
तुमचे मामा. तांचो सांगात, ताचे सस्कार 
हेविशीं सांगशात ? 

सुरेशबाब : बाकीबाब म्हज्या बापायचो 
मित्र. 930 च्या सुमाराक बाकीबाब आनी 
लक्ष्मणराव सरदेसाय म्हापशां रावताले. 
बाकीबाब तेन्ना हणजुणेच्या इंग्लीश शाळेंत 
शिकयताले. रवींद्रनाथ टागोरांची पुस्तकां 
तें गुंडुबाबा कडल्यान वाचूंक व्हरताले. 
बाकीबाब आमगेर अदींमदीं येताले. म्हज्या 
बापायचें लग्न तांच्या तेत्तिसाव्या वर्सा 
बाकीबाबांचे भयणी कडेन जालें. हावें 
बाकीबाबाक पळेलो तो संदांच मनस्वी 
आनी आनंदयात्री कसो. वराचीं बरां तो 
म्हज्या बापायकडेन खबरी मारतालो. 
आमकां तेन्ना ताचें आकलन जायनासलें. 

बाकीबाबाची एक कविता जल्मतना हावें 
अणभवल्या. आमी साजे फिरूक बताले. 
एक दीस म्हापशेंच्या शिमितेरी कडल्यान 
पासार जातना हावें बाकीबाबाक म्हळें, ह्या 

शिमितेरींत आयज म्हाका फाल्यां तुका' 
अशें बरयलां. उलयत आशिल्लो बाकीबाब 
स्तब्ध जालो. आमी चलत मुखार गेले. परत 
आयले तेन्ना तांणी रोखडेंच कागद आनी पेन 
मागलें आनी रोखडीच एक कविता बरयली. 
स्मशान असावे दोन हातांवर मनाच्याही 
पावलांनी सराव असावा ताच्या सांगाताचा 
विशेशता सायंकाळी 
वाचून घ्यावे दरवाज्याच्या कमानीवरचे 
मृतांच्या ओठावरले अमर सुभाषित 
आयज म्हाका, फाल्यां तुका... 

बाकीबाबाच्या एका कवितेचो जल्म 
अणभवपाचें भाग्य म्हाका अशे तरेन मेळळे. 

आनीक एक याद जाता. कळगुटचे 
बेळेर गल्ल्ले कडेन तें सैमाचें सुंदर रूप 
पळोवन बाकीबाबाक अकस्मात काव्यवळी 
सुचल्यो. 
हीच हीच ती सागर वेळा... मागीर 
तांणी ती कविता पुराय केली. 

मुकेश : तुमी अकस्मात अणकारीत 
साहित्या कडेन कशे कितें वळ्ळे ? 

सुरेशबाब : ।993 वर्सा हांव मुंबय 
गेल्लो ओपन हार्ट सर्जरी खातीर. म्हाका 
पुस्तकांचे पिशें. सदचे भशेन फोर्टात पोन्नीं 
पुस्तकां मेळटात थंय गेल्लों. थय म्हाका 
मेळळें धम्मपद. एक संयोगूच तो. तें 
पाली टेक्स्ट आशिल्ले. इंग्लीश भाशांतर 
आशिल्ले. धम्मज्योती. एका सिलोनी 
मनशान तें अणकारिल्लें. तें धर्मानंद 
कोसंबीन निवळायिल्लें. ऑपरेशन जातकच 
हांव परतलों. 

ताचें वाचन सुरू केलें. अभ्यास केलो. 
तें म्हाका कोंकणींत हाडचें अशें मनापसून 





ARR 


राष्ट्रपती श्रीमती प्रतिभा पाटील हांचेकडल्यान 
शिक्षक पुरस्कार स्विकारताना. 


दिसले. पद्यात करप सोपें नाशिल्लें. कारण 
तें अनुष्टभ छदांत आशिल्ले. तो छद 
शिकचो पडलो. उपरांत अणकाराचें काम 
सुरू केले. 28 खेपे हावे तें निबळायलें. तीन 
वर्सा लागलीं. एक दीस हांव रबीन्द्रबाब 
केळेकारागेर गेल्लों. तांणी तें 28 खेपे 
निवळायलां हें आयकतच रोकडोच आदेश 
दिलो - आतां बेगोबेग छाप तें सुरेश. 
कोंकणीतलो हो एक बरो ग्रंथ थारतलो. 
तांकां प्रस्तावना बरोवपाची विनती केली. 
तांणी ती खोशयेन मानून घेतली. 

तें करतकच म्हाका जाणवलें, कोंकणीत 
धर्मसाहित्याचें दालन समृद्ध ना. म्हाका 
तातूंत मार्थे मारचें कशें दिसलें. हे प्रकल्प 
सुरू केले. भगवद्गीता केली. गद्य आनी 
पद्य दोनूय रूपांतर. ज्ञानेश्‍वरी केली. 


I0 





अनन्य 


आपली घरकान्न सुधाबाय, हांचे वांगडचो खीण. 


जपुजीसाहेब, शुभ वर्तमान, कुरल अशे ग्रंथ 
अणकारीत करपाचें काम जालें. 

मुकेश : अणकार करप हें सोपें काम 
न्हय, काय उतरा खातीर समांतर दुसरें 
उतर दितना खूब खेपे खरस मारता, तुमकां 
हीं कामां करतना कसल्यो आडखळी 
आयल्यो? 

सुरेशबाब : अणकार करप म्हणजे एके 
तरेची जुगलबंदी कशी. सोर्स म्हळ्यार स्रोत 
आनी टारगेट म्हळ्यार अणकारीत केल्या ती 
भास, दोनूय भाशांची जाण आसची पडटा. 
आपले भाशेंत ती कृती हाडटना अचूक 
उतर मेळीवपा खातीर खूब खेपे तळमळे 
लागतात. बायलांक वेणो येतात तशी 
अवस्था जाता. मागीर योग्य शब्द मेळटकच 
सुटलो एकदांचो ही खोशयेची थाकायूय 
मळटा. हे काम तशे सृजनशील. स्वतंत्र 
लिखाण बरोवप सोपें. कारण मूळ रचनेंतलें 
कितेय बदलिनासतना आपले भाशेंत हाडचें 
पडटा. एक मात खरें. कश्ट काडचे पडटात. 


निरंतर. देखीक, धम्मपद अणकारीत करतना 
हांव पाली भास आनी व्याकरण शिकलों. 
अणकार हें दुय्यम काम न्हय अशें हांव 
मानतां. 

मुकेश : तुमकां पद्मश्री भोवमान 
मेळळा. हालींच तुमकां मंगळूरच्या विश्व 
कोंकणी केंद्राचो जीवन सिद्धी पुरस्कार ' 
फाव जाला. ढवळेच्या शांतादुर्गा शिक्षण 
सामितीचो 'विद्यात्रती जीवन सन्मान' लेगीत 
तुमकां मेळ्ळा. गोवा कोंकणी अकादेमीचो 
साहित्य प्रज्ञा पुरस्कार होवूय भोवमान 
तुमकां मेळळा. आपणें जें जें कितें कार्य 
केलें तें सगळें आपणा कडल्यान ईश्वरान 
करून घेतलें अशें तुमी सदांच नमळायेन 
सांगतात, हाचे फाटलें कारण कितें? 

सुरेशबाब : ही नमळाय न्हय. हें म्हाका 
घडिल्लें जिणेचें दर्शन. हांव नियती मानतां. 
नियती म्हळ्यार नशीब न्हय. जण एकल्यान 
जिणेंत प्रयत्नशील आसचें पडटा. बच्योच 
गजाली मनीस येवजिता, त्यो ताका जाय 

तश्यों घडना. येवजूंक नाशिल्‍लोय गजाली 
प्रत्यक्षांत घडून येतात. म्हजो अणभव असो 
- मनशाचे जिणेंत घटना घडटत आसतात. 
त्यो जेन्ना विशिश्ट काळांत घडात तेन्ना त्या 
गजालींचें म्हत्व मनशाक कळना. देखीक 
- हांव आठवेंत आसतना फ्रेंच शिकतालों. 
एक दीस हेडमास्तर आशिल्ल्या म्हज्या 
बापायन म्हाका म्हळे, फाल्यांच्यान तूं 
संस्कृत वर्गात वचून बस. ताच्या निर्णयाक 
लागून हांब संस्कृत शिकूक पावलो. ताचो 
फायदो म्हाका गीतेचो अणकार करतना 
खूब वर्सानी जालो. कालांतरान हांव 
शिक्षक म्हण आफ्रिकेत केनिया-मोंबासांत 
गेलों. थय चार वर्सा शिक्षकाचे काम 
केलें. ।960त हावे इग्लडाक वचपाचो 
बेत केल्लो. अकस्मात त्या वेळार गोंयांत 
म्हज्या बापायक काळजा आताक आयलो. 
म्हजो इग्लंडाक वचपाचो बेत तसोच उरलो. 
जापसालदारकी स्विकारपाक गोंयांत परतुचें 
पडले. 

नियतीचे स्थान ते हे. आपणाक दिसता 
आनी प्लॅन केलां तशें घडना. निश्ठेन यत्न 
करीत रावंक जाय. ताचो लाव जाताच. 
पूण तुजें जीवन कशे आकाराक येतलें हाचो 
थाव आमकां आसना. 

मुकेश : गोंयांतूय बदल घडत आसात. 
गोंय आनी गोंयकारपण हांच्या फुडारा विशीं 
तुमकां हुस्को दिसता? 

सुरेशबाब : मुकेशबाब, हुस्को मात्तूय 
ना. बदल घडत आसतात. तो जिवनाचो 
स्थायीभाव. बुद्धान सांगलांच - सगलेंच 
अनित्य. 

आमी जेन्ना गोंय बदलता आनी 


II 


आमच्या वेळार गोंयांत अशें आशिल्लें, तशें 
आशिल्ले अशें सांगतात तातूंत नॉस्ताल्जिया 
आसता. ।960 ते 200 ह्या काळांतल्या 
पांच दशकांत तुमी जर अलीप्तपणान पळेलें 
जाल्यार तुमच्या दोळ्यां मुखार क्रांतीकारक 
बदल घडल्यात तें दिसतलें. साठ ते सत्तर 
ह्या दशकातल्या परस फुडल्या सत्तराच्या 
दशकांत आनीकूय नेटान जाल्ले बदल 
दिसतले. स्पीड इज द एसेन्स ऑफ लायफ 
जालां. आदीं पन्नास वर्सा लेगीत व्हडलेशेच 
बदल जाय नासले. आतां गती आनी वेग 
वाडला. 

गोंय बदलत बतलें. गोंयकार वेवसाया 
खातीर गोंया भायर अजुनूय वतात. खूब 
जाणांक कांय त्रासांक तोंडूय दिवचें पडटा. 
पारीसात, येवरोपांत हेर देशांनी कसले बदल 
घडटात आमी पळेत आसात. कोणाक कोण 
आडावंक शकना. आमी जीं गोयकारपणाचीं 
मुल्यां जपलीं, तांचो सांबाळ करपाचे यत्न 
जावंक जाय. 

मुकेश : शिक्षणीक मळावेलें तुमचें कार्य 
खूब व्हड. अणभव लेगीत खूब व्हड. गोंय 
शालात आनी उच्च शिक्षणीक मंडळाचे 
अध्यक्ष म्हण, तशेंच उपरांत प्रौढ साक्षरताय 
खात्याचे संचालक म्हूण तुमी यशस्वीपणान 
योगदान दिला. गोंयच्या शिक्षणीक मळाची 
दिशा आनी बदल हे विशीं तुमकां कितें 
सांगन दिसता ? 

सुरेशबाब : सगळ्याच मळांचेर बदल 
जायत आसतात. ताकाच अनुसरून 
शिक्षणीक मळारूय बदल जायत आसात. 
आयचो भुरगो आमचे परस हुशार. 
तंत्रगिन्यान आयलां. आयच्या विद्यार्थ्यांक 

बरो एक्स्पोजर मेळ्ळा. ज्ञानार्जन करप, 
माहिती मेळोवप हें आयजूय घडटा. कांय 
खेपे अशें घड़टा की आयच्या भुरग्याक 
माध्यमांच्या प्रसाराक लागून शिक्षका परस 
चड़ माहिती आनी अद्ययावत गिन्यान 
मेळटा. 

शिक्षक पयलीं भुरग्यांक ज्ञान दितालो, 
माहिती दितालो. तो भुरग्या भितर कसलीं 
मुल्यां आनी संस्कार बिंबित करता तें 
म्हत्वाचे आसतालें. ज्ञाना खातीर ज्ञान, हें 
आमच्या समाजांत चलत आयलां. शिकूंक 
जाय. कर्तृत्ववान बरो मनीस जावन वेवसाय 
वा नोकरी करून आपल्या पांयांर उबो 
राबंक जाय हें भुरग्यांक पालक सांगताच. 
पूण त्या विद्यार्थ्यांक पालक आनी शिक्षक, 
ज्या समाजात तो विद्यार्थी वाडला, त्या 
समाजाक देणें लागता काय कितें आनी 
तें कशें पाबोवप हें सांगपाक आमी उणे 
पडटात. 

मुकेश : सद्या तुमी खंयचें काम पुराय 
केलां? 

सुरेशबाब : फा. थॉमस स्टीवन्स हांचें 
'ख्रिस्तपुराण' अणकारपाचो वावर पुराय 
जाला. फादर थॉमस स्टीवन्स हो एक इंग्लीश 
मनीस. तो पाद्री जावन गोंयांत ।579त 
आयलो आनी मडगांबच्या वाठारांत 39 
वर्सा रावलो. ताणें 622 वर्सा पोरण्या आनी 
नव्या कराराचेर आदारिल्लें ख्रिस्तपुराण हो 
70800 होंवयांचो ग्रंथ बरयलो. ह्या ग्रंथाचो 
कोंकणी अणकार करपाची प्रेरणा आनी उर्बा 
म्हाका म्हजो इस्ट रायतूरच्या सेमिनारीचो 
पाद्री मोवझीनु आताईदान दिली. भलायकेक 
लागून हैं येदें व्हडलें काम पुराय जायत अशें 


अनन्य 


दिसूंक नाशिल्लें. पूण अखेरेक तें जालें. 
वेगवेगळ्या आंगांनी अभ्यास जावचो असो 
हो ग्रंथ. कोंकणी भाशीक अभ्यासकांनी 
असो अभ्यास केल्यार वावर सुफळ जातलो 
अशें हांव मानतां. हो ग्रंथ, तशेंच गोंयचें 
संवसारीकरण' हो ग्रंथ गोंयच्या कला आनी 
संस्कृताय संचालनालया वरवीं उजवाडाक 
येबपाचो आसा. 

मुकेश : तुमी पिरायचीं 80 वर्सा हुंपलीं. 
समाजीक-शिक्षणीक मळार जायत्या 
जाणाक उर्बा प्रेरणा दिवपा सारकें कार्य 
तुमच्या हातातल्यान घडलें. साहित्यीक 
वावर घडलो. तुमकां जायते भोवमानूय 
मेळ्ळे. हें सगळें यशस्वीपणान घडलें ताचो 
गूट किते? 

सुरेशबाब : प्रामाणीकपणान केल्लो 
वावर हीच खरी पूजा. निशठेन केल्ल्या 
कामांतूच खरें सूख आनी समाधान आसता. 
मानसीक समाधान हें व्हडलें इनाम. तोच 
खरो ठेवो. तोच खरो पुरस्कार. 

खंयच्याय मनशाच्या यशाची मोलावणी 
करतना त्या यशात ताचें घरचे, सहकारी, 
बरे मागपी, हेवूय वांटेकार आसतात. म्हाका 
बरी देख दिवपी आवय-बापूय मेळळे. 
सुधाबाय सारकी सहचारिणी मेळळी. जंय 
जंय हांव वेगवेगळ्या पदांचेर वावुरलों 
थंय बरे सहकारी मेळळे. सुधाबायन घर 
फुलयलें. भुरग्यांक, म्हळ्यार तीनूय पुतांक 
बरी देख दिली. 

कश्ट आनी यत्न करीत हांव गेलों. जें जें 
कितें मेळळें तें देवाचे कृपेचे फळ अशें हांव 


मानतां! 000 

(कथा) 


डॉ. मधुसूदन जोशी : जल्म : 
।963, कथाकार, ललीत निबंदकार, 
'खांवटें' (कथासंग्रह), 'कोडू कसाय 
गोड गुळी' (लेखसंग्रह) आनी 
'सायनॅप्स' (कथासंग्रह) हीं पुस्तकां 
प्रकाशीत. गोवा कोंकणी अकादेमीचो 
उत्कृश्ट साहित्य पुरस्कार (20]2) 
तशेंच कोंकणी कला साहित्य केंद्र, 
कुडचडें संस्थेच्या जनगंगा साहित्य 
पुरस्कारान (20।5) सन्मानीत. 
सपर्क : ए-।04, राज एक्सीलन्सी, 
रामभुवन वाडो, रायबंदर - गोंय 
403006, मो. 9423059036 

डॉ. मधुसूदन जोशी 
स्मार्ट म्हस 


दिसभर शेणिल्ले म्हशीक सोदूनक सोदून पुरो जाल्लो 
बाबलो तीनसाना घरा आयलो. ताची दुसर्‍या विताची 
म्हस शेणून दोन दीस जाल्ले. चरपाक सोडिल्ली म्हस 
परतून घरा येवना. बाकी सगळीं गोरवां आयिल्लीं, दूद 
दिवपी म्हस मात येवना. हातपांय धुवन च्याचो कडो 
घुटकायत बाबलो चुली म्हऱयात बशिल्लो. तीनसान 
जाल्ल्यान देवळांत शेनाय - नौबत वाजपाक सुरूवात 
जाल्ली. च्या पियोबन जातकीच बाबलो उठलो. देवळांत 
देवस्की चलताली, तांतूत शुक्रारचो दीस. चवाठ्या कडे 
भार लोकांक मार्गदर्शन करपाचो दीस. तांच्या संवसारीक 
प्रस्नाची अडी - अडचणीची थंय सोडवणूक जावपाची. 
म्हशी प्रस्न चवाठ्यार भाराक विचारचो अशें येबजून तो 
घरांतल्यान भायर सरलो. 

देवळालागीं पावतकीच लोकांच्या ल्हव आवाजांतलें 
उलोबप ताच्या कानार पडपाक लागले. चौकार लोक 
बशिल्लें. देवळांत भितर सरपी सोपणाचेर आंगांत भार 
येबपी बशिल्लो. गुरवान ताच्या कपलाक लायलें. म्हऱ्यांत 
नाल्ल दवरून ताका नमस्कार करपाक हात जोडले. गाराणें 
घालपाक सुरवात केली. जय देवा महाराजा... दर एका 
देवाच्या नांवा फाटल्यान सगळे लोक “हय सायबाऽऽ'” 
म्हणटालें. गाराणें सोंपलें, तशी ताशार बडी पडली. धोल- 
ताशांचो आवाज आसमंतात घुमलो. आंगात भार येवपी 
मनशाच्या धिपरांर दवरलेले हात ल्हव ल्हव हालपाक 
लागले. कांय खिणात सुऽ सुऽ आवाज करीत तो उबो 
रावलो. मुखार आशिल्ल्या पुरुसाच्या घुमटेकडे नदर 

थिरायत भारान हात वयर केलो. चौकांतले 
लोक बेगोबेग उठून उबो रावपाचो यत्न 
करपाक लागले. धोल-ताश्यांचो खर 
आवाज इल्लो उणावलो. दुसऱया खिणाक 
भारान नेटान चलपाक सुरवात केली. सगळे 
लोक ताच्या फाटल्यान चलपाक लागले. 
भार देवळांतल्यान भायर आयलो कुशीक 
आशिल्ले शिळे कडे उबो राबून खुदपाक 
लागलो. हात हालोवन गुरवाक तो सांगपाक 
लागलो. गुरवाक भाराच्या तोंडांतल्यान 
येवपी सुऽ सऽ शब्द लेगीत प्रस्न दिसपाक 
लागले. 

“काय महाराजा? घुमटी बांदूंक 
सांगतात?'' गुरवाक भारान न्हयकाराची 
मान हालयली. 

'वर्साचो चोरू? फुडल्या आयतारा 
थारायला.'' गुरवान म्हळें. 

भारान नेटान हात हड्ड्यार मारीत सुऽ 
सुऽ केल्लो. 

चूक जाली महाराजा. पुनवेक अडचण 
आयली म्हण न्हानग्या गांवकारान आयतारा 
कांबो-चोरू थारायला!” गुरवान वर्स 
परपरेप्रमाण चोरू घालपाक कळाव 
जाल्ल्याचें मानून घेतलें. 

भार रागान पळोवपाक लागलो. लोकां 
मदल्यान न्हानगो गांवकार फुडें आयलो 
भाराच्या पायांर ताणें आपली तकली 
दवरली. 

भारान गुरवाक 'तथास्तू' म्हण हातान 
सांगले आनी तो चबाठ्याकडे धावून 
वचपाक लागलो. इतलो वेळ आंगार भार 
काडिल्ल्यान ताचें आंग हमेन तितिकपाक 


अनन्य 


लागिल्लें. चवाठ्याकडे येवन देवीक फुडो 
करून तो उबो रावलो. दोनूय हात भारान 
कमरार दवरले. उजवो पाय फुडें काडून तो 
ताट मानेन लोकांक पळोबपाक लागलो. सुऽ 
सुऽ स्वासाचो आतां लांब स्वास जाल्लो. 
लोकांनी प्रस्नाक सुरवात केली. कोणाची 
जमनीची वांटणी, कोणाचे चलयेचे लग्न, 
कोणाच्या जिवाक बरें दिसना... अश्यो 
मनशाले जिणेच्या साबार प्रस्नाचो भार 
जापो दिवपाक लागलो. बाबलो देवस्कीक 
आयिल्लो तो आपणाल्या शेणिल्ल्या 
म्हशीचो प्रस्न भाराक, देवाक विचारपाक. 

“विचार बाबल्या.'' गुरवान बाबलो 
फुडें आयिल्लो पळोवन म्हळे. 

“देवा सायबा, म्हस ना जाल्या!” 
बाबल्यान हात जोडून म्हळें. 

“तू...?'' भारान बाबल्याक पळयत 
विचारले. 

“हो भिसोळी 
वाड्यावयलो. '' गुरवान म्हळें. 
“केन्ना ना जाल्या?” 

“दोन दीस जाले. 

“दावें तोडून गेल्ली?'” 

“ना. चरपाक सोडिल्ली!'' बाबल्याच्या 
जापे उपरांत भारान दोळे धांपलें. उजवे 
वाटेन तोंड वळोवन तो खासकिलवाड्याकडे 
पळोवपाक लागलो. 

'काजरोबाच्या मळ्यांत गेल्ली?” 
भारान बाबल्याक विचारलें. 

“होय. थंयच चरतत म्हशी आमच्यो!'” 

“तू चुकलंय! तूं चुकलंय!” भार 
मोठ्यान म्हणपाक लागलो. 


खासकिल 

“कांय चुकलां देवा सायबा?'' गुरवान 
प्रस्न केलो. 

“रोट! रोट!” भाराक परतून नेट 
आयिल्लो. 

““ए बाबल्या, रोंट घातिल्लें अबनू? 
गुरवान बाबल्याक प्रस्न केलो. 

“आमचा रोंट तिसालान आसता! अवनू 
शिरीगेर पाळी आसा! बाबल्यान म्हळें. 

“शिरी खय आसा? आसा ह्या 
गांवात?” 

“ना मुंबयक गेला. '' 

“तुमी ना? भार तापपाक लागलो. 

“"हांवेन बाबल्याक सांगिल्लें रोंट सोडूं 
नाका रे!'' फाटल्यान लहव आवाजान कोण 
तरी फुतफुतलो. गुरवान बाबल्याक रोंट 
घालपाक सुचयले. 

““काजरोबान ना केल्या तिका! देवाचो 
वांटो देवाक दी! म्हस येतली आपल्या 
पांयांनी! लेकराक विसरपाची ना! तुज्याय 
भुरग्यांची काळजी घेतलो काजरोबा!'' 
उलयतां उलयतां भाराच्या आंगातलो नेट 
कमी जालो. कांय खिणात भार जमनीर 
घस्स करून पडलो. गुरवान देवीचें तिर्थ 
ताच्या आंगार फांफुडलें. भार देवतकीच 
कांय वेळ तो जमनीरूच उरलो. देवस्की 
सोंपिल्ल्यान लोक आपल्या घरा वचपाक 
लागले. 

4९4९4९ 

काजरोबाक रोंट घाल्या उपरांत दोन दीस 
बाबल्यान म्हशीची वाट पळयली. म्हस 
कांय मेळ्ळी ना. बाबल्याक भिकू भटागेर 
वचून शकून काडचो अशें दिसलें. भिकू भट 

शकुनान अडी अडचणीचेर उपाय सुचयतालो. 
शकून काडपाक सांजेचो वेळ बरो अशें 
भिकुभटान सांगिल्ल्याचे बाबल्याक याद 
आशिल्ले. भिकू भटागेर बता आशें सांगून 
तो घरांतल्यान भायर सरलो. कुळागरांतली 
पाज चडून बाबलो भिकूभटाच्या आंगणात 
पावलो. भायर ओसरेर कांय लोक बशिल्ले. 
आंगणांत तुळशीमुखार लावपाक निरांजन 
घेवन भिकूभटाची घरकान्न आयिल्ली. 
घरांतल्यान तिच्या फाटोफाट दोन पांखे 
भायर सरले. हुमऱ्यार बशिल्लो बुकलो 
बाबल्याक पळोवन उठलो. म्याँव 5 म्याँव 
करीत बाबल्याला पांयांक घश्टे मारपाक 
लागलो. बाबलो भिकूभटागेर दूद घालपाक 
येतालो. आयदणांतलें इल्लें दूद बुकल्याक 
मेळटाले. ताची म्हस शेणल्या ही खबर 
भिकूभटाल्या बायलेकडे पाविल्ली. ती 
ल्हव आवाजात रामरक्षा म्हण्टाली. ती कांय 
खीणभर थारली. 

''दूद हाडू ना रे ताणें!' फक्त दुदाकडे 
इश्टागत! आडूडुपी बुकल्याक पळोवन तिणें 
म्हळे. बाबलो हय न्ही सो हांसलो. साजे 
वेळची संध्या सोपतकीच भिकूभट ओसरेर 
आयलो, ताणें बण्टीक तेकयले पाट जमनीर 
मांडले. कुरकुटांतलो तांदूळ आशिल्लो 
पितळेचो पेलो घेवन तो एका पाटार बसलो. 
मुखावयल्या पाटार पेलो दवरून ताणें जानवे 
दोनूय हांतांत धरून फाट खरपिली. मुखार 
जमिल्ल्या लोकांमदीं बाबल्याचेर ताची नदर 
गेली. यो बाबल्या!'' ताणें बाबल्याक 
आपयलो. 

भिकूभटान पेल्यातल्यान थोडे तांदूळ 

हातार घेतले. पाटार मद्दीशे तांदूळ दवरले. 
कांय तांदूळ चिमटेन उकलून मुखार दवरले. 
धा-बारा तांदळांचे तीन बांटे ताणें केले 
““म्हस मरे?'” ताणें बाबल्याक विचारलें. 

“'हय. येवना आजून.'' बाबल्यान जाप 
दिली. 

“समजलें.” भिकूभटान पाटार मद्दी 
आशिल्ल्या तांदळा भोबंतणी उजव्या हाताचें 
मदले बोट भोवंडावपाक सुरवात केली. 
दाव्या हाताचीं बोटां मोडून परतून सारकी 
करत ताणें कोंत केलें. मदल्या तांदळां 
वांस्यांतले कांय तांदूळ बोटांचे चिमटेत 
धरून ताणें काडले. ते तांदूळ पाटार दवरून 
तो मेजपाक लागलो. तांदूळ मेजतकीच 
ताणें मान थोड़ी न्हयकारान हालयली. 
सगळे तांदूळ परतून एकठांय करून ताणें 
मदले बोट गिरगिरावपाक सुरवात केली. 

“वार खंयचो आशिल्लो?” भिकूभटान 
विचारलें. 

` 'शेनवार!'' बाबल्यान म्हळें. 

' शेनवाऽर!'' तोंडान लांब स्वास घेवन 
ताणें म्हळें. हे फावट ताच्या बोटांचे चिमटेंत 
तिनूच तांदूळ आयिल्लें. 

“तुजी म्हस केळामळाच्या झिलींत 
घुस्पल्या. तांदूळ एकठांय करून ताणें 
म्हळें. पाटार फुडें मांडून दवरिल्ल्या 
तांदळांच्यो ताणें तीन पुडयो बांदल्यो. “ही 
घरा वतकीच ओंवाळून भायर उडय. ही 
दुसरी गोठ्याचे पावळेंत दवर. आनी तिसरी, 
फाल्या सकाळीं शेणां गायरेंत उडय.'' पुडयो 
बाबल्याक दीत भिकू भटान म्हळें. 

म्हस मेळटली नहीं?” बाबल्यान 


पुडयो हातांत घेत विचारलें. 

“केळामळार पावट मार. रेडकाक 
सोडून रावची ना! मेळटली! येवपाकूच जाय, 
परतून तिनाचो शकून जाला! भिकूभटान 
म्हळें. बाबलो तांदळा पुडयो घेवन घरा 
परतलो. दुसरे दिसा सकाळीं बेगिनच तो 
केळामळ दोंगरार गेलो. शेणिल्ल्या म्हशीक 
सोदतां सोदतां तो सामको जाम जाल्लो. 
सगळो केळामळ उमथो घातलो तरी ताका 
म्हस मात मेळळीना. येतना वाटेर आशिल्ल्या 
रवळनाथाक पांयां पडलो देवळा भितर 
भट आशिल्लो दिवलेच्या मंद उजवाडात 
मुर्तीक पिटकोळे फुलाच्यो पांकळ्यो लावन 
प्रसादाक बशिल्लो. म्हस शेणल्या, तिचो 
प्रसाद घेतल्यार कशें? बाबल्याच्या मनात 
विचार आयलो. पांयांतल्यो जुत्या-व्हाणो 
काडून तो देवळेत भितर सरलो. भटान 
ताका पळयलो . 

“किदे आसा?” पांकळी काडून 
उदकान भिजयल्ली नवी पांकळी लायताना 
भटान विचारले. “म्हशींचा विचारूचा 
आसा!” 

“राव मात्सो, हें नाडकर्ण्याले सोपयतां 
आनी तुजो प्रसाद घेतां!” भटान ओलो हात 
वाल्याच्या निरयांक पुशीत म्हळें. 

“'नाडकर्ण्याल्या देमानाचें?'' बाबलो 
हय न्हीसो पुटपुटलो. 

'देमांदूच! फाल्या तारीख आसा! जुईज 
बदलला. फाटले तारखेक निकाल जावपाचो 
पूण तारीख दिली. '' 

“खरें म्हळ्यार ते ठिकाण रबळनाथाचेंच 
नही? बाबल्यान विचारलें. 

“ठिकाण रवळनाथाचें, पूण हाचो देमान 
कुळाकडे!'' रवळनाथाक दोगूय सारखेच. 
डावी तिसरी जाल्या. हे फाबट लेगीत केस 
येबपाची ना! भटान पांकळी झडल्या तें 
पळोवन म्हळें. 

“हां सांग तुजो प्रस्न!'' भटान 
बाबल्याक म्हळें. 

“म्हस येवंकूच ना!” 

“बस, पयलीं पत्कर घेवपाक लावया. 
देवा सायबा रबळनाथा! तूं ह्या वाठाराचो 
राखणदार! तुज्या ह्या आवाठांत बाबल्याची 
म्हस खंय गेल्या तें विचारपाक हो हांगा 
आयिल्लो आसा. घे पत्कर! सांग बाबल्या 
आतां. ' 

“भटजींनो, दुसऱ्या विताची पांच लिटर 
दूद दिवपी म्हस येवंना! कोणी ना केल्या 
ताचो सोद घे. 

“तर महाराजा, ह्या बाबल्यान सांगल्या 
तशे त्याच्या म्हशीची खुशालकी सांग. 
आसा खंय तरी, उजवी. ना, ती पैस गेल्या, 
येतली! भटान देवाक विनयलें. भट आनी 
बाबलो रवळनाथाच्या पांकळेची वाट 
पळोवपाक लागले. मदीं बाबल्यान दोळे 
धापले. नव्या गोठ्याचे ताका येवजलें, 
पोरूच ताणें कोलावाचो गोठो बदलून 
नळ्यांचो केल्लो. 

"हुं. हें पळय...' भटान दावी, 
तिसरी पांकळी जाल्या तें पळोवन म्हळे. 
बाबल्याच्या कपळाक आठयो पडल्यो. 

“गोठ्याचे दार बी बहदल्लां?'' भटान 
विचारलें. 

“अ! हां, हय हय! अवनू सारखो केलो. 

फाटल्यान आशिल्ले तें फुडल्यान व्हेलां!'' 

““दोंगरा वाटेन मरे?” भटाक बाबल्याचें 
घर खबर आशिल्लें. 

“हय. तशें बरे म्हणून जागो बदललो 
आमी! 

““दोंगरा वाटेन म्हळ्यार दक्षिणभिमुख 
जालें मरें!'' 

“गोठ्याकूय लागता दिका ? 

“गोठ्याक म्हळ्यार? गोरवां नही रे. 
जीते प्राणी. प्राण आसता काय ना तांचे 
कुडीक.'' भटान फोड़णिशी केली. 

“आतां उपाय किदें?'' बाबल्यान 
भियोबन विचारलें. 

“तीच नड दाखयता देव!” भटान 
परतून पांकळ्यो लायत म्हळें. 

आतां दी उजबी.'” भटान देवाक 
विनयत म्हळे. कांय खिणाक रवळनाथाच्या 
तरसादीची पाकळी अचळय पडली. खंयच 
आडखळी नासताना रवळनाथाच्या म्हऱ्यांत 
दवरिल्ल्या पाना विड्यार पडली. 

“आतां किदें?'' बाबल्यान झडिल्ले 


पाकळेचो अर्थ विचारलो. 
“देवान म्हशीचे रक्षण करपाची 
जापसालदारकी घेतल्या, कळ्ळें? 


तरसादिची पाकळी म्हळ्यार पुराय रक्षण. 
कसलोच भंय ना. वाग लेगीत म्हऱ्यांत 
येबपाचो ना. देवान उतर दिलें नही सांबाळ 
करपाचें. देवान त्याच वांगडा सुचयला... 
भट खांकारपाक थारलो. 

"किदे सुचयलां?'' दोनूय हात परतून 
जोडून बाबल्यान विचारले. 

“नाल्ल विडो...! घरा वतकीच नाल्ल 

विडो गोठ्या भायल्यान दवर!'' भटान 
शेणील्ल्या म्हशीचेर उतारो दिल्लो. धादोस 
जावन बाबलो घरा परतलो. 

देवदेवस्की वांगडा हेर उपाय करचे 
अशें बाबल्याक भुरग्यांनी सुचयलें. कोणी 
पोलिसांत वचून कागाळ करपाक सांगले. 
व्हडल्या चल्यान पेपरांत जायरात दिवची 
अशी आयडिया बाबल्या मुखार मांडली. पूण 
म्हस शेणल्या ह्या दोन उतरा खेरीज आनी 
कांयच म्हायती जायरातींत दिवपासारखी 
नाशिल्ली. म्हसच ती, काळी किट्ट आर्द 
वांटकुळ्या शिंगांची. कपलार चांद बींद 
कांयच ना. दोळे सगळ्या गोरवां सारखेच. 
उचायेन हड्ड्या येदी. ह्या वर्णानाच्यो 
म्हशी शेकड्यांनी. म्हण जायरात लेगीत 
फुकट गेली. व्हडले चलयेन इंटरनेटावयलो 
म्हशीचो फोटो डावनलोड करून शेणिल्ले - 
मेळिल्ले डॉट कॉमाचेर म्हस शेणिल्ल्याची 
म्हायती अपलोड केल्ली. पूण दिसभरांत 
फकत कॉमेंट सोडल्यार कांयच रिसपोंन्स 
येवना. 

पीपीपी ह्या गोरवां खात्यान सुरू केल्ल्या 
800 9222 ]40 ह्या हेल्पलायनीचो 
आदार घेवन म्हस मेळटाकाय पळोवची 
असो विचार घरच्याच्या मनांत आयलो. 
यत्न करपाक किदें जालां? असो विचार 
करून बाबल्याल्या चल्यान हेल्पलायन 
नंबर दांबलो. 'ऑनलायन गोरबां सोदपाचे 
सेवेंत तुमचें स्वागत. गोरवां पोसात, दुडू 
जोडात. सबसिडी खातीर लागींच्या गोरवां 
खात्याक भेट दियात. टिंग टिंग. मराठी 
खातीर एक दांबात, कोंकणी खातीर दोन 


अनन्य 


दोन दांबात, हिंदी खातीर तीन दाबात. 
इंग्रजी खातीर चार दांबात, कानडी खातीर 
पांच दांबात'”' चल्यान एक नंबर दांबलो. 
तुमची वस्त शेणल्या जाल्यार एक दांबात! 
जनावर शेणलां जाल्यार दोन दांबात. दोन 
नंबर दांबतकीच परतून कॅसेट सुरू जाली. 
म्हस वा गाय शेणल्यार एक दाबात. बैल वा 
रेडो शेणल्यार दोन दांबात, सुणें शेणल्यार 
तीन दांबात, माजर शेणल्यार...  फुडलें 
आयकपाक येवपाचे पयलींच ताणें एक नंबर 
दाबलो. गाय वा म्हस गाभण आसल्यार एक 
दांबा, दूद दिवपी आसल्यार दोन दांबात. 
तुमचो घरचो फोन एसटीडी कोडा सयत 
दांबा. सारखो आसा अशें मानपाक एक 
दांबात. तुमची कागाळ आमच्या केंद्रान 
रजिस्टर जाल्या. फाव ती म्हायती मेळळ्या 
उपरांत आमचो प्रतिनिधी तुमचे कडेन 
सपर्क करतलो. आमची सेवा वापरिल्ले 
खातीर देव बरें करू. गोरवां सांबाळात, 
दुडू जोडात...!' फुडलें संगीत आयकुपाचे 
पयलीं ताणें रिसीव्हर दवरलो. 

बाबल्याल्या धाकल्या चल्यान स्मार्ट 
फोन त्याच दिसांनी घेतिल्लो. सर्च 
अँनिथिंग' हे ऑप डावनलोड करून घरच्या 
घरा म्हस सोदपाचो तो यत्न करतालो. 
येदोबेळ घरांतल्यान कानार पडिल्ली सगळी 
म्हायती स्मार्ट फोनावरवी ताणें फीड केली. 
दर कॉमेट्सा वांगडा बीप आवाज येतालो. 
खिणाभराक इतले कोमेंटस्‌ पळोवन ताका 
मजा दिसली. चडशे मेसेज कंडोलंस 
प्रकारातले आशिल्ले. सहानभुती दाखोबपी 
आशिल्ले. शेणल्या ती म्हस खंयच्या 

ब्रीडाची हाची लेगीत वासपूस करपी प्रस्न 
आशिल्लो. सगळ्यानीच म्हस सोदपाचो 
आपल्या परीन यत्न केल्लो. 

इतल्यान पडवे बयलें पाडूक सट्ट 
करून उबें रावले. शेंपडी वयर काडून ताणें 
फाटल्यान धार सोडली. मान हालोवन 
तोंडान मँयऽ मँ केलें. 

“आखाडे काड गो, म्हस आखाड्यात 
पावल्या दिसता!'' माजघरात काळखांत 

बशिल्ले बाबल्याले कुड्डे आवयन 
म्हळे. पाडकाचे रडप कानार पडटकीच 
जाण्टेलेच्या स्मार्ट कानांनी म्हस गोठ्यां 
दारांत पावल्या हे वळखल्लें. बाबलो 
आखाड्यांत पावलो. पाडकाचें रडप कानार 
पडिल्ल्यान, आखाड्यांत उबी आशिल्ल्या 
स्मार्ट म्हशीनूय 'व्हँय' केलें. 

बाबल्यान आखाड्याचे कोंडे काडून 
तिका गोठ्यात व्हेली. 000 

माया अनिल खरंगटे : जल्म : 
]956, कवयित्री, बालसाहित्यकार, 
कथाकार, अनुवादक. तेत्तीस पुस्तकां 
प्रकाशीत. कयपंजी हो कवितासंग्रह 
तशेच घंटे, “मळबझेंप”, 
मृगजळ', 'काळीं कृपां रुपेरी देग' हे 
कथासग्रह चर्चीत. एन्‌. सी. ई. आर. 
टी., दिल्ली संस्थेचो बालसाहित्य 
पुरस्कार तशेंच गोवा कोंकणी 
अकादेमीचे उत्कृश्ट साहित्य पुरस्कार 
(2020, 20।2), केंद्रीय साहित्य 
अकादेमीचो बालसाहित्य पुरस्कार, 
अशा पुरस्कारांनी सन्मानीत. संपर्क : 
पीतूल कामत कोओपरेटीव्ह हावजींग 
सोसायटी, एफ-3, पयलो माळो, 
आके, मडगांव, गोंय 40360]. मो. 
: 9420685278. 


अनन्य 





माया अनिल खरगटे 





ओली फातोड 


रातभर पावसान धुमशेणां कांडिल्लीं. बारेंय नेटान 
व्हांबतालें. असो पावस आनी वारें येतकर आयरीनबाय 
बेठीच भियेताली. खंय झाड मोडून पडत, खंय वणत 
कोसळत, हाची तिका चिंता जाताली. 'पाक्याचें मोदेर 
मुजबोरी पोन्नें जालां, केदना कोर 5 कोर 5 घोऽ जायत 
म्हण सांगूं जायना.' आयरीन बाय मॅरीकडेन सदांच हुस्को 
काडटाली. म्हणून असो पावस पडपा लागलो. काय 
तिका मागीर न्हीद लागनासली. मॅरीच्या काजरा पयलीं 
घर मदेरार करू जाय. हो नवो हुस्को तिका पोखरतालो. 
रात हांतरूणार तळमळत तळमळत तिणें काडली. फांतोड़ 
जाले बरोबर ती उठली. सकाळचीं कामां करून ती गॅलरींत 
येवन वॉल्तेराचेर बसली. तिका च्या येवबजली. मॅरीक उलो 
मारूक तिणे तोंड उगडलें आनी रोखडेंच धांपलें. 'मुजे 
न्हिदे पाड पोडलां, मेरी बाडें न्हिदलां, न्हिदूं तेका....' 

आतां पावस वारें थांबिल्लें पूण फांतोड ओली आसली. 
ओली फांतोड आनी हरव्या पानांचो वास आयरीनबायच्या 
घोस्ताचो. तिणें खोल उस्वास घेतलो आनी तिका याद 
आयली थॉमसाची . 

. थॉमस आसलो तेदना आमी येशींच सोकाळीं 
सोकाळीं उठोन च्यावे गलास घेवन हिंगाच बोसतालीं. 
हाये येसाकोन वास घेतलो काय तो म्हुणी, “येसो वास 
घेयन्‌ पोट भोर जेवण जेवपा गोरोज ना तुका.” 

आयरीनबाय फाटल्या यादीनी शेणली. 
थॉमस आनी आयरीन एकाच इश्कोलांत शिकतालीं. 
तेन्नाच्यान तांचो मोग. थॉमस व्हडल्या भाटकारालो 

पांचवो पूत. सगळ्यांत धाकटो जाल्यान 
मांय - पायचो चड मोगाचो. आयरीन 
तांच्या मुंडकाऱ्याची धूर. तांच्या मोगाक 
दोनय घरच्यान विरोध. पूण थॉमसाच्या 
हट्टा मुखार ताचे मांय - पाय वागवले. 
दोनय वटचो खर्च आपणें करून भाटकारान 
तांचें काजार करून दिलें. 

आयरीनान घोवा घरा येतकच 
सगळ्यांची काळजां जिकलीं, सोडून 
आपल्या जावांचीं. आयरीन हांसत्या मुखाचें 
कामाक हुशार. ताच्यो जावो तोखणायेच्या 
उतरांचो शिंवर ताचेर करून ताचे कडल्यान 
आपलीं कामां करून घेतालीं. आयरीन 
उमेदीन ताची सांगणी आयकतालें. थॉमसय 
आल्मीखुशाल जगपी मनीस. तांचो जोड़ो 
घरात आसतालो तेन्ना घर हांशान भरतालें. 
सगळ्यांची फकाणां मस्कऱ्यो करून तांकां 
हासोबपाक थॉमसाक आवडटालें. 

आयरीनागेर किर्याद, वावराङ्यो, मानांय 
फाल्त नासले. तरीय तांचेबरोबर आयरीनाक 
घोळपाक आवडयलें. ताच्यो जावो आपले 
कुडींत बसून भाटकारशाय भोगतालीं. 
मागीर जावो आयरीनाक आयकूक येताशें 
म्हणटाल्यो. “बारीक घोरांतल्या मोनशांक 
काम कोरीत रावपा घोस्त, ना जाल्यार तेंकां 
जेवण जिन्ना.'” 

जावांचे थोमणे आयरीन हांशार व्हरतालें. 
तांकां परत जाप केन्नाच दियनासलें. ताचे 
सासुमांयक मात ताची कामकरपाची उमेद 
पळोवन तोखणाय दिसताली. ती ताचेर 
मनापसून मोग करताली. 

काजार जावन तीन वर्सा पासार जालीं. 

तरी आयरीनागेर भुरगीं जालीं ना. तांणी 
जायते दोतोर केले, देव देवस्पण तर ताचें 
चालूच आशिल्ले. आयताराचें मीस तीं 
केन्नाच चुकयनासलीं. सेगीत पांच वर्सा 
वालांकिनी सायबिणीचे भेटेक येतां म्हणून 
तांणी मागून घेतिल्लें. ते प्रमाण दर वर्सा 
थॉमस आनी तें मद्रास वचून वालंकिनी 
सायबिणीची भेट घेवन येतालीं. 

हालीं थॉमस आयरीनाचो वाडदीस 
अनाथाश्रमांत वचून मनयतालो. तांकां 
मिठाय भेट वस्तू दितालो. नातालाकय तांकां 
मिठाय तो वांट्टालो. थंय एक मॅरी म्हणून 
व्हडशेंच चली आसले. दिसूंक शिरवंत, 
मायेस्त. शिकपांत ताची तकली चल 
नासली. पूण कामाक हुशार. आयरीन आनी 
थॉमस आयलीं काय तें तांच्या फाटल्या 
फुडल्यान भोंबतालें. तीं कितें हाडटात तें 
तांकां वांटपाक आदार करतालें. आपल्याक 
घेवपाचो ताका हुस्को नासतालो. मागीर 
आयरीनच ताचो वांटो काडून दवरतालें. 
ताका तें खूब आवडटालें. एक फावट 
नातालाक तांणी ताका आपल्यागेर व्हेलें. 
ताच्या तोंडाबवेली खोशी पळोवन आयरीन 
आनी थॉमस उमेदी जालीं. मागीर दर 
वर्सा तीं नातालाक आपल्यागेर हाडून 
दोनदिसांनी परत पावयतालीं. ताका जाय 
तेन्ना आपल्यागेर येवन रावपाची तांणी 
मान्यताय दिल्ली. सिस्टरीनय तांगेर वचूक 
मॅरीक मान्यता दिल्ली. मेरी तागेर येतालें, 
अपुरबाय करून घेतालें आनी आयरीनाक 
आदारय करताले. ताच्यो जावो मात मॅरीचेर 
कड्डताल्यो. तांची भुरगींय मॅरीचो दुस्वास 

करतालीं. 

वसां अशींच वतालीं. थॉमसाच्या 
भुरग्यांची वाट पळयत पळयत ताच्या मांय 
पायन दोळे धांपले. आवय-बापूय वतकर 
व्हडल्या भावांनी घरदाराचे, आस्पतीचे वाटे 
करपाचे थारायलें. व्हडूल्या भावाक आनी 
शॉमसाकय सगळ्यांनी एकटांय रावपाक 
जाय आसले. पूण मदल्या तिनय भावांक 
बांटे करपाची खुमखुमी आयिल्ली. तिगय 
भावांक म्हणचे परस तांच्या बायलांक 
एकठांय कशेंच रावपाक नाका आसलें. 

तांणीच घोवांक शिकोवन घरादाराचे 
वाटे करपाक लायिल्ले. बांटे करचे वेळार 
भावांनी थॉमसाक म्हळे, - “थॉमस तुका 
काय भुरगें ना, तुका व्होड घोर कित्या 
जायें? एक कुजीन, एक साल आनी एक 
रूम पुरो न्हू?'' 

थॉमसान म्हळे, “होय, होय आमकां 
ल्हान जागो चोलता न्हगो आयरीन? 

घोव कितें सांगता तें आयरीनाक जालें, 
ताणें म्हळे, “हॉय थॉमस!” 

मागीर थॉमसाक भावांनी बापायच्या 
आस्पर्तीतलें सगळेच थोडे थोडें दिलें. ताचें 
मातय वायट धरनास्तना थॉमस आयरिना 
बरोबर खुशालकायेन रावूं लागलो. मदीं दोन 
फावटीं तो बोटीचेर व्हियाज मारून आयलो. 
पूण थयचें खाण-जेवण ताका पचलें ना. तो 
परत आनी बोटीचेर गेलो ना. 

जोडिल्ली जोड सांबाळून दवरची 
हाचें दोगांकय धणंग नासलें. भावांच्या 
भुरग्यांबरोबर पार्ट्या करप, भोंबपा वचपा 
हातूंतच तो सगळें सोंपयतालो. नाताल 

जावं, सायबीण हाडपा आसूं वा कोणालोय 
वाडदीस आसूं, थॉमसाची उमेद सोडा 
बाटलेबरी फसफसून येताली. त्या वेळार 
तो खर्चाचें तोंड पळयनासलो. कोणें हाचेर 
हटकिल्यार तो म्हणी, 'फाल्यां कोणें 
चोयला. आयचो दीस खोरो. आज हातां 
दुडू आसा, देसेंत रावपाचें ? 

थॉमसाक दुसर्‍या हातासकल शिवींस 
करप केन्ना जमलें ना. ताणें जायते धंदे केले. 
धंद्यान ताका पयसोय दिलो आनी जायते 
वेळार जमनीरय आपटिलो. पयसो जोडलो 
तेन्ना धा जाणाच्या गरजेक तो पावलो. 
नुकसान सोंसतना मात आयरिनाच्या 
खांदार ताणें दुकां जिरयलीं. एक दूक 
भायर कोणाक दाखयलें ना. आयरीन व्हड 
काळजान घोवाक प्रत्येक प्रसंगावेळार साथ 
दितालें. आपल्याक भुरगीं नाशिल्ल्याचें 
दुछखय तांणी भितल्लें भितर जिरयलें. 
खुशालकायेचें म्होबाळें तोंडार चडोवन तीं 
समाजा सामकार वावुरतालीं. 

थॉमसान आपल्या भावाच्या भुरग्यांकच 
आपलीं भुरगीं मानिल्लीं. तांकांय डॅड - 
मामा परस रिनी आण्टी आनी टी. अकल 
चड़ मोगाचो आसलो. तांकां कितें जाय जें 
तें तीं हक्कान टी. अंकलाकडल्यान मागून 
घेतालीं. 

आयरीन जेवण बरें रादतालें. जावांगेर 
कितेय आसल्यार तीं हक्कान आयरिनाक 
आपयतालीं, जाय तशे घोळोवन घेतालीं. 
हांसत्या तोंडान तें तांगेर वाबुरतालें. केन्नाच 
उबगनासलें. वाड्यार लेगीत कोणागेरय 
कितेय आसल्यार आयरीन धांवून बतालें. 

थॉमसान जायते फावटीं ताका म्हणलें, 
“जाणा आयरीन हायें दुडबां पोटलो केलो 
ना जायत. पूण मानशां खूब जोडलीं. फाल्यां 
आमचेर केसलोय परसंग आयल्यार हींच 
मोनशां आमकां केशीं पावतोलीं चोय॑. 
आयरीनानूय ताका म्हणले, ' होय थॉमस. '' 

थॉमसाच्या निमण्या धंद्यान मात 
ताका मातयेभरवण करून उडयलो. त्या 
धक्क्यानच थॉमसाक आरीचें दुर्येस जालें. 
थॉमस हांतरुणार पडटकच ताचे दोळे सताड 
उगडलें. तांणी जोडिल्लीं, वेळा प्रसंगाक 
जांकां धिगी दिवन उबीं केल्लीं तीं सगळीं 
मनशां तांचे पासून पयस गेलीं. लोकांपरस 
भाव-भावजो आनी तांचीं भुरगीं पयस 
गेल्ल्याचे तांकां चड तोपलें. 

थॉमसाचें उतर जड वताले तरी ताणें 
म्हळे, ' आयरीन... आमी आतां मोडलो 
खुरीस जाल्यांय. आमकां सोगळ्यांनी 
सोडले... हार्ये तुका फोटोयलें आयरीन... 
मुज फाटल्यान तुका कोण ?... 

“तर्शे म्होणू नाका थॉमस, मुजबाराबोर 
मुजो जेजू आहा. आयरिनान नॅटान 
थॉमसाक म्हणलें, पूण आपलीं उतरां 
कितलीं पोकळ तें आयरीन जाणा आसलें. 
आल्तारा मुखार उबे रावन ताणें मुखाट्यांनी 
दुकां गळयलीं आनी मनांत म्हळे, ' खोरेंच, 
आमी आतां मोडलो खुरीस जाल्यांत.'' 

ह्या वेळार ताका पावलें तें मॅरी. सदचेवरी 
नातालाच्या दोन दीस पयलीं थॉमस अंकल 
व्हरून येऊना म्हणून सिस्टरीची मान्यताय 
घेवन मेरी थॉमसागेर आयलें. थंय तांची 


23 


परिस्थिती पळोवन मॅरीन थोडे दीस तांगेर 
रावन तांकां आदार करपाचें थारायलें. 
तांच्या अनाथाश्रमाक थॉमसान खूब आदार 
केल्लो, हें समजून सिस्टरीन मॅरीक थोडे 
दीस तांगेर रावपाची मान्यताय दिली. 

एकदां तांगेर आयिल्ल्या मॅरीक, मात 
थयच्यान वचपाक पाय उखलना जालो. 
आयरीन, मॅरीचो कितलो मोग करता 
तें न्हिदिल्ले कडल्यान थॉमस सदांच 
पळयतालो. ताच्या मनात हालींसराक 
एकच विचार घोळटालो... मस्कऱ्यांनी 
मॅरीक आमी पोसूक म्हणटात तें खोरें 
केल्यार केशें?... जेंकां मुजे म्हणले तेणी 
फाट केली. रोगतानातें फोटी थारायलें... 
आनी मेरी... होय तेशेंच कोरता... 

ताचो विचार आयकून आयरीन खोशी 
जालें. तांणी रोखडेंच सिस्टरीक आपोवन 
आपलो विचार सांगलो. मागीरचीं कामां 
थॉमसान खूब बेगीन करून घेतलीं आनी 
कायद्यान मॅरीक आपली धूब करून घेतली. 

चार - पांच वर्सा हातरूणार लोळून 
लोळून थॉमस गेलो. आतां आयरीन सगळीं 
दुखां फाटल्यान उडोबन मॅरीचें उमेदींत 
वाटेकार जावन जियेतालें. 

“आगे, सोकाळीं सोकाळीं कितें चिंतीत 
बोसल्या. चाव बाव कांय नाका?” मॅरीन 
भायर येत विचारलें. 

"जायी तोर, इतली सोबीत सोकाळ, 
हातांत चाये गलास नासतोना जाता ? 

“घे तोर हून हून चाव.” 

रजनी भेंत्रे : जल्म : ]946, 
कथाकार, बालसाहित्यकार, 'घुस्मट' 
हो कथासंग्रह आनी डजनवयर 
बालसाहित्याची पुस्तकां प्रकाशीत. 
'हांणी घडयलें गोंय' आनी गोंयची 
माणकां - मोतयां' हीं तातुंतली दोन 
भोव म्हत्वाची. गोंय सरकाराच्या 
समाज - कल्याण खात्याचो 
'यसोदामिनी' आनी कला आनी 
संस्कृती खात्याचो “कला गौरव! 
पुरस्कारांनी सन्मानीत. कोंकणी कला 
साहित्य केंद्र, कुडचडें संस्थेच्या 
बालसाहित्य पुरस्कारानय सन्मानीत. 
मो. : 9822486955. 


अनन्य 





रजनी भैंब्रे 





नियतीची आशाढ पावळी 


उबाळांत सुकिल्ली, तानेल्ली धर्तरी पावसाची 
उमळशिकेन वाट पळयता. मिर्गाचो पावस सुरू जातकच 
ती तृप्त जाता. म्हणटा म्हणसर आशाढ म्हयन्यांतलो 
पावस सुरू जाता. तानेल्ले धर्तरेक पावस तृप्त करता तें 
गुलाब आशेल्ले नदरेन तेळटा. चोंयवशींनचो पांचवो रंग 
गुलाबाक व्हंकलेच्या चुड्याची याद करून दिता. 

गुलाब घराच्या बल्कांवाचेर बसला. घर कसले? नांवा 
पुरतें. फाटली रांदची कूड केन्ना मातये भरवण जाल्या. 
जेवणाचे साल आनी ताच्या आशिकुशीच्यो कुडी, आसा 
पर आसा. केन्ना घो जायत सांगू नजो. बसपाचे साल आनी 
मुखावयलें बल्कांव, इतलेंच घर म्हणपासारखें उरला. 

त्या घरांत गुलाब फाटल्या यार्दिचेर जीण धुकलता. 
मनशाच्या जिवितांत जसजशी पिराय वाडटा, तश्यो-तश्यो 
ताच्यो आवडी-निवडी बदलत वतात. जिविताविशीं नदर 
बदलता. हाचो अणभव गुलाबान पुरायपणान घेतला. 
गुलाब नांवांतच परमळ भरिल्ल्यान आपल्या धाकल्या 
भावंणांक ताणें सदांच परमळीत केल्लीं. 

व्हडली भयण गुलाब आनी फाटलीं भावंडां. घरदार 
भरिल्लें. भुरग्यांक कसलीच चिता, हुस्को म्हणटा 
तो नासलो. बाबालें भुसारी दुकान आनी एक गिरण 
आशिल्ली. रातचो बाबा येतना पोतयो भरून पीठ, तांदूळ 
घेवन येतालो. आई सुग्रण आशिल्ली. तरेक तरेचीं जेवणां 
करपाक तिचो हात धरपी कोणच नासलो. 

कोणाक कितें घोस्ताचें आवडटा तें ती दिस्त जाणां 
आसताली. आनी ते जिन्नस करपाक ती मनापसून 
वावुरताली. जशी भुरगेबाळांची जेवणा-खाणाची चिंता 

तशीच घरांत वाबुरतल्या कामेर्‍यांची बी. 
आईचो हात सदळ. तांकां लेगीत ती पोटभर 
जेवपाक - खावपाक घालताली. घरांत 
सदांच धाधोसकाय, खुशालकाय, आनंदी 
जीण. चिंता, हुस्को, अडचण म्हणटा ती 
खबरच नासली. 

भुरगेपणांत एकाद्री परब म्हणल्यार 
घरांतल्या उमेदीक शीम मेर उरना आसली. 
जसो-जसो परबेचो दीस लागीं पावतालो 
तशी-तशी उमेद वाडतच वताली. निमणें- 
निमणें तर न्हिदांत लेगीत परबेचींच सपनां 
पडटालीं. अशे दिसताले केन्ना सकाळ 
उजवाडटली आनी आपल्या इश्ट-इश्टीणी 
वांगडा परबेची मजा करपाक मेळटली. 

भुरगेपणांत उमेद आनी उताविळपणा 
कुटूकुटून भरिल्लो. किते करू किते 
नाका अशें जातालें. बंधन-मुक्त आनी 
धादोसकायेन जीण जगपी गुलाबाल्या 
घराचेर एकदीस अचकीत दुख्खाचो दोंगर 
कोसळळो . 

सकाळी उठ्नाच गुलाबाल्या बाबाक 
काळजाचो अँटेक आयलो. आनी सगळो 
संवसार आरत्याचो परतो जालो. केन्ना 
दुखाची झळ लागूं नाशिल्ल्या गुलाबाल्या 
आवयचेर आकांत आयलो. एक खांबी 
घराचो मुखेल खांबोच मोडून पडिल्ल्यान ती 
सैर भैर जाली. सगळें ब्रह्मांड तिचे सामकार 
उबे जालें. 

वायट खबर कळटकच सोयऱ्या - 
धायन्यांनी घर भरून गेलें. आकांताच्या 
वेळार सगळीं आयलीं, आदार केलो. 
दुख्खांत वांटेकार जालीं. बाबाक भुरगीं 
म्हणल्यार जीव की प्राण आसलीं. ताणें 
आईकय केन्नाच संवसारा व्यतिरिक्त 

भायलें कांयच लागूंक दिवूं नासले. आनी 
घरकाराच्या कर्तबगारी मुखार आईनय 
केन्नाच कसलीच जापसालदारकी उखल्ली 
नासली. 

सुखान घराबो चलतालो, त्या घराचेर 
अर्वशण आयिलें. आईच्या दुख्खाक 
अंतपार नाशिल्लो. भुरग्यांक वेंगेंत घेवन ती 
खोलसू-खोलसून रडटाली. भुरगींय आकांत 
करतालीं. तांतले तातूंत समजीकाय आनी 
कर्तव्याची जाणविकाय आशिल्ले सगळ्या 
भावंडांमदीं गुलाबच आशिल्ले. सगळ्या 
आकांताकडेन तें हताश आनी स्थितप्रज्ञ 
नदरेन पळयतालें. ताका रडूंक येना आसलें. 
फुडें कशे, ह्या विचारान तें भितल्ले भितर 
घुस्मट्टाले. 

सोयऱ्याचो, बरे मागप्यांचो गोतावळो 
बारा दिसां पुरतो लागीं आयिल्लो. उपरान्त 
एक-एकल्यान काडटो पांय घेतलो आनी 
थोड्याच दिसांनी घर रिकामें जालें. 

दीस रावले नात. सदचीं कामां चालू 
जालीं. गुलाबाचीं, भावंडां स्कूल, 
कॉलेजाक बचूं लागलीं. बाबालें दुकान, 
गिरण आनी बी. ए. चें निमणें वर्स गुलाबान 
कशें तरी सांबाळळें. बाबावरीच गुलाबान 
दुकान, गिरण बरे तरेन चलयली. आनी 
त्या येणावळींतल्यान भावंडांच्या शिक्षणाचो 
आनी घरखर्च चलयलो. 

संवसार रूपी चक्र घुंवपाचें थांबलें ना. 
तें चालूच आसलें. शिकप पुराय जातकच 
दर एका भावंडान आपआपली वाट सोदून 
काडली. आपली वाट सोदतना आपले 
व्हडले भयणीची कोणेच दखल घेतली ना. 
सगळ्यांनी आपआपले संबसार थाटले. 

गुलाबान आपल्या नांवाचो अर्थ सार्थ 
केलो. तें सदांच आपलो परमळ भावंडाक 
दीत रावलें. घराब्या खातीर, भावंडांच्या 
शिक्षणाखातीर, तांच्या फुडारा खातीर, 
झर-झर-झरतच उरलें. व्हडले भयणीचे 
जापसालकेच्या नात्याच्या वज्यान चेंपत 
उरलें. 

असहाय्य आनी अपराधी कशी आईन 
गुलाबाच्या फुडाराची चिंता करत - करत 
एक दीस निमणो स्वास घेतलो. आईचे 
चिंतेक गुलाब वाट दाखोवंक पावलें ना 
आनी आईच्या रुपांन आशिल्लो आदारय 
सोंपिल्लो. बापायच्या मरणाचेर ताणें दुकां 
गळयलीं, पूण आवय सोंपतकच मात ते 
साप एकटें-एकटें जालें. आनी वादळांत 
सांपडिल्ल्या रुखावरी हुमटून पडलें. ताची 
संवेदनां, दुकां आटलीं. अटंग्य रानांत ताका 
शेणील्लेबरीं दिसूंक लागलें. 

एक-एक मनीस पयस वता तशे गडगंज 
घरय आपले हात-पाय सदळ करूंक 
लागलें. पयलीं पाखें, मागीर मागीलदार 
मोडले. आपल्याच्यान जातासर गुलाबान 
संवसाराची पालखी उबारली. कोणा खातीर 
म्हण चितलें ना पूण घर राखून दवरपाचो 
यत्न केलो. आतां ताचोय परमळ इल्लो 
इल्लो कमी जावपाक लागलो. तें मनान 
थकलें. ताका कसलीच उमेद उरली ना. 

पिराय वाडटा तशी बाबाल्या दुकानाची 
आनी गिरणीची जापसालकी गुलाबाच्यान 
पेलना जाल्ल्यान ताणें ती चलोवपाक दिलीं. 
दीस वतालें तशें ताका एकलेपण प्रखरपणान 
जाणवूक लागलें. हालींसराक नात्या- 
गोत्यांतल्या मनशांचेंय यो - बच कमी 

जाल्ले. शिकिल्लें सवरिल्लें आशिल्ल्यान 
तें आपले परीन आपल्यांतच गुंतून रावपाचो 
यत्न करताले. 

जातासर भावंडांखातीर जीण झरयली. 
आतां एकटें एकसुरेपण आनी घराची भयाण 
वास्तू ताका खावपाक येताली. व्यथा 
दुसऱ्यांकडेन उक्तावपाचो ताचो सभाव 
नाशिल्लो. ताच्या एकटेपणाची काळकूट 
येवूनच ताच्याच नात्यांतल्या एक नातलगान 
ताका उतारवयांत तरी आदार लाबचो म्हण 
एका पन्नाशी कडेन पाविल्ल्या भुरग्याकडेन 
गुलाबाच्या संमतीन सोयरीक जुळयली. 
संवसाराची कसलीच उमेद उरू नाशिल्लें 
गुलाब आयुश्यांतले तडजोडीक तयार जालें. 

आशाढ म्हयन्यांतल्या भर पावसांत 
गुलाबाचे लग्न थारलें. कारणन न्हवर्‍्या 
भुरग्याक घरगुती अडचण आशिल्ली. पावस 
तर पावस, लग्न जावून वता तें खरें. ना तर 
गुलाब घर सोडचेंनास सगळ्या भावडाक 
गुलाबाचें लग्न जाल्लें जाय आशिल्ले. कारण 
लग्ना उपरान्त तांणी घर बिल्डराचे सुवादीन 
करपाचें थारायलें. भयणीचें लग्न जावन ताचो 
बरो फुडार कोणेंच चितूं नासलो, तांच्यांत 
गोमटीभर सुवार्थ भरिल्लो . 

भोगावळ म्हूण गुलाबाच्या घरा 
सामकार माटोव घाल्लो. पयल्या दिसा 
देवकार्याची कार्यावळ जाल्ली. दुसऱया 
दिसा सांजवेळचो चारांचो म्हुर्त थारायल्लो. 
घरचे घरा जेवणां आटापून हॉलार वचपाची 
तयारी चालू जाल्ली. अचकीत पावसान 
नेट धरलो. आशाढातलो पावस, पूण 
वातावरणांत विचित्रसो बदल घडून आयलो, 
अशें प्रत्येकाक दिसूंक लागलें. 

मळबांत काळीं कुपां एकठावलीं आनी 
चोंय वशीन काळोख जालो. म्हणटां-म्हणटां 
आकांताचो पावस आनी नेटान वारें ब्हांवक 
लागलें. वाऱ्याच्या आनी पावसाच्या नेटान 
झाडां, लायटी खांबे, धडाधड हुमटून 
जमीनी भरवण जाले. पत्रे, चुडटां, खंयचे 
खंय, मेळत तशे उडून गेले. ल्हान-ल्हान 
घरां जमनीर बसलीं. आकांत पातळळो. 
अघटीत अशें घडटालें... 

वाऱ्याचो आनी पावसाचो नेट प्रचंड 
आशिल्लो, ताणें झाडांचे खांदे लायटीच्या 
खाब्यांचेर पडिल्ल्यान सरयो तुटून अस्थावस्त 
पडल्यो. जण एकटो आपआपल्या घरांत 
दारां-जनेलां बंद करून घड़पी अनर्थाक 
मोन्यानी सामकार वचपाचो यत्न करीत 
देवाचो धावो करताले. लायट ना, टेलिफोन 
ठप्प, सुकणीं-सावदां, गोरवां-म्हसरां 
हाचे विचित्र हाल जाल्ले. घराभायर 
सरप म्हणल्यार संकश्टाक आमंत्रण दिवप 
दिसतालें. 

सततच्या चार-पांच वरांच्या ह्या 
तांडव नृत्याचो शेवट मात गुलाबाच्या 
न्हबर्‍्याखातीर जीवधेणो थारलो. पावस 
आनी नेटान व्हांवपी वारो चालूच आसलो. 
जेबणां उलगल्या उपरान्त न्हवऱ्याकडली 
मंडळी हॉलार येबपाक भायर सरली मात 
अचकीत हें संकश्ट तांचे सामकार उबे 
जालें. 

फुडें अशें कितें घडत हाची कल्पना 
येबचे पयलींच एक लायटीचो खांबो हुमटून 
न्हवर्‍्याच्या मोटारीचेर कोसळ्ळो. मोटार 
मोडून चुरो जाली, वांगडा गुलाबाचो न्हवरो 

चिङ्डून मेलो. बरोबर आशिल्ली मंडळीय 
गंभीर जखमी जाली. 

पावसाच्या उटंगारान आनी वार्‍याच्या 
मोडान गुलाबाच्या घराफुडलो माटोव 
केन्नाकच खंयचे खंय व्हांवून गेल्लो. आनी 
गुलाबाच्या जिवितांत आयिल्ली लग्नाची 
संद नियतीन रसातळाक पावोवन ताची 
फकाणां केल्लीं... 

पावस आनी मोड थांबपाचीं चित्नां 
दिसनासलीं. टेलीफोन व्यवस्था ठप्प 
जाल्ली. कोणाची खबर कोणाकच 
कळनासली. चुडो भरिल्ल्या गुलाबान आनी 
घरच्यांनी मिणमिणत्या दिव्याच्या उजवाडांत 
रात कशीबशी सारली. आनी फांत्या पारार 
वाटेवयल्यो आडखळी आनी पडिल्लीं 
झाडां-पेडां, लायटिच्यो सरयो... हंपून, 
कासावीस जावून खबरेकारान गुलाबाच्या 
घोवाच्या मरणाची खबर पावयली. गुलाब 
खबरेकाराच्या तोंडांक पळेतच उरलें. ताचो 
आवरोच उड़लो आनी तें शिळा कशी जालें. 

बाबा वतकच कसलीच अपेक्षा 
बाळगिनासतना घराचो कर्तो जाल्लेवरी 
गुलाबान भावंडांचो फुडार घडयतना 
आपल्या फुडाराचो केन्ना विचार केलो ना. 
भावडांनीय ताचो केन्ना विचारच केलो ना. 
आनी निमणें नियती लेगीत ताचेकडेन दुश्ट 
खेळ खेळळी ... 

आतां फाटलीं कितलीशींच वर्सा दर 
वर्सा पावसाळो येता, दर वर्सा आशाढ येता, 
पावसाची गती नेट घेता... आनी गुलाब 
भकास मनान बल्कांवार बसून आशाढ 
पांबळेक तेळटा. 

000 

नयना आडारकार : जल्म 
।959, कवयित्री, बालसाहित्यकार, 
निबंदकार, सतरा वयर पुस्तकां 
प्रकाशीत. 'मनसांवार' (कविता), 
'स्पंदन' (कथा) आनी 'पोवनां” 
आनी 'चाफो' (निबंद) हीं 
म्हत्वाची प्रकाशना, डॉ. टी, 
एम्‌. ए. पै फाऊंडेशनाचो प्रशस्ती 
पुरस्कार, अखिल भारतीय कवयित्री 
संमेलनाचो डॉ. चंपाप्रसाद पुरस्कार, 
गोवा कोंकणी अकादेमीचो उत्कृश्ट 
साहित्य पुरस्कारांनी सन्मानीत. संपर्क 
: द्वारा : सुनापरांत, पणजी बाजार, 
कामत सेंटर, पणजी - गोंय. मो. : 
9823537563. 


अनन्य 





नयना भाडारकार 





बुद्दी नाटी 


उमाशेचो बिण्ण काळोख. त्या काळखांत विरगळिल्ल्या 
मानशेच्या थंड-किरांब उदकांत हांव उबो. त्या काळखा 
इतलेंच मनांत निराशेचें किण्ण रान. झूरझूर करून आंगार 
झुडून येवपी लज-अपमानाच्यो खांदयो. हांवूय वता 
विरगळून ह्या किट्ट काळ्या उदकांत. सासणा खातीर. 
मागीर तरी जातल्यो काय ह्यो उमळून आयिल्ल्यो भावना 
शांत? 

भावना? काय दिप्ती म्हणटा तश्यो वासना काय ह्यो? 
कित्याक जातात ह्यो इतल्यो अनावर? आनी ह्या बयार? 
हावें दोळे धांपले. दिप्तीची आकृती नदरे मुखार झळकली. 
जिणेंत केन्नाच दिसूंक ना इतलें सोबीत, सँक्सी दिसतालें 
दिप्ती. केंस मातशे पिकल्यात. आंगूय बलबलीत जालां. 
पूण कुलें?... 

. त्या थंड किरांव उदकांतूय म्हाका शेळो घाम 
सुटलो. पयरूच चार म्हयन्यां आदीं तर हांव रिटायर जालां. 
कितलीं वर्सा मानेर दवरिल्लें कामाचें जूं कडेक पडलां. 
आतां मेकळे मेकळें जालां. मन. इतलें मेकळें, थाऱ्यारूच 
उरना. कितलोसोच तेंप दामून चेपून दवरिल्ल्यो मोगाच्यो 
भावना वयर उमळून आयल्यात. दिप्ती कडेन लग्न जालों 
खरों, पूण घर बांद, भुरण्यांचें शिक्षण, आवय - बापूय, 
भयणींचो भार हातूंत सगळ्यो भावनाच काळजांत दामून- 
चेपून पडल्यो. त्योच आतां बयर सरल्यात. आनी दिद्तीचे 
बाबतींत. दिप्ती म्हजी लग्नाची बायल. मागीर ताका कश्यो 
कळना ह्यो भावना? 

कित्याक तें तांकां वासनेचें रूप दिता? 

रिटायर जाल्याक म्हजो चडसो वेळ 
घरांतूच वता. म्हाकाय दिसता दिप्तीचेर 
मोग करचो. ताका ल्हवूच वेंगेंत घेवचें. 
पूण घरभर लोक आसतात. भुरगीं, 
आवय आशिकुशीक घोळटात. तरी दिप्ती 
कुशीच्यान वतना हांव ताच्या खांदाक 
ल्हवूच हात लायतां. ताची फाट पोशेतां, 
ताच्या कुल्यार थापटितां. पूण दिप्तीक ताचो 
राग येता. तें दांत - ओंठ किल्लिता. 

म्हातारचळ, थेरां सगळीं म्हण म्हाका 
खेपता. 

त्या दिसा सकाळफुडें दिप्ती चपाती 
लाट्टाले. आई न्हावन - धूबन देवा 
कुडींत बशिल्ली. धूब कॉलेजींत वचपाची 
तयारी करताली. हांव पेपर वाचतां 
वाचतां दिप्तीक तेळटालों. ताणें आपल्या 
हयन्हयश्या पिकिल्ला केंसांचो घट्ट आंबाड़ो 
घाल्लो. फिफ्टी प्लस जाल्ले, आंगाक 
बलबलीतसाण आयिल्ली, पूण मान मात 
तशीच. लांब. पयलीं हे मानेर हांव म्हजे 
ओंठ भोंबड़ायतालों. तेन्ना दिप्ती सामकें पेटून 
उठ्ठाले. हांव पेपर सकयल दवरून उठलों. 
ल्हवूच दिप्ती फाटल्यान गेलों आनी ताचे 
मानेर ओंठ तेंकयले. ल्हावो फुटचो तसो 
दिप्तीन म्हाका पयस झिडपिलो आनी दांत 
ओंठ खायत फणफणलें, “हो एक दादलो 
पिडटा म्हाका. साठी जाली तरी ना लज... 

साठी जाली? साठी जाली म्हणल्यार 
किते? ती फकत नोकरेंतल्यान रिटायरमेंट 
घेवपा खातीर पिरायेची केल्ली तजवीज. 
पूण म्हज्या मनाचे आनी कुडीचें किते? तें 
अजूनय तरणें आसा. तांकां अजूनय भावना 

आसात. आनी ह्यो भावना हांव दिप्तीकडेन 
उक्तावचोंना जाल्यार आनीक कोणाकडेन 
उक्तायतलों? मान्य म्हाका घरांत लोक 
आसात. मागीर हावें म्हज्यो भावना उक्तावप 
केन्ना? रातचें लेगीत दिप्ती चलयेचे कुडींत 
न्हिदता. मागीर... 

दिप्तीन जे तरेन म्हाका झिडपून 
उडयल्लो, हांव सामको दुखाबल्लों. हांवें 
म्हज्या भावनांचेर जायतो ताबो मेळयल्लो. 
हांव टाळपाक लागलों दिप्तीचो स्पर्श. पूण 
मन तें, चंवचाळ. तें ओगी चडूच रावूंक 
आयलां. तें आपली आस दोळ्यांनी 
भागोवंक लागलें. तें दिप्तीच्या बलबलीत 
आंगापांगार भोंवपाक लागलें. ताच्या 
कुल्यांक सांसपूंक लागलें. ताचे कुशींतल्यान 
वतना मनाक कातकुल्यो जावपाक लागल्यो 
आनी नकळटना गात्रां पेटपाक लागलीं. 
दिप्तीक घेवन पलंगाचेर.... 

त्या विचारांनीच हांव अस्वस्थ जावपाक 
लागलों. ती अस्वस्थाताय न्हिवोवपा खातीर 
मागीर हांबें पासयेक वचपाचो मार्ग धरलो. 
पासय मारतना म्हजो वेळ वचपाक लागलो. 
पूण मन?... 

म्हज्या मनाक एक प्रस्न सतायतालो... 
हें अशें म्हाकाच दिसता काय? काय 
सगळ्याच रिटायर जाल्ल्या दादल्यांक अशें 
जाता? कोणाक विचारू? तशे चार पांच 
जाण्टेय पासयेक येताले. पूण तांकां हें 
विचारप म्हणल्यार लज दिसपाक लागली. 
दोतोराक दाखयल्यार बरें जातलें? दिप्ती 
भोबंती घुबंतल्या मनाक हे प्रस्न हुमकळत 
आसले. 

आयजूय अशेंच जालें. ह्या प्रस्नांची 
तोंकां मनाक तोंपूंक लागलीं. हांव खूब 
अस्वस्थ जालों. परतीचे वाटेर थकिल्ल्या 
मनान हांव बशींत चडलों. एक सीट मेळळें 
थंय घालून घेतलें. दोळे धांपून घेतले. तशें 
परतें दिप्ती नदरे मुखार आपली लांब मान 
हेबटेन तेवटेन मोडीत तें म्हाका फाट करून 
रावले. ताचे परते कुले म्हाका खुणावंक 
लागले. हांबें ल्हबूच ताच्या कुल्यांक स्पर्श 
केलो... “लज दिसना रे. जाण्टो जाला 
तरीय चेडवाक हात लायता तो? ... 
तापिल्लीं उतरां कानार पडटाच हावे दोळे 
उक्ते केले. म्हजे कुशीक बशिल्ले तरणाटेचे 
मांडयेर हांवें हात दवरिल्लो म्हण म्हजो हात 
झिडपून तें चली उबे राविल्लें आनी म्हाका 
खेपतालें. बसींतले वळखीचे लोक म्हाका 
मांडून पळयताले. 

जाण्ट्याकूच मोद मात्ता... एकली 
उलयली. 

“घरा बायल-भुरगीं ना मिस्ता हेंका!'' 
दुसरेन तोंड उगडलें. 

लोकांच्या उतरांचे भाले म्हज्या 
काळजाक तोंपत रावलें. म्हज्यान सोंसू नजो 

जालें. हांव मानशेर ताकतिकेन देंबलों. शी! 
आयुश्यभर तायट मानेन चल्लों हांव. आनी 
हैं कितें करून बसलों. इज्जत का फालूदा... 
खंयच्या तरी सिनेमांतलो डायलॉग 
याद जालो. दिप्तीक आनी भुरग्यांक हैं 
कळ्ळ्यार? दिप्ती कसें रिअँक्ट करतले. 
खरेंच म्हातारचळ लागला म्हणटलीं. तांकां 
कशे समजाव हाव? 

विचारांचे भिरकेंत हांव केन्ना 
मानशेच्या उदकांत पावलो कळळें ना. 
म्हजे आशीकुशीक सगळो काळोख आनी 
मनांतूय. हांवें दोळे मिटून घेतले. दोळ्यां 
मुखार परतें दिप्ती उबे रावलें. तशेंच 
सेक्सी... हें बऱ्याचें चिन्न नही. हें सगळें 
सोपोवंक जाय. नाजाल्यार लजेक पडटलों. 
हे साठींत... हो दाह... ह्या थंड उदकांत 
शांत जातलो. 

बोल्सांतल्या मोबायलाची रिंग वाजली. 
उदकांत खोल वतां वतां हाबें बोल्सांत हात 
घालून यंत्रवत मोबायल कानाक लायलो. 
“म्हातारचळ सोंपना अजून. बेगीन 
घरा येयात.'' दिप्तीच्या उतरांत हुस्को 
जाणवतालो. 000 

(कथा) 


कुमूद भिकू नायक : जल्म : 
]965, बालसाहित्यकार, कथाकार. 
'कुमूदाल्यो काणयो, मम्मी 
मम्मी काणी साग', मोनिटर हीं 
बालसाहित्याचीं तशेंच 'पावलखुणो ' 
हो कथासंग्रह प्रकाशीत. कोंकणी 
भाशा मंडळ, गोंय तशेंच कोंकणी 
कला साहित्य केंद्र, कुडचडे 
संस्थेच्या बालसाहित्य पुरस्कारान 
(205) सन्मानीत. संपर्क : खोली, 
तिसवाडी, गोंय. मो. 992825200. 

कथोभंचे 
कुमूढ भिकू नायक 
आपले जालां परकी 


सकाळची आठ वरां जाल्ली. रेवती बेगी-बेगीन 
आपले काम निबयताली. काम बेगीन करता तितको 
तिका चड वेळ जातालो. ते गडबर्डीत तिच्या हातांतल्यान 
एक एक वस्त गळसणून सकयल पडटाली. आनी ती 
वस्त सासपून वयर काडून दवरपाक तिचो आनीकूय वेळ 
वतालो. आयदनाचो आवाज आयकून प्रदीप रांदचे 
कुर्डीत आयलो. 

“अगो रेवती, सकाळ जाल्या म्हण कळळे गो म्हाका. 
आवाज कित्याक करपाक जाय ?'' तागेली हीं उतरां 
आयकून रेवतीक आनीकूय तीडक मारली. 

“करात फकाणां. तुमकां फकाणां करपाक कितें 
जाला?” 

“अगो बेजार कित्याक जाता ?'' 

"किते करू... ? वयनीन म्हाका आयज मात्शें बेगीन 
आपयलां. 

“किते आसा तर वयनीगेर...' 

“गौरीच्या लम्मनार्ची उलोवणी करपाक न्हवन्याघरचो 
लोक येवपाचे आसात खंय. 

“हय... हें म्हाका खंय खबर... खंय दितात गौरीक?'' 
प्रदीपान विचारलें. 

“मोरजे दितात अशी म्हणटाली वयनी.” 

दत्तू एक दीस सांगतालो म्हाका, गौरीची सोयरीगत 
चलता म्हण. जाली जाल्यार बरें जालें. पूण गौरीची 
मात्शी जाग आसताली आमका, न्हय गो रेवती ? 

“हय... खरें तुमचें. गौरीची जाग मात आसताली 

. बरें ना म्हण कळत जाल्यार येवन म्हजे 
कामूय करतालें. चली भुरगें तें, केन्नाय 
तरी घोवागेर वचपाकूच जाय. ताचें लग्न 
जालें म्हणटकच वयनीचो एक हुस्को कमी 
जातलो. पूण कितेंय आसूं गौरीक मोरजे 
दितात म्हण आयकून बरें दिसले. 

“बरें दिसपा सारखे कितें आसा तर 
मोरजेत...?'' प्रदीपान विचारलें. 

म्हजे एके खास इश्टिणीक मोरजे 
दिल्या. माया ताचें नांव. भुरगेपणांतूच ताचें 
लग्न जाल्ले, तागेल्या लग्नाक हांव धेडी 
जाल्ली आनी त्या दिसा तागेर राविल्लें. 
ताच्या लग्ना उपरांत चार-पाच वर्सानी म्हजे 
लग्न जालें आनी हांव मड़गावां पावलें. 
आतां हे गजालीक विशेक वर्सा जातलीं. 
गौरीक मोरजे दितात हें आयकून म्हाका 
मायाची याद जाली. किते सांगू तुमकां 
.. -मायालें तें घर पळोवन हांव थक्क जालें. 
मायाची म्हाका काकूट दिसली. 

“थक्क जावपासारखें कितें जालें 
मायाक ? 

मायाक कांय जालें ना. मायाच्या 
घराची याद जाता म्हाका. धाकटुलेंच घर, 
घराचे वणूटीचे कुडके गेल्ले. वणूटीक 
तेंकून उबे रावत जाल्यार माती सरसरताली. 
मायाचो रूम तर सामकोच ल्हान आशिल्लो. 
आलमार भितर वचना म्हण माया रडिल्लें. 
तेन्ना घोवानूच म्हणिल्लें ताका दार मात्शें रूंद 
करून आलमार भीतर घेवया म्हण. देवा दयेन 
तागेल्या रूमांत तरी एक बल्ब आशिल्लो. 
घरांत दोनूच बल्ब. घराच्या बल्कावांत 
एक पेट्रोलाचो दिवो आनी आंगणात एक 

पेट्रोलाचो दिवो दवरिल्लो. ताका लागून 
आंगणात उजवाड आशिल्लो. घरभर लोक 
आशिल्लो. मायाली मांय-मांव, दोन देर, 
तांच्यो बायलो इतकीं जाणां कर्शी रावतात 
कांय ह्या घरांत ...तेदेवेळार म्हाका हो प्रस्न 
पडिल्लो. मागीर कळळे, तागेले दोगूय देर 
दुसरेकडेन वतात म्हण. आनी मांय आनी 
मांव मात माया बरोबर रावपार्ची म्हण. 
मायाले कुशीचीय घरां धाकली... धाकली 
आनी मातयेर्चीच आशिल्ली. म्हाका केन्ना 
केन्ना याद जाता ते फातरीची. ताच्या 
घरा सामकारा कपडे उमळपाची एक मोठ्ठी 
फातर आशिल्ली. एके वटेन सुळसुळीत 
आनी दुसरे वटेन खडबडीत. पळोवपाक 
खूबच सुंदर दिसताली. ते फातरीचेर वचून 
हांव बशिल्लें. तेन्ना मायाले मांयन म्हाका 
म्हणिछ्ले, “कपडे उमळपाची फातर ती 
आमची, तुका आवडली?'' सगळ्यांकूच 
ती फातर आवड़टा. कोणूय आमगेर आयलो 
जाल्यार पयर्ली ते फातरेचेर वचून बसता 
आनी ताच्यो तोखणायो सांगतात, म्हणून 
म्हणले. 

“हय गे आई, म्हाकाय ती खूब 
आवडली. आई, ही फातर अशीच आसुनी 
हां. 'अशें तिका हावें म्हणिल्लें. तशे घरा 
सामकारा माडूय आशिल्ले, त्या माडांक 
नाछ्ल भरपूर लागिल्ले. माडाक चारूय वटेन 
नाल्लाच्यो भरिल्ल्यो पेंडी आशिल्ल्यो. हांव 
त्या माडाक पळयतच उरलें. मान वयर करून 
माडाक पळयता तें पळोवन थंयच्या एका 
जाण्ट्या मनशान म्हाका म्हणिल्लें, “दर्या 
कुशीक आशिल्ल्या माडाक नाल्ल भरपूर 

लागतात. हांगा सरले सगळे माड पळय 
कशे दिसतात ते. खरेंच आमच्या माडाक 
पळयतकच केन्ना केन्ना याद जाता म्हाका 
थंयच्या माडांची. घरां मात सगळ्यांची एके 
सारखीच दिसतालीं. सगळ्याच्या घरासाम 
करा आंगण आनी मातयेच्यो तुळशी. ताका 
लागून गांवांत गांवपण तगून उरलां म्हण 
कळटालें. 

“अगो, तूं सांगता तें सगळे खरें. आतां 
त्यो यादी काडून कांयच अर्थ ना. पयलीचीं 
मोरजी आतां उरूक ना. थंय वचून पळयत 
जाल्यार फॉरेनाक पाविल्ले भाशेन दिसता. 
मोरजे पावतनाच वाटभर फॉरेनर चलतना 
दिश्टी पडपाक लागतात. भाड्याच्यो 
मोटरसायकली घेवन कशेय भोवडायतात. 
द्रेके मोटरसायकलीचेर दोगा दोगां 
फॉरेनरां कर्शी घट्ट धरून बसतात तें मात 
पळोवपाचें. तांचे कपडे आनी ताचें न्हेसप 
शी! मोरजे म्हणटा तें गोयांतूच आसा कांय 
किते हाचो दुबाव येवपाक लागता.'' 

खरेंच... हार्लीसराक हांव मोरजे 
पाबूकच ना. आतां गौरीच्या लग्ना निमतान 
मोरजे पावतले. गौरीच्या लग्नाची उलोवणी 
जावन लग्नाचो दिसूय उजवाडलो. लग्नाक 
व्हकलकारांनी बस केल्ली. लग्नाचो मूर्त 
दनपरां बारांक आशिल्लो म्हण बस सकाळीं 
'मड़गांवच्यान णवांक सुट्टली अशें सागिल्लें. 
प्रदीपान पयलींच म्हणिल्लें, लग्नाक 
आपूण येवंचो ना, तूं व्हकलकारां बरोबर 
बशिचेरूच वच म्हण. बशीन म्हणटकच 
हांव निरशेले. किते करतले, लग्नाक तर 
वचपाक जाय. म्हणटकच बेगीनच तयारेक 

लागलें. प्रदीपाक कितें दिसले कोण जाणा, 
एकदम ताणे म्हणले, “रेवती, हाबूंय येता 
गो लग्नाक. आमी गाडीच घेवन या. हैं 
आयकून हांव सामके खोशी जालें. बशीन 
गेल्यार मायागेर वचपाक मेळत कांय म्हूण 
दुबाव आशिल्लो. आतां हुस्को नाशिल्लो. 
मायालो फोन नंबरूय ना म्हजेकडेन , 
आशिल्लो जाल्यार पयलींच कळयतलें 
आशिल्ले. पूण कितेय जांब, थारायल्ठे 
प्रमाण सकाळच्या धा वराचेर आमी दोगांय 
गाडी घेवन लग्नाक वचपाक भायर सरली. 
पावतां पावता प्रदीपान भायर पळय म्हण 
खुणायलें. भाड्याच्यो मोटरसायकली 
आनी बुलेटी घेवन कितलेशेच फॉरेनर 
रस्त्यावेल्यान वताले. त्या फॉरेनरांच्या 
आंगार धड़ कपडे नाशिल्ले. रस्तो भर हेंच 
चित्र, मोटरसायकली चलयतां चलयतां 
मदेंच थारायतालें. तांचेखातीर गाडी 
चलोवपाक लेगीत त्रास जातालो. पळयत 
जाल्यार दिसतालें, हे रस्ते लेगीत हाचे 
खातीरूच बांदल्यात कांय किते? आमी 
हें सगळें नियाळीत लग्नाच्या हॉलाकडे 
पावली. व्हंकले बरोबरच आमी हॉलांत 
भितर सरली. 

न्हवर्‍याघरचो लोक खूब आशिल्लो. 
म्हर्जे लक्ष मात मायाक सोदतालें. मायाय 
म्हण आतां पान्नाशीक पावतलें. म्हणटकच 
पन्नाशींत पाविल्ल्या बायलांकडेनूच म्हजें 
चड़ लक्ष वतालें. इतल्यांत म्हाका पन्नास 
वर्सा पिरायेच्या अदमासाची एक बायल 
दिश्टी पडली. कपलाक मोठ्ठो तिबो 
लायिल्लो. जिवान मोठें आशिल्ल्यान 

भारदस्त दिसतालें. हाताची अँक्शनां 
करीत कोणाकडेन तरी उलयतालें. तागेले 
स्टायलीचेर हांव ताका वळखलें. “माया 
म्हण हांवे मोठ्ठ्यान ताका उलो मारलो. 
माया म्हाका आवाजाचेरूच वळखलें. 
हांव ताचे म्हऱ्यांत पावता थंय आसा ताणें 
म्हाका घट्ट वेंग मारली. मागीर कळळें 
मायाल्यां शेजराकूच गौरीलें घर म्हूण. मनांत 
म्हणलें, आरे देवा... मायालें घर हांवे आदीं 
पळयिल्लें आशिल्लें, तशेंच बी गौरीलें घर 
न्हय मूं...? पूण हें मायाक विचारपाक 
म्हाका बरें दिसले ना. इतल्यात मायान 
म्हज्या हाताक धरून, येता मगो?” म्हणले. 

“हांव फुडें वतां. घोवाक घेवन यो हां. 
लग्न जाल्या उपरांत तूं पावलेंच ना आमगेर. 
म्हज्या फाटोफाट बेगीन यो,” आशे सांगून 
माया पयलीं गेलें. 

आमी व्हकलेक पावपाचें निमित्त 
करून व्हंकले बरोबर गेली. एका बंगल्या 
मुखार व्हकलेची गाडी थांबली. फाटल्यान 
आमचीय गाडी थांबली. आनी कितें सांगू, 
हांव खंय पावलां ते म्हाका पयली कळळेंच 
ना. सगळे वटेन बंगलेच बंगले. दरेकाच्या 
बंगल्याची स्टायल वेगळी. ' बंगल्याक 
काडिल्ले रंग पळयत जाल्यार बंगल्याक 
पळयतच रावचें कशे. कांय बंगल्यातल्यान 
फारेनरां व्हकलेक पळोवपाक भायर आयलीं 
आनी उमेदीन हात दाखोबपाक लागली. 
इतल्यांत माया आमकां व्हरपाक थंय पावलें. 

रेवती, तूंच वचून यो गो तुजे 
इश्टिणीगेर. हांव हांगाच रावतां दत्तबरोबर,”” 
प्रदीपान म्हणले. ताणें तशें म्हणटकच हांव 

एकलेंच मायाबरोबर गेलें. मनांत म्हणले, 
बरें जालें, उलोवंकूय मेळटलें. माया 
बरोबर वतना हेवटेन तेवटेन पळयत गेलें पूण 
आदीं पळयल्लें एकूय घर म्हाका दिसलें ना. 
सगळेकडेन व्हडले व्हडले बंगले. म्हाका 
हें सगळें पळोवन माया फॉरेनाक आसा करें 
दिसलें. “खरेच गो माया, प्रदीप सांगतालो 
म्हाका, मोरजे पयलीचें ना म्हण. '' 

आयकून माया हांसलें आनी मात्शें 
फुडें वचून एका बंगल्या मुखार उबे राबले. 
त्या बंगल्याचे गॅलरींतल्या झोपाळ्याचेर 
कातीन गोरो पीटूट असो एक फॉरेनर 
बशिल्लो. ते गॅलरीत आनीक दोन खुर्च्यो 
आशिल्ल्यो. ते खुर्चेचेर एक फॉरेनर बायल 
बशिल्ली, तिवूय तशीच कातीन गोरी गोरी 
पीटूट. आनी दुसरे खुर्चेर तिणें आपलो पांय 
दवरिल्लो. मनांत दिसले हीं घोब आनी 
बायल आसपाक जाय. इतल्यांत मायानूच 
म्हणले. भायर गॅलरीत बसल्यांत ती घोव 
आनी बायल. दोगांय फॉरेनर . म्हजेखातीर 
तीं देवमनशांच . 

हें आयकून तर म्हाका अजापच दिसलें. 
बंगलो हांचो. तांकां पळयत जाल्यार ते 
फॉरेनर त्या बंगल्याचे मालक कशे दिसतात. 
आनी हें तांकां देवमनशां म्हणटा! कितें 
भानगड कायच कळना. 

“अगो रेवती, आमी उलोवपाक 
लागल्यार हांगाच उरतर्ली. यो रेवती भितर 
यो, अशें म्हणत मायान म्हाका बंगल्या 
कुशीक आशिष्ठे एके धाकटुले अशे खोपींत 
व्हेलें. म्हाका बसपाक खुर्ची दिली. हांव ते 
खुर्चेचेर बसलें. मायान म्हाका हे खोपीत 

कित्याक हाडलां तें कांयच कळळेंना. 
तकलेंत नाका ते विचार आयले. घरांतलो 
मनीस मरतकच खंय नक्षत्र बरें नासत 
जाल्यार दोन-तीन म्हयने घर सोड़चें पडटा. 
मागीर सगळीं खंय वतर्ली म्हण आपणाले 
घराकुशीक बी ल्हानशी खोपटी काडून 
रावतात, अशें म्हजे आईन म्हाका एकदां 
म्हणिल्लें. पूण हांगेली मांय-मांव गेल्यार 
पांच-स वर्सा जाली अशें मायानूच म्हणला. 
शी! कसले नाका आशिल्ले विचार... हांवें 
म्हज्याच पोल्यार थापट मारले... मागीर 
धाडस करून मायाकूच विचारलें, “माया, 
तो बंगलो तुमचोच न्हय...? मागीर तें 
फॉरेनर जोडपें तुमच्या बंगल्यात कित्याक 
रावता ? आनी तुमी हे खोर्पीत... सगळे 
बरें आसा म्हुगो ? 

“हय गो, आमी सगर्ळी बरी आसात. तूं 
म्हाका अशें विचारतलें म्हण हांव जाणाच 
आशिल्ले. आमकां त्या फॉरेनरानूच बंगलो 
बांदून दिला. म्हणून हांवें तांकां म्हजे खातीर 
देवमनशां म्हणिल्लें. नाजाल्यार असले बंगले 
बांदपाक आमचेकडेन जाता? हांगासरल्या 
कांय जाणांक फॉरेनरांनी आपल्या खर्चान 
बंगले बांदून दिल्यात. बंगल्या मुखार ल्हान 
ल्हान खोपी दिसतात न्हय त्या खोपींनी 
हांगाच्या सारखेच त्या बंगल्यांचे मालक 
रावतात. 

“मागीर  फॉरेनरांनी आपणाक 
रावपाखातीरूच बंगले बांदून दिल्यात कांय 
कितें? 

“तशे न्हय गो. ते जेन्ना गोंयांत येतात 
तेन्ना ताकां रावपाक ते बंगले दिवचे पडटा. 

वर्सांतल्यान एक दोन फावट ते गोंयांत 
येतात. आनी एक-दोन म्हयने रावतात. 
ते गोंयांत आयले म्हणटकच आमी ह्या 
खोपींनी रावतात. म्हणूनच तर ते आपल्या 
खर्चान बंगले बांदून दितात न्हय... ?'' 

“ते गोंयांत आयले म्हणटकच तुमी 
खोपींनी रावतात तर... ? 

“हय, तशेंच करचे पडटा आमकां. 
वर्सातल्यान दोन-तीन म्हयन्यांखातीर ह्या 
खोर्पीनी आमी रावतात. कांय जाण तर हे 
फॉरेनर रावन वतकच आपलो बंगलो दुसऱ्या 
फॉरेनराक भाड्यान दितात. आनी वर्सूयभर 
खोर्पीतूच रावतात. मागीर पोटाखातीर 
दुसरेकडेन नोकरी करपाची गरजूच ना. '' 

आयकून हांव अजापीत जालें. इतल्यात 
मायान म्हाका च्या हाडून दिली. 

“रेवती च्या घे आनी भायर यो. म्हजे 
देर रावतात ते बंगले तुका दाखयतां, हांवे 
च्या घेतली आनी ताचे बरोबर भायर गेलें. 
मायान पांचव्या रंगाच्या बंगल्यावटेन बोट 
दाखयत म्हणले, ' रेवती, ते दोनूय बंगले 
दिसतात तातूत म्हजे देर रावतात. ते बंगले 
फारेनराचे. फॉरेनरांनी ताचे कडल्यान जागो 
विकतो घेवन ते बंगले बांदल्यात. म्हज्या 
देरानी त्या पयशाच्यो व्हडल्यो दोन गाडयो 
आनी पांच मोटरसायकली घेतल्यात. 

“किते ... ? सगळ्या पयशांच्यो 
गाड़योच घेतल्यो तर... शीं!' नाका 
आशिल्लेंच गो बाये!'' 

“अगो, नाका आशिल्लेंच कित्याक 
म्हणटा. तुका कांय खबर ना. तांणी त्यो 
गाडयो भाड्याक दिवपाक घेतल्यात. 

गाडयो घेतल्यार चार वर्साच जातर्ली आतां 
बंगलो बांदता म्हण आयकलां हावे. 
मायान म्हणले. 

“म्हणजे आतां बांदता तोवूय बंगलो 


फारैनरांकूच रावपाक मगो ?'' 
“हय तर... तांकां रावपाक खोपी 
आसातूच न्हय. 


““हय, तेंवूय खरें तुजें. मागीर ते फॉरेनर 
हांगासरूच रावतात ? 'हांवे ताका विचारलें. 

“ना गो. ते फकत वर्सांतल्यान दोन 
फावट येतात आनी दोन-तीन म्हयने रावतात. 
आनी वतना आपणाले बंगले राखपाखातीर 
तांकांच दवरतात. म्हगेले दोगूय देर ते बंगले 
राखतात. ते फॉरेनर जेन्ना गोंयांत येतात 
तेन्ना तांकां रावपाक ते बंगले. आनी हाका 
रावपाखातीर त्यो कुशीक खोंपट्यो केल्यात 
त्यो. सगळे बंगले दिसतात न्हय, ते चडशे 
तशेंच आसात. तांचे बंगले सांबाळपाक 
फॉरेनर हांकां म्हयन्याक पगार दितात. 
हांच्या भुरग्यांक शिकोवपाचो खर्च लेगीत 
ते करतात. हांगासरल्या लोकांक कामाक 
वचपाची गरजूच ना. त्या पगारान खावन- 
जेवन सगर्ळी सुशेगात म्हणल्यार जाता.” 
मायान हें म्हाका काय न्हय करून सांगले. 

“अगो, आमी आत्तांच व्हंकलेगेर 
गेल्ली तो बंगलो तांचोच मगो?” हावें 
दुबावानूच म्हणलें. 

“ना गो, तोवूय बंगलो फारैनराचोच. 
ते फॉरेनर फाटल्याच दिसांनी गोंयांत येवन 
गेल्यात. म्हणून बेगीनूच लग्न केलें तांच्यांनी. 
आतां ह्या वर्सभरांत ते फॉरेनर गोयांत येवचे 
नात. ' तें सगळें आयकून हांवें त्या बंगल्या 
वटेन नदर मारली. त्या बंगल्यांतल्यान दोगा 

फॉरेनरांनी आमकां हात दाखयले. मायानूय 
तांकां हात दाखयलो. हांव हें सगळे 
पळोवन ओगीच राबलें. म्हाका फुडें कितें 
उलोवूं तें कांयच कळना जालें. 

“रेबती, कितें जालें? वोगीशें? 
मायान विचारलें. 

“कांय ना. हांव पळयतालें गो, तुमी 
रावतालीं तें आदलें घर हांगासरूच खंय 
आशिल्लें न्हय...'' हावे बेश्टेच मायाक 
विचारपाचें म्हण विचारलें. 

“हय गो, .हो बंगलो बांदला त्या 
जाग्यारूच आमचें आदलें घर आशिल्ले. 
मायान म्हणले. 

“तुमची कपडे उमळपाची फातर 
हांगासरूच खंय आशिल्ली न्हय?” 

''हय...हयी... तुका म्हण बरी याद 
आसा मगो रेवती! 

“याद कसली, अदमास केला गो हावे. 
जाणा मगो माया, मोरजे येबन आतांची 
मोरजी पळयली आनी आमचे गोंयकार 
पयशांखातीर कितें करतात तेंवूय पळयलें. 
पूण म्हज्या मनांत मात एक विचार येता. 
फुडे फुडे आपली घरची कार्या हें लोक 
फॉरेनरांक विचारूनच करतले कांय 
कितें...? 

म्हजी तकली जड जाली. सुन्न जावन 
हांव गाडयेंत बसलें. रस्त्यावेल्यान गाडी 
धांवताली. फकत प्रदीप एकलोच उलयतालो. 
म्हजी तकली विचारांत घुस्पल्लीं. उलयतां 
उलयतां प्रदीपान म्हणले... रेवती... 
पळयले मगो मोरजेचे बंगले...?'' हांब 
कांय एक उलयलें ना, फकत दोळे मोठे 
करून प्रदीपाकडेन पळयत रावलें. 000 

(मूळ कन्नह कथा : 
वू. आर. अनंतमूर्ती) 


यू. आर. अनंतमूर्ती : जल्म : 
]932, मरण : 204 नामनेचे 
कन्नड साहित्यकार आनी विचारवंत, 
कथा, कादंबरी, वैचारीक अशा 
साहित्य प्रकारांत लेखन, 'घटश्राद्ध' 
आनी संस्कार ह्यो दोन गाजिल्ल्यो 
नवलिका, ह्या भायर कथा, कविता, 
कादंबरी, नाटक ह्या साहित्य 
प्रकारांत पुस्तकां प्रकाशीत. ज्ञानपीठ 
पुरस्कारान सन्मानीत. साहित्य 
अकादेमी, दिल्ली संस्थेचे अध्यक्ष, 
नेशनल बूक ट्रस्टचे चेअरमॅन, 
महात्मा गांधी विद्यापीठ, केरळ 
तशेच गुलबर्गा विद्यापीठ, कर्नाटक 
हांचे कुलगूरू, अशी महत्वाची पदां 
भूषयल्यांत. 


रमेश लाड : जल्म : ।950. कवी, 
लिप्यांतरकार. कन्नड भाशेंतल्यान 
कोंकणीत आनी कोंकणींतल्यान 
कन्नडांत अनुवाद आनी लिप्यांतर 
करपाचो वावर केला. 'कवनकाठ' 
हो कविता संग्रह तशेंच 'मोटव्यो' 
कथा, 'ध्रुवतारे', 'ओपेरा हावूज' 
अशीं कन्नडांतल्या कोंकणींत केल्ल्या 
अनुवादाची पुस्तकां प्रकाशीत. 
साहित्य अकादेमी, दिल्ली संस्थेच्या 
अनुवाद पुरस्कारान (2005) 
तशेंच कोंकणी कला साहित्य केंद्र, 
कुडचडेंच्या (20।4) अनुवाद 
पुरस्कारान सन्मानीत. संपर्क : एम- 
!!, हावजींग बोर्ड कॉलनी, घोगळ, 
मडगांव - गोंय - 40360!. मो. 
9764924552. 

अणकार : रमेश लाइ 


घटश्राद्ध 


आजून भायर काळोख दिसतालो. हांव उठून दोळे 
चोळीत आंगणांत येवन पळय जाल्यार, हातांत एक 
पोटली धरून शेषगिरी उडुपा भायर सरून वचपाचेच 
तयारेंत. म्हाका पळोबन तांणी म्हणले, “'कुड्मल्लिगे 
वचून तुज्या अप्पा-अम्माक मेळून येतां आं.'' तांणी 
अप्पा-अम्माक म्हणना फुडे गांवांत आशिल्लो जाल्यार 
ह्या वेळार अम्माची साड़ी पांगरून सुस्त न्हिदून आसतलों 
आशिल्लो, उपरांत अम्मा म्हाका उठोवन तोंड धुवपाक 
लावन काफी दितली आशिल्ली अशी याद जावन हांव 
भितरले भितर रडकुरो जालों. आड़ो हुंपचे पयलीं उबे 
रावून शेषगिरी उडुपांनी यमुना म्हणून आपणाले धुवेक 
उलो केलो. माथ्यार घेतिल्ल्या तांबड्या आलवणाचो पदर 
वयर काडीत यमुनक्का दारांत येवन उबी रावली. शेषगिरी 
उडुपांनी आंवडो गिळीत म्हणलें, “बरें तर हांव वचून 
येतां गो! भुरग्यांचेर लक्ष आसुंदी. न्हंयेंत चड़ वेळ पेंबपाक 
सोडूं नाका तांकां. गोकर्णांतलो याग सोपोवन हुद्यावराक 
वतलों. परतून येता म्हणसर तीन म्हयने तरी लागुंयेत. 
भुरग्यांक नेमान पाठांतर करुंदी. उपाध्यायांक हेर सगळें 
सांगलां.'' 

म्हज्या अप्पा परस व्हडले दिसपी शेषगिरी उड़पांचो 
म्हाका धाक दिसतालो. पूण अम्मा परस ल्हान दिसपी 
यमुनक्का विशीं आपलेपण दिसताले. उड्पा म्हाका फाट 
करून वचना फुडेंच हांवें यमुनक्काकडेन म्हाकाय बी घरा 
वचपाक जाय म्हण हट्ट केलो. “'पळय आं ओगी राव, 
तोंड धूय आनी वचून तुळशी काडून हाड चल.” अशें 

म्हणून ती भितर गेली. ती भितर गेली तेन्ना 
विश्वनाथशासंत्री आनी गणेश उठून भायर 
आयले. शेषगिरी शास्त्रीची फाट काळखांत 
नदरेआड जाय मेरेन पळयत, रडत उबो 
आशिल्ल्या म्हाका पळोवन ते हांसले. 
तांचे वांगडा हांब तोंड धुवपाक बांयकडेन 
गेलों. शास्त्रीन म्हाका म्हणले, ' कितें रे 
बायकू?' 

गणेश कळसुली सररर करून बायत 
सोडटा आसतना सांगूक लागलो, ' जाणा 
शास्त्री, हो पिसो मुजीचे आदले राती जांगाक 
कात्रो घालून भितर बेबो भरतले अशें म्हणून 
फकाणां केलीं जाल्यार तें खरें मानून रडत 
बशिल्लो खय.'' आनी तो हांसलो. हांव 
रडत रांदचे कुड़ींत गेलों. उदक काडून 
दितात रे, यो.'' तांणी दोगांयनी आङ्डून 
म्हाका आफयलो. 

यमुनक्का ताक चाळटाली. तिचें 
मुखामळय म्हाका रडकुरेंच दिसलें. हांवें 
दोन फावटी सांगले उपरांतच तिणें म्हजे 
वटेन पळयत, “'आसूं चल, तांचे वांगडा 
तुळशी काडूक तूं वचूं नाका. हांव तोंड धुतां 
तुजें.'' आशें म्हणून म्हाका समजायलो . 

तोंड धुवन हांव एकटोच फुलां पांटली 
घेवन उर्देतेबटेन चलूंक लागलों. फुलां 
काडलीं. हांव पिरायेन ल्हान आशिल्ल्यान 
मोटवो आशिल्लों. त्या खातीर शास्त्री 
तुंब्या झोंपांक निसण लायता तो.” 
अशें म्हणून फकणां करतालो आनी 
म्हाका तिडायतालो. शास्त्री म्हजे परस 
व्हडलो आशिल्लो, खूब व्हडलो भुरगो 
कसो दिसतालो. ताचो एक दोळो बारीक 


अनन्य 


आशिल्लो, देखून गणेश ताका एकाक्ष 
शुक्राचार्य म्हणून चाळयतालो. ते दोगूय 
एकमेकांक घट हांव मात वेगळो पडटालो. 

पांटली घेवनच हांव चलत गोपाल 
जोयशागेर गेलो. तांगेर बेलाचें झाड 
आशिल्ल्यान, ताचीं पानां काडपा खातीर 
गोपाल जोयशाची व्हडली भयण गोदावरी, 
हिचेकडेन केंकल्याची बड़ी मागली. 
गोदावरम्माय बी यमुनक्कावरींच सवळी. पूण 
यमुनक्का तिचे परस खूब ल्हान. तांबसार 
गोरी, गुबगुबीत शी, ती अम्मा परस खूब 
सुंदर दिसताली. यमुनक्काचें लग्न जावन 
थोड्याच दिसांनी तिचो घोव सोरोप चाबून 
मेलो खंय. शेषगिरी उडुपाची बायल भायर 
पडली तेन्ना अप्पाक सांबाळपाक कोण 
तरी जाय आशिल्लो. ते खातीर यमुनक्का 
उडुपाक आदार करपाक येवन रावली खंय, 
अशें म्हाका गणेशान सांगिल्ले. गणेश 
उडुपाचो पयसुल्ल्या नात्यांतलो. 

हातान बडी वयर पावोवन उड्यो मारीत 
बेलापानां काडटा आसतना म्हाका पळोवन 
गोदावरम्मान, दी हांव दितां काडून' अशें 
म्हणून पानां काडून दिलीं. उपरांत हांव 
तांचे फाटले वटेन तुळशी काडपाक वचूंक 
लागलो, तशें तिणें विचारलें, 

“उडुपा गोकर्णा गेले काय किते रे? 
हाबें “हय म्हणले. 

“यमुना कशें आसा?” तिणें विचारलें. 

“बरी आसा.” हावे म्हणलें. 

“दोन तीन दीस जाले, देवळांत येना 
शें बरें ना म्हण आयकलां.”' तिणें म्हणलें. 

“हांव नकळों. 

“नकळो म्हणल्यार कितें रे? न्हिदून 
आसता तें? उडुपांनी कांयच सांगू ना? 

“तकली गिरगिरता अशें म्हणून पयर 
न्हिदिल्ली. उड़पांनी ते खातीर बखद दिल्लें 
तितलेंच, आनी कांय ना.  हांवें म्हणले. 

“आं, अशें?'' म्हणून गोदावरम्मा 
हांसली. भितर वतां वतां गोपाळ जोयशांक 
म्हणूंक लागली 

““आयकलां हय रे? यमुनाक जोर बीर 
कांय येना खंय. जोर येनास्नाच जोराची गांठ 
वाडल्या. काकुळट बाबड्याची.'' अशें 
म्हणून ती हांसली. 

तांच्या घराकडच्यान येता आसताना 
अग्निकार्या खातीर रूमडा रुखाच्यो सुक्यो 
समिधा तळ्या देगेवेल्या रुखां पोंदच्यान 
पुंजाबन हाडल्यो. यमुना हांव परतुपाचीच 
बाट पळय राविल्ली. ''कितलो वेळ रे? 
उपाध्याय वाट पळयता तुजी. जाणा?” 
अशें म्हणून तिणे सडसडीत बांयचें दोन 
कळशे उदक काडून घस घस करून म्हज्या 
माथ्यार रकयले आनी ''बेगीन वचून 
जपाक बस चल.” म्हणले. बोलो वालो 
पिळून ताणेंच म्हजी लांब शेंडी मातशी 
पुसून, ती सकयल सोडून तिच्या पोंताक 
एक गांठ मारली आनी बोल्या सस्त्रांनीच 
मदले कुडींत धांवत येवन यमुनक्कान 
सुकयल्लो अनवाळो वालो ओडून घेवन 
न्हेसलों, मागीर दुसरोवालो आंगार उड़ोवन 
पंचपात्र घेवन भायर वचपाक गेलों. “आरे 
ये, लंगोट न्हेसला मरे?” यमुनक्कान 
विचारले. ती हांव विसरिल्लों. यमुनक्कान 
हांसत येवन म्हजे कमराचे चांदीचे सरपळेक 

आपणेंच लंगोट खोयलो आनी “ आतां वच 
चल.” म्हणले. 

तोंडाक देवीच्यो मावो आशिल्ल्या 
उपाध्यायान 'कितलो वेळ रे' म्हणून म्हजेर 
धेंगसो घालो. उडुपांनी म्हाका एकदांय 
तापोवं नाशिल्लो. “आजून तुवें जपाचे 
मंत्र पाठ करू ना मरे?” अशे म्हणून 
तापयत जप करपाक लायलो. तांणी म्हाका 
तापयलो तें पळोवन जप करीत बशिल्लो 
शास्त्री उमेदीत जाल्लो आनी ताणें हांसत 
एका दोळ्यान गणेशाक पळयलो. जप जाले 
उपरांत अग्निकार्य केलें. इतलें जाले उपरांत 
उपाध्याय देवस्थानांत पुजेक वचपाचे जाले. 
तांणी म्हाका सांगले, “ पेज जेवन यो आनी 
म्हाका गंद झरोबन दी. 

भितर हारेन केळी पानां मांडिल्ली. 
आमी तिगूयजाण धांवत वचून पंगतीक 
बसले. यमुनक्कान कणयांची पेज वाडली 
आनी वयल्यान इल्लें इल्लें खोबरेल घाले. 
तोंडाक लावपाक आंबले लोणचे दिलें. 
नाल्ल खूब आसताले तेन्ना. आमकां नाल्ला 
रोस घाल्ली पेज मेळटाली. 

आमी भुरके मारीत पेज जेवन उठले. 
शास्त्री आनी गणेश भायर गेले. हांव रांदचे 
कुडींतच उरलो. 

“तुमकां सगळ्यांक आज सावकारागेर 
जेवण आसा. कालूच येवन आमंत्रण दिवन 
गेल्यात ते.'' यमुनक्कान सांगलें. 

तशे जाल्यार देवस्थानांतली पुजा जाले 
उपरांत आमकां पायसाचें जेबण आसतले 
तर आयकून म्हाका आनंद जालो. ते भायर 
दक्षिणा मेळटली. मूज जावचे आदीं एक 

पयसो दक्षिणा मेळटाली. पूण मूज जाले 
उपरांत एक आणो, येवजून म्हाका मूज 
जाल्ल्याची खोस जाली. शिरकोटल्यांनी 
खेळप ना, सुण्यांचेर फातर मारून तांका 
भेश्टावप ना, चड्डी घालप ना, जेवणाक 
बसतकच उलोवप ना. इतलें सगळें ना जावन 
वाज आयलो, तरी जेवणाच्या पानाकुशीक 
दवरिल्ल्या पंचपात्रांत एक आणो पडटलो 
म्हण खोस जाली. यमुनक्काकडेन एक चीर 
घाल्लो डबो आशिल्लो. तातूंत मेळिल्ली 
सगळी दक्षिणा घालून साठयिल्ली. 
घरा वतलों तेन्ना अम्माक दी म्हणिल्लें 
यमुनक्कान. पूण शास्त्री म्हाका चामटो 
म्हणून म्हाका सतायतालो. 

“कित्याक वेळ केलो रे तुवें पिशा? 
बेठेंच त्या उपाध्यायाचें उलोवणें खालें 
ना?'' यमुनक्कान म्हणलें. 

हांवें गोदावरम्माल्या घरा बेलपत्री 
हाडपाक गेल्लों आनी थंय तिणें कितें 
म्हणले ते विशीं सांगलें. यमुनक्काचें 
मुखामळ बावलें. “ आनी तिणें कितें कितें 
विचारलें तें सांग मरे.” अशें म्हणून तिणे 
म्हाका सांगपाचो आग्रो केलो. “'कितें तरी 
जोर, जोराची गांठ वाडल्या दिसता. अशें 
म्हणून आपणाभितर हांसूंक लागली. '' हांवें 
सांगले. यमुनक्का पालवांत तोंड लिपोवन 
रड़पाक लागली. 

“आनी कोणेंय विचारल्यार जोर येता 
म्हण. तिणें म्हणले. 

वेळ मेळटा तेन्ना यमुनक्का न्हिदून 
रावताली आनी देवळांत येवपाचें तिणें 
सोडिल्लें, ते खातीर ती म्हणटात खरें आसतलें 

अशें म्हाका दिसलें. दनपार जाल्ल्यान हांव 
जपाक बसलों. देवस्थानांतली पुजा जाले 
उपरांत आमी सावकारागेर पोटभर जेवले. 
तांचे आवयचें श्राद्ध आशिल्लें खय. जेवणा 
उपरांत आमकां आफोवन उपाध्यायांनी 
म्हणले, ““जाणात मरे, आज म्हाका येवपाक 
मेळचें ना. तुमचें तुमीच बसून शिकात आं. 
ये शास्त्री, तूं ह्या पोराचेर लक्ष दवर आं. 
सारको शिकता काय ना तें पळय.'' अशें 
म्हणून म्हाका शास्त्री सुवादीन करून आपूण 
गेले. 

सद्दां जेवणा उपरांत उडूप एकेवटेन 
हातांत टकळी घेवन जानवीं तयार करताले. 
तेन्ना आमचे कडच्यान श्रीसुक्त, पुरुषसुक्त, 
आदी मंत्रांचे पाठांतर करून घेताले. 
यमुनक्का पयस बसून देवस्थानाखातीर 
वाती वळटाली. उडुपा घरा आसताले तेन्ना 
आमचो हो पाठ एकूय दीस चुकलो ना. 
पूण त्या दिसा चुकिल्ल्यान म्हाका आनंद 
जालो. 

शास्त्री म्हाका आफोवन म्हणूक 
लागलो, ये पुरुषसुक्त म्हण रें. '' 

ताचें म्हजे परस चड पाठ जाल्ले. 
'येरंड कसो वाडला फक्त” म्हणू यमुनाक्का 
ताका उलयताली. हांव बाविल्ल्या तोंडान 
ताचे सामकार उबो रावलो. “चल आसू, 
तुजें प्रवर गोत्र बी सारकें म्हणून दाखय.'' 
ताणें सांगलें. गणेश हांसतालो. हांबे सुरू 
केलें. ““आंगीरस अंबरीष यौवन्मश्व त्रयार्षेय 
प्रवरान्वित, आगीरसगोत्र, अश्वलायन सूत्र 
ऋक्षाकाध्यायी नारायण शर्मन... इतलें 
जातासर ''उबो राव आनी कान धरून 

सारको म्हण.'' ताणें म्हणलें. हांवें परतून 
सगळें म्हणून अहं भो” म्हणले. “ये 
नमस्कार कर. ताणें सांगले. हांवें नमस्कार 
केलो. 

“हांव सांगता तें आयकुंवशीत जाल्यार 
तुका आनी फुडें पाठ ना. म्हाका बरें 
दिसलें. ताणें चल बच' म्हणना फुडें हांव 
तसोच धांवत यमुनक्का म्हऱ्यांत पावलों. 

यमुनक्का जेवण वाडून घेवन जेवणाचे 
पान तशेंच म्हऱ्यांत घेवन आशिल्ली. 
शिताचेर आंबलेचें गोज्जूय वाडून घेतिल्लें. 
पूण शिताची एकूय उंडी तोंडांत घाल्याशी 
दिसनाशिल्ली. माथ्यार हात घेवन बशिल्ली. 
हांव थंय वचून बसलो तेन्ना दोन उंड्यो 
जेबिल्ले भशेन केलें आनी उरिल्लें सगळें 
जेवण व्हरून कोयराच्या फोंडात उडोवन 
आयली. 

“'कित्याक जेवना, यमुनक्का ?  हांवें 
विचारलें. तिका तोराचें आंबट आवडटा 
म्हण हांव जाणां आशिल्लो. ''कित्याक 
कोण जाणा, जेविनच दिसना. अशें म्हणून 
ती सुस्कारली. म्हाका मेळिल्ली दक्षणा हावें 
तिच्या हातार दवरली. तिणें ते पयशे डब्यांत 
घालीत म्हणलें, 

“शिवपुरा वचून दुकानावयल्यान 
एकशेर सुकी मिरसांग आनी कोथमीर 
हाडपाक जाय. शास्त्रीक वचून सांग. '' 

हांव शास्त्रीक सोदीत सावकारागेर 
गेलों. थयच्या मानायान तो माळयेर आसा 
म्हणलें. 

वयर वचून पळय जाल्यार जमखाण 
घाल्लें आशिल्ले. थंय सावकारालो पूत 

रंगण्णा आनी दोगजाण अग्रहारांतले तरणाटे 
आनी शास्त्री वांटकुळे बशिल्ले. कसलींशी 
थोडीं कागदां पानां हातांत घेवन लिपोवनशीं 
धरून खेळटाली. गणेश पळयत बशिल्लो. 
हांव पळयत उबो रावलो. एको, णवको, 
राजा, राणी... अशे म्हणून जमखानार 
मदीं पानां उडयत, एकमेकांच्या तोंडाक 
पळयत खेळटाले. तो खेळ कसलो काय 
म्हण हांवे विचारले तेन्ना गणेशान म्हाका तो 
इस्पिकांचो खेळ म्हण सांगलें. यमुनाक्कान 
सांगिल्ले तें हावे शास्त्रीक सांगले. शास्त्रीन 
बेजारून “जालें, कथेत आडकथा!'' अशें 
म्हणले आनी आपणालीं पानां गणेशाक 
दिवन उठलो. * हांव खेळटालों अशें म्हणून 
सांगशीत जाल्यार तुजे दांत पोटांत घालतलों, 
समजलो?'' अशें म्हणून धेंगसायत म्हजे 
वांगडाच भायर आयलो. 

शिवपुराक आपणा वांगडा या 
म्हणपाक लागलो म्हाका. तशें यमुनाक्काक 
सांगपाक जाय म्हणलें हावे. ''सामकोच 
बायजण जावं नाका रे. म्हणून तो म्हजेर 
तापलो. म्हाकाय शिवपुरा बचपाची उमेद 
आशिल्ल्यान हांवय ताचे वांगडा चलूंक 
लागलो. अग्रहाराचो वाठार सोंपतकच एक 
तळे लागता. तें हुपून गेले उपरांत आशिल्ल्या 
दाट रानांत एका ल्हान देवळाकडेन वचपाची 
वाट लागता. ते वाटेन आमी चलत गेले. 
थोडे पयस गेले उपरांत सरळ वाट सोडून 
मातसो आड वाटेर वचून, यो म्हजे बरोबर 
असो, म्हणत तो म्हाका घेवन गेलो. थंय 
एक व्हडलो रूख आशिल्लो. त्या रुखाक 
सुमार पुरुसभर उचायेचेर एक व्हडली घोल 

आशिल्ली. शास्त्रीन तातूंत हात घालो तेन्ना 
हांव उमळशिकेन पळयत रावलों. ताणें 
भितरल्यान कितें तरी भायर काडलें आनी 
मुठींत धरून “म्हज्या हातांत कितें आसा 
तें सांग” म्हणलें. हांवें खबर ना म्हणले. 
तशी ताणें मूठ उगडून दाखयली. विडयांचे 
बंडल आशिल्ले. परतून हात घालून ताणें 
फस्क भायर काडलें आनी म्हाका 'बस' 
म्हणले. हांव बसलों. 'नाकांतल्यान घुंवर 
काडपाक कितलें बरें दिसता म्हणून सांगू. '' 
आशे म्हणून ताणे धुंवर काडून दाखयलो 
मागीर, “घे, तूं ओडून पळय मातशी. ' 
म्हणून म्हजे फाटीक लागलो. तोंड “आ” 
करून पळयत राविल्ल्या हांबें, भियेवन 
नाका म्हणले. 

'यमुनक्काक मात सांगूं नाका, 
कळळें? केन्ना चाडी करप ना!” 

ताणें म्हणलें. 

हांवें, “बरें” म्हणलें. 

“तुर्वे सांगल्यारय हांव भिना रे कळळें ? 
हांव जाणां नहीं तिची भानगड. परतून कितेंय 
उलोवनीच ती म्हाका - हांव सगळें भायर 
काडटा पळय, माजर दोळे धांपून दूद पिता 
म्हणटात तशे तें.” 

शास्त्री किते म्हणटालो तें म्हाका कांयच 
कळळे ना. पूण हांव भिलो. यमुनक्काक 
सांगनासतना येवपाक जायनाशिल्ले अशें 
दिसलें. गोपाळ कामतीच्या दुकानांतल्यान 
सामान घेवन, शिवपुरांतल्या दोंगरा वयल्यान 
देंबनासतना शास्त्रीन म्हणलें, 


बता आसतना दुसरे वाटेन वचूंया, 
न्हंयेचे देगेन.'” 


अनन्य 


नाका म्हणपाक म्हाका भ॑य दिसलो 


_ताचें तें दोळे मोटे करून पळोवप, मुमरां 


फोडीत कसलेंय निमित्त काडून म्हाका 
चाळोवप बी याद जाल्यारच ताणें मारिल्ली 
रेग हंपून वचपाक म्हाका धीर जायनाशिल्लो. 
येता आसतना वाटेर ताणें म्हणलें, “ आतां 
तुका एक तमाशाच दाखयतां. पळयलें 
उपरांत तुका हांव कितें म्हणटा तें सगळें 
कळटलें. बोगीच तें सांगून हांव कित्याक 
वायट जावूं!'' 

आमी थोड़ी वाट चलून गेले आनी 
एका पोरण्या वसाड पडिल्ल्या अग्रहारा 
मेरेन पावले. तो न्हयेचे देगेरच आशिल्लो. 
ताचें नांव होदल. आदीं एक दीस हांब 
यमुनक्का बरोबर थंय जळोव पुंजावपाक 
गेलों. थंयचीं घरां मोडून पडि्लीं. मोडक्यो 
वणटी आनी घट्टणां तितलींच आतां थंय 
उरिल्लीं. आदल्या काळांतली एक जैनवस्ती 
आनी देवाची मूर्त नाशिल्लें पोरणें देवूळ 
थंय आशिल्लें. त्या देवळांत खूब वागोळीं 
फडफड करतालीं. 

“एका काळार हांगा लोक रावताले, 
आतां तें सगळें पडींग जावन गेलां.” अशें 
यमुनक्कान सांगिल्लें. थंय भुतां आसतलीं. 
म्हण म्हाका भ॑य दिसतालो. “आरे भित्र्या” 
अर्शे म्हणून हांसून म्हजी टिंगल करीत, 
पावलां वाजयनासतना म्हाका शास्त्री घेवन 
गेलो आनी एके मोडके वण्टी फाटल्यान उबो 
केलो आनी थंयच्या बुराकांतल्यान पळय 
म्हणले. आपूण दुसरे मोडके वणटीकडेन 
वचून पळोवंक लागलो. 

थोड्या वेळा उपरांत पयसुल्ल्यान 

एकटो मनीस येता तो हांवें पळयलो आनी 
म्हाका भंय दिसलो. हांवें, “वचुया रे 
आमी, वचुंया रे!” म्हणले. 

“तुकाय खरें कळपाक जाय काय 
नाका? काय असोच बावळट रावतलो तूं? 
सामको शुक मुनीचो अवतार म्हरे! ' अशें 
म्हणून म्हाका धड़बडायलो. हांव भिलों 
आनी पळयत राबलों. कांसाटो मारून पुडवे 
न्हेशिल्लो, कोट घाल्लो, माथ्यार केसांचो 
कोंबो मिरयत येवपी मनीस कोण तो 
कळ्ळो आनी म्हजो भ॑य उणो जालो. ताका 
हांव सदांच पळयतालों. उडुपाल्या घरा 
कुशीक आशिल्ले शाळेतलो तो मास्तर. 
तुमकुरांतल्यान येवन शिवपुरांत रावता खंय. 
सदांच सायकलीन येता-वता. रामनमीक 
देवस्थानात हार्मोनियम वाजयल्लो ताणें. 
पळोबपाक किड़किडीतसो पूण लांब 
शारांतलो सो दिसतालो. 

हांवें बचुया म्हणलें. शास्त्रीन आनीक 
मात्सो राव म्हणले. बुराकांतल्यान पळयता 
आसतना म्हाका एक सोरोप दिसलो. हावें 
भियेवन “तो पळय थंय सोरोप आसा" 
म्हणले. ''ओगी राव रे मातसो म्हणून 
शास्त्रीन धेंगसो घालो. थोड्या वेळान थंय 
आनीक एकटो व्हडलो मिशयो आशिल्लो 
मनीस आयलो. तो कोण तें म्हाका खबर 
नाशिल्लें. ते दोगूय उलयत रावले. 

सोरोप दिशिल्ल्यान म्हाका जाता 
तितले बेगीन थंयच्यान वचपाची ताकतीक 
जाल्ली. हांव भयान थरथरतालों. शास्त्रीकय 
बी बुराकांतल्यान पळयत रावन वाज 
आयिल्लो जावंक जाय. “चल या, तूं 

म्हणल्यार सामकी भित्री भागुबाय! ' अशें 
म्हणून माजरा पावलांनी दपत म्हाका 
घेवन भायर आयलो. थयच्यान आमी 
नीट घरा परतले तेन्ना सांज जाल्ली. बेजार 
जाल्ल्या यमुनक्काक भीत भीत दुकानार 
गेल्लों तितलीच खबर सांगली. पडक्या 
अग्रहाराच्या जाग्यार वचून, बुरांकतल्यान 
पळयल्लें, थय एक सोरोप दिसलो बी 
सगळी खबर सांगपाक म्हाका धीर जालो 
ना. आमी न्हावन बी संध्यावंदनेक बसले. 
ती जाले उपरांत जेवले. यमुनक्कान तांकांत 
कलशिल्ल्यो ल्हायो खाल्यो. 

रातचो हांव, शास्त्री आनी गणेश पड़वेर 
हांतरुणां पातळावन न्हिदले. यमुनक्का 
मदले कुडींत न्हिदली. ते राती आमचे 
वांगडा पडवेर न्हिदपाक उड़पा नाशिल्ल्यान 
आनी सांजचो हावें पडक्या अग्रहारांत 
सोरोप पळोवन आयिल्ल्यान म्हाका भंय 
दिसतालो. हांवे मदले कुडींत यमुनक्का 
म्हऱ्यांत न्हिदतां म्हणलें, तेन्ना सामकें 
बायजण, भिजूड बी म्हणून शास्त्रीन म्हाका 
तिडायलो. ते खातीर हांव थयच न्हिंदलों. 
हांव भिल्‍लो आशिल्ल्यान न्हीद येवपाक 
खूब वेळ लागलो. अम्मा-अप्पाची याद 
येवंक लागली. हांव परक्या घरांत परकी 
लोकांमदीं रावतां अशें दिसून रडपाक 
येतालें. म्हजे कुशीक न्हिदिल्ल्या शास्त्रीन 
अळंग म्हजेर हात उडयलो आनी लागीं 
आयलो. ताच्या तोंडांतल्यान विडयेचो वास 
आयिल्ल्यान म्हाका तो सोंसना जालो. 
म्हज्या वाल्याची कमराची गांठ सोडून 
ताणें म्हजे लंगोटेक हात घालो. हांब सट्ट 

करून उठलो आनी मदलेकुडींत यमुनक्का 
म्हऱ्यांत वचून न्हिदलो. यमुनक्का जागीच 
आशिल्ली. 'भंय दिसता' म्हणलें. यो 
न्हीद हांगा अशें म्हणून तिणें आपणालें 
पांगुरचें म्हज्याय आंगार ओडलें. 

थोड्या वेळान म्हजे दोळे भारावतातशे 
जालें, इतक्यांत घरा भोवंतणी कोणाचे तरी 
पावलटीचो आवाज आयकूक आयलो. 
हांव भियेबन जागो जालों. भूत आसतलें 
समजून कडकडलों. यमुनक्कान म्हाका 
वेंगांत घेतलो. ते उपरांत फाटल्या दारा कडेन 
कोण तरी येवन उबो राविल्ल्याचो. आवाज 
आयलो. दारार मारिल्ले बशेन जालें. हावें 
यमुनाक्काक घट्ट वेंग मारली. दार दार' 
अशे कोणेतरी म्हणिछ्ले सारखे दिसलें. 
काळखांत अशे तरेन चोर पांवलांनी घराक 
उरफारी प्रदक्षिणा घालून दार खटखटावपी 
ब्रह्मराक्षसच आसपाक जाय अशें दिसून 
म्हाका खूब भ॑य दिसलो. यमुनक्का उठली. 
हांवें तिचो हात धरून, वचूं नाका म्हणले. 
ती उठून वचपाक लागली तसो हांवूय 
उठलो. येवं नाका, भूत आसूं येता. तें 
भितर येना जावपाक दारांत सान्न दवरून 
येतां. ' अशें म्हणून म्हाका थंयच सोडून 
ती गेली. 

हांव रडत ती येवपाची वाट पळयत 
रावलों. यमुनक्का फाटल्या दाराकडेन गेली 
पूण तिणे दार उगडलें ना. उगडलेलें जाल्यार 
क्र... असो आवाज येवपाचो. “होगी 
होगी, इल्लिगे बरबेडी'' (चलात वचात, 
हांगा येवं नाकात) अशें तिणें म्हणिल्लें 
तितलेंच आयकलें. परतून आयिल्ले 


अनन्य 


यमुनक्काक पळोवन हांव चडच भिलों, ती 
ब्रह्मराक्षसाकडेन उलोवन आयिल्ली! म्हाका 
तिणें ओडून बळयां थापटुबपाक सुरवात 
केली. खूब वेळान म्हाका न्हीद लागली. 

सूर्य उदेवंचे आदीं हांव उठिल्ल्यान 
म्हाका एकटोच तांबयो घेवन वचपाक भ॑य 
दिसपाक लागलो. हांव यमुनक्काक वांगडा 
घेवन गेलों आनी म्हऱ्यांतच राव म्हणले. ही 
गजाल शास्त्रीक कळळी जाल्यार तो म्हाका 
चाळोवन दवरचो ना, म्हणून हांव आनिकय 
भिलों. मागीर हांव एकटोच पांटलो घेवन 
फुलां, पत्री, तुळशी बी हाडपाक भायर 
सरलों जाल्यार शास्त्री 'हांबूय येतां तुजे 
बरोबर.' म्हणपाक लागलो. नाका म्हणपाक 
म्हाका भय. ते भायर रातचो ब्रह्मराक्षस घरा 
भोवंतणी भोविल्ल्याची याद जावन म्हाका 
एकटो वचपाचो अदीकूच भ॑य जाल्लो. 

वाटेर शास्त्रीन विचारलें, ' ब्रह्मराक्षसान 
यमुनक्काक कितें सांगले ?'' 

हावे, “हांव नकळों'” म्हणले. 

' 'यमुनक्का उठून गेल्ली. कांयच म्हणूं 
ना?” 

“येवं नाका, चला, वचात म्हणले. 
दारांत सान्न दवरून आयली. 

“तो ब्रह्मराक्षस कोण तो जाणा? तुका 
समजलें काय ना. माजर दोळे धांपून दूद 
पिता म्हणटात तशें. चल, सोड खबर. 
तुकाय बी कळटलें एक दीस. यमुनक्काक 
हांव नदरेक नाका नही? तुका बरी आमकां 
लिपोवन लाडू कोडबाळींबी दिता नही?” 
ताणें म्हणलें. 

म्हाका किते उलोवंचें तें कळना 

जाल्ल्यान हांव ओगी रावलों. बेलपत्री 
हाडपाक आमी गोदावरम्माल्या घरा गेले 
तेन्ना तिणें ''यमुनाक्का कशी आसा?" 
अशें म्हणले. 

“'यमुनाक्काक जोर येतालो तें खरे, 
हावें म्हणलें. 

“जोर बीर कांय ना. काल रातीं घरा 
भोवंतणी ब्रह्मराक्षस भोंबतालो, फाटल्या 
दारांत येवन दार खटखटायलें.' अशें 
शास्त्रीन एका दोळ्यान हांसत गोदावरम्माक 
सांगले. गोदावरम्मान सगळे विचारू 
विचारून समजून घेतलें. 

बेलाचीं पानां काडले उपरांत शास्त्रीन 
म्हाका म्हणले ये चल, सुब्रह्मण्यच्या 
देवस्थानाकडेन वचून थोडीं चाफीं घेवन 
येबया.'' आमी शेतां मदल्यान थय वचून 
फुलां काडली. शास्त्रीन म्हाका विचारलें. 

“सुब्रह्मण्य देवाक न्हायनासतना हात 
लायता? आसा काळीज?” 

“सुब्रह्मण्य देवाक भण्टपण जाल्यार 
सोरोप चाबता म्हणटात, म्हाका नाका ती 
भानगड! 

म्हजी जाप आयकून शास्त्रीन म्हणले. 

“तेच खातीर तुका भिजूड, बायजण 
हागुट्टो बी म्हणटात. कितलो भिवकुरो 
रे तूं? घरा भोवंतणी ब्रह्मराक्षस भोंवता 
म्हणल्यार खरें दिसलें नहीं तुका? पळय 
आतां हांब हात लावन येता. '' 

अशें म्हणून तो थेट गर्भकुडींत गेलो 
आनी देवाक आपुडलो. म्हाका कितेंशेंच 
जालें, भंय दिसलो. तूय बी हात लाय 
म्हणून म्हाका ओडून व्हेलो आनी म्हजो 

हात आपणेच मुर्तीक लायलो. मागीर हांसत 
म्हणूंक लागलो. ' म्हज्या हातार गरूड 
चिन्न आसा रे. ते खातीर हांवें भिनासतना 
हात लायलो. तुका आतां खात्रेन सोरोप 
येवन चाबतलो.'' अशें म्हणून नाचलो. 
हावे व्हडल्यान रडपाक सुरवात केली. 

“हांव सांगतां तशे तूं आयकशीत 
जाल्यार कांयच जावचें ना. तुका सोरोप 
चाबचो ना तशें करता. यमुनक्काक मात 
हांवें सांगिल्लें कांयच सांगपाक जायना. 
सांगले जाल्यार न्हायनासतना तूं देवाक 
आपुडलो हें सांगतलों.'' ताणें धमकी दिली. 

हांव दोळे चोळीत घरा आयलों. 
यमुनाक्कान कितें जालें काय विचारलें तेन्ना 
हांब भयान ओग्गी रावलों. तिणें शास्त्रीक 
आफोवन “खाल्ले अन्न तुजे तकलेक 
चड़लां नही? अशे म्हणून ताका तापयलो. 
तो पुराय दीस हांव शास्त्रीच्या वार्‍याकच 
गेलों ना. ऊठ बस म्हाका सोरोप येत हाचोच 
भय दिसतालो. तोंडान गायत्री मंत्राचो जप 
करीत भोंबलो. रातचो यमुनक्का म्हऱ्यांत 
न्हिदलो. ते राती मात ब्रह्मराक्षस घरा 
भोवंतणी भोंबलो ना. 

त्या दिसाच्यान हांवें शास्त्रीची मिजगत 
सोडिल्ली. हांव जेन्ना जेन्ना एकटो मेळटालो 
तेन्ना तो एका दोळ्यान बारीक नदरेन 
पळयतालो आनी ''यमुनक्काक सांग मात 
तूं सोरोप येवन तुका चाबतलो.'' अशें 
म्हणून म्हजेर गुरगुरतालो. हांव जापूच 
काडिनाशिल्लों. यमुनक्का खंयी बता थंय 
तिचे फाटोफाट भोंबतालो. शास्त्री आनी 
गणेश सदांच सावकाराचो पूत रंगण्णा बरोबर 

कितें तरी गुप्ती उलयत आसताले. 

एक दीस यमुनक्का  जळोब हाडपाक 
जाय, यो बराबर, ' अशे म्हणून पडक्या 
अग्रहाराचे वटेन म्हाका घेवन गेली. अर्दी 
वाट गेल्लीं आसतना म्हाका भ॑य दिसूक 
लागलो. हांव सकयल बसलो आनी रडपाक 
लागलों. “थंय सोरोप आसा हांव येना, 
म्हण हट्ट धरून बसलों. म्हाका यमुनक्कान 
तापयलो, समजायलो, पूण हार्वे कांयच 
आयकलें ना. अशी ती रागान तिडकेत 
म्हाका घेवन घरा आयली. 

आनी एक दीस हांव एकटोच बेलपत्री 
हाडपाखातीर सकाळींच गोदावरम्मागेर 
गेलों. गोदावरम्मा म्हाका पळोवन, भितर यो 
म्हणून म्हजे फाटीर हात दवरून भितर घेवन 
गेली. रांदचे कुडींत बसोवन म्हाका काफी 
दिली. हावें नाका म्हणले. केन्नाय एकदा 
पिल्यार जाता रे बाब म्हणूंक लागली. 
काफी पळोवन म्हाका पिवपाची खूब रूच 
आयली हांवें ती गटगटीत पिवन बड़यलीं. 
गोदावरम्मान हांसत म्हणलें, “तूं मरे बाब, 
बरो नेमानिश्ठेन रावपी भुरगो. हेर भुरग्यांवरी 
नहीं. आयच्या काळांतले भुरगे सांगिल्लें 
खंय आयकतात? जपबीप गेले निसरून, 
अग्निकार्य पावलें माळ्यार, अशीच म्हणच 
आसा नही! आतां तो सावकारालो रंगण्णाच 
पळय मरें, देवाक सोडिल्लो बैल सो भोंवता. 
एरंड कसो वाडला. मिशयो आयल्यात.?” 

अशे म्हणून तिणें म्हजी तोखणाय केली. 
हांव वचपाक उठलों तेन्ना तिणें विचारलें, 

“यमुना कित्याक येना रे देवळांत? 
हांतुणावेलें उठूंकच जायना काय कितें 


ताच्यान ?' 

हांवें “ना' म्हणलें. 

“तुमकां रांदून वाडपाक कोण आसा 
तर? काकुळट मरे. उडुपाय बी घरा! तो 
ब्रह्मराक्षस आजून भोंवता रे घरा भोवंतणी ? 
तिणें विचारलें. 

“त्या दिसाच्यान तो दिसूंक ना. हांवें 
म्हणलें. | 

““यमुनाक ओंकारे बी येतात रे? जोराची 
गांठ वाडल्यार अशेंच ओंकारे येतात खंय. 
वखदबी घे म्हणिल्ले हांवें ताका पयर. घेता 
कसलेंय वखद बी?" तिणें विचारलें. 

म्हाका कितें सांगचें तेंच कळना 
जाल्ल्यान वेळ जालो म्हणून हांव सडसडीत 
चलत घरा आयलों. यमुनक्काक हांवें ती 
अशें अशें विचारताले आनी हार्वे तिका 
अशें अशे सांगले, म्हणले. म्हजे उलवणें 
आयकून यमुनक्का भियेली आनी थंयचे थंय 
बसली. तिच्या दोळ्यांनी दुकां भरलीं. तूं 
हाचे फुडे तेवटेन बचूं नाका. म्हणले तिणे. 
हांवें बरें म्हणले. 

त्या दिसा दनपरां गणेशाचो बापूय 
तिप्पशास्त्री होरणीसाकून आयलो. 
यमुनक्कान ताची खबर घेतली तरी तो 
कांयच उलयना जालो. यमुनक्कान पिवपाक 
दिल्लें, ताकाय हात लायलो ना. गणेशाक 
पोटली बांद म्हणली, आनी ताका घेवन 
गेलो. उपरांत यमुनक्का खूब वेळ बसून 
रडटाली. 

त्या दिसा रातचो हांव जेवन हात 
धुवपाक मागील दारांत गेलों तेन्ना काळखांत 
कोणतरी खोलयां वयल्यान चलत येवपाचो 

आवाज आयलो. 'यमुन्नाक्का' म्हणून 
हांबें किंळाच माल्ली. यमुनाक्का, शास्त्री 
धांवून आयलीं. तसो कोण तरी मनीस 
धांवून गेल्लो दिसलो. “'कितें करप ह्या 
ब्रह्मराक्षसाच्या उपद्रबाक?'' अशें म्हणून 
शास्त्रीन यमुनक्का वटेन पळयले. तूं 
उलोवं नाका आं, ओगी राव थंय, म्हणून 
यमुनक्का शास्त्रीचेर तापली. गणेशाक ताचो 
बापूय येवन घेवन गेलो तसो म्हजो अप्पा 
कित्याक येवन घेवन गेलो ना म्हाका, अशें 
म्हणून हांव रडपाक लागलो. यमुनक्कान 
म्हाका वेंगेंत घेतलो आनी म्हणूंक लागली 
“तूं बचूं नाका रे म्हाका सोडून. आनी ती 
बुळू बुळू करून रडूंक लागली. 

यमुनक्का दीसभर घरांतच आसताली. 
गोदावरम्मान एक दीस दारार मारलें तेन्ना, 
सांज जाल्ली आशिल्ली. आपूण घरांत ना 
म्हणून सांग म्हणले म्हाका यमुनाक्कान. 
दनपरां आमचो वेदाभ्यास घेतले उपरांत 
उपाध्याय वचूक लागले तेन्ना तांकां पिवपाक 
सरबत हाडून दवरलें. तशे म्हाका नाका 
गो तें, अशे म्हणून ते गेले. ते उपरांत 
यमुनक्का सदांच कोनशाक बसून बुकू बुकू 
रडत आसताली. 

एक दीस दनपरां आमचो वेदपाठ बेगीन 
सोपोबन उपाध्याय गेले. शास्त्री रंगण्णाकडेन 
खबरी मारपाक गेलो. हांव आनी यमुनक्का 
दोगांच घरांत आशिल्ली तेन्ना पुडुरंगी नांवाची 
एकटी कोंकणी बायलमनीस मागीलदारांत 
आयली आनी 'अम्मा' म्हणून उलो करून 
उलयत बसली. उलयतना मदींच, 'कितें गे 
यमुनाक्का, हालींसाराक तूं पळोवपाक खूब 

सुंदर दिसता. गुटगुटीत आनी मोटसारशी 
जाल्या'' अशें म्हणलें. ते बरोबर तिचें 
उलोवप थंयचे थंयच सोडून यमुनक्का भितर 
आयली. ती परतून भायर गेलीच ना. पुट्टरंगी 
वाट पळोपळोवन ''अम्माक राग कित्याक 
आयलो ?'' अशे म्हणून चलूंक लागली. 

ते राती यमुनाक्का म्हाका आपणा 
कुशीक न्हिदोवन खूब वेळ रडली. उपरांत 
न्हेसणाची गांठ सदळ करून तें मातशें 
सकयल ओडलें आनी आपल्या पोटाचेर 
सकयले वटेन म्हजो कान तेंकोबन “तुका 
कितेय आयकुंपाक येता रे गुण्या?'' 
म्हणूक लागली. तिच्या मोब उबाळ पोटार 
दवरिल्ल्या. पोल्याक जाल्या स्पर्शान हांव 
सुखावलो म्हाका अम्माची याद आयली 
आनी रडपाक आयलें तशी यमुनक्काय 
मागीर म्हर्जे तोंड आपणाले छातयेकडेन घट्ट 
धरून म्हजे फाटीवयल्यान हात भोंबडावंक 
लागली. तू म्हाका सोडून खंयच वचू 
नाका आ.'' म्हणले तिणें. ते राती हांव 
सुखान न्हिदलों. 

ताचे दुसरे दिसा उपाध्याय आमकां 
जप करून घेवपाक वा वेदपाठ शिकोवपाक 
आयलेच ना. देवस्थानांत येवन पुजा करून 
तशेच गेले. तेन्नाच्यान ते घराबटेन मातूय 
दिसले ना. दिसांतल्यान तीन फावटी न्हावय 
आनी संध्या करय चुकिल्ल्यान हांव खोशी 
जालों. 

एक दीस तुळशी हाडपाक गेल्लो शास्त्री 
परतून घरा आयलोच ना. सावकारागेरच 
रावलो. म्हजेर नदर पडल्यार पयसुल्ल्याच 
चाळयतालो . 

त्या दिसांनी यमुनक्का म्हाका 
घरांतल्यान भायर वचपाक सोडिनाशिल्ली. 
म्हाका राग येतालो. जनेलांतल्यान पळयत, 
बसून रावतालों. एक दोळी शास्त्री रंगण्णा 
वांगडा गजाली करीत हेडटालो. प्राथमिक 
शाळेंतली भुरगीं शिरकोटल्यांनी, भोंवरे 
घेवन बी खेळटाली आनी बोबाळ घालीत 
हुयेली मारीत आसतालीं. आमगेल्या 
घरावटेन कोणूच जितो मनीस येनाशिल्लो. 
अशेतरेन एक सप्तक गेलें. अप्पाय म्हाका 
व्हरपाक कित्याक येना हें चिंतून हांव 
रडटालो. यमुनाक्काक पळयल्यार राग 
येतालो. हांव रागार जाल्यार यमुनाक्काचे 
दोळे भरून येताले आनी “म्हाका सोडून 
वचूं नाका रे म्हणून रडूक लागताली. 
एक दीस यमुनाक्का म्हाका लागीं ओडून 
अपुरबाय करपाक आयली तेन्ना हाबें तिका 
पयस धुकळळीं. मागीर हावें तिची चूक 
मागली. ते राती कडेन अग्रहारांत सगळे 
न्हिदले तेन्ना यमुनाक्कान म्हाका उठयलो 
आनी सांगांताक घेवन देवळांत गेली. थंय 
देवाक एक दिवो पेटोबन खूब वेळ दोळे 
धांपून बसली, ओणव घेवन पांयां पडली 
आनी घरा आयली. 

एक दीस दनपारचो हांव एकटोच जनेला 
कुशीक बशिल्लो. यमुनाक्काचो म्हाका राग 
आयिल्लो. अप्पानय कित्याक व्हरू ना 
म्हाका, म्हाका वचपाक जाय घरा अशें 
येवजून हांव रडपाक लागलों. रस्त्यार चलयो 
लंगड्यांनी खेळटाल्यो. रंगण्णा वांगडा 
शास्त्री रस्त्या आयलो तेन्ना ताणें म्हाका 
पळयलो. जनेलाकडेन येवन हातान कुरू 


अनन्य 


करून ताणें म्हाका-आफयलो. हांवें तकली 
हालोवन ना म्हणलें. “अशी एक धांव 
मारून येवया, यो. म्हणले ताणें. म्हाका 
भायर वचून येंवचेशें दिसलें. 'यमुनक्काक 
विचारून येतां" म्हणलें. ““यमुनक्का घरांत 
ना यो तू. ताणें सांगलें. हांव भितर गेलों 
जाल्यार यमुनक्का नशिल्ली पळोबन म्हाका 
अजाप जालें. हांव ताचे वांगडा गेलो. 

रंगण्णा आनी शास्त्री वांगडा 
अग्रहारांतले आनीक थोडे भुरगे आशिल्ले. 
ते थंय इस्पिकांनी खेळत बशिल्ले. तेय 
आयले. तळ्या वटेन चलपाक लागले पूण 
ते पोरण्या अग्रहारावटेन वचूंक लागले तें 
पळोवन हांब भिलों. 

“हांव येवचो ना.' म्हणत हावें हट्ट 
धरलो. तेन्ना रंगण्णान शास्त्रीक म्हणलें, 
“आसू सोड रे, बायल मरे तो. 

शास्त्री ताचें आयकनासतना म्हाका 
ओडीत घेवन गेलो. 

“तुगेल्या अप्पाक पत्र बरयलां आनी 
तुका येवन व्हर म्हणला. ताचे आदीं तुका 
एक तमाशो दाखयतात रे.” तो म्हजो हात 
धरून बळयो व्हरपाक लागलों. म्हाका 
'बायल' म्हणून चाळयतले ह्या भयान हांव 
तांचे वांगडा चलपाक लागलो. वाटभर 
म्हाका सुब्रह्मण्य देवाक न्हायनासतना 
आपुडिल्ली ती, सोरोप दिशिल्लो ती, घरा 
भोंबतणी ब्रह्मराक्षस भोंवतालो ती, अशो 
एकेक करून यादी येवन भ॑य दिसपाक 
लागलो. ऊंच वेळूकसो वाडिल्ल्या रंगण्णाक 


पळयल्यार म्हाका अप्पाचे परसय चड़ भय 
दिसतालो. 

रानांत खूब पयस मेरेन माडुले वाटेन 
चलून आमी मोडक्या अग्रहाराच्या एका 
पोंतार रानांत मदीं आशिल्ले एके वस्तीकडेन 
पावले. व्हांवतले न्हंयेचो खळखळाट 
आयकूक येतालो. शास्त्रीन लहव आवाजान 
“हांगाच्यान मुखार अळंग चलत म्हजे 
फाटल्यान येयात'' म्हणलें. तो मुखार आनी 
आमी सगळे ताचे फाटल्यान, कसलोच 
आवाज करिनासतना चलत त्या दिसा हांव 
आनी शास्त्री लिपून बशिल्ले ते मोडके 
बण्टी फाटल्यान पावले. हांव आनी शास्त्री 
वणटीक खांच पडिल्ली तातूंतल्यान पळयत 
बसले. हेर चौग जाण लांब आशिल्ल्यान 
वबणटीवयल्यान पळयत उबे रावले. म्हाका 
सोरपाची याद जावन काळीज धडधडपाक 
लागलें. 

शास्त्रीन ''सामकार कितें दिसता 
पळयात'' म्हणले. आमचे कडच्यान थोडें 
पयस यमुनक्का आमचेवटेन फाट करून 
एका सपाट फातराचेर दोनी हातांचेर तकली 
बागोवन बशिल्ली. इतली पयस येवन ही 
एकटीच बसल्या. तिका भ॑य दिसना? तिका 
हांगा सोरोप आसता तो खबर नां? हांव 
चितपाक लागलो. थोड्या वेळान यमुनक्का 
उठून उबी राविल्ली पळोवन वण्टीवयल्यान 
पळयताले ते सकयल बसले. यमुनाक्का 
कोणाक तरी सोदिल्ले वरी आमचेवटेन 
चलत आयली. ''यमुनक्का आमी सगळे 
हांगा आसात. लिपून पळयतात. हांगा एक 
सोरोप आसा.'' अशें म्हाका सांगचे शें 
दिसले. पूण हांव तोंड उगडटनाच शास्त्रीन 
म्हजे तोंड दांबून धरलें. रंगण्णान नाकार बोट 

धरून म्हाका ओगी राव म्हूण भंय घालो. 

यमुनक्का आमचेवटेन येताली ती रावून 
मोडके वण्टीक पातकटी हालयनासतना 
पळयत रावली. शास्त्री श्वास कोंडून बसलो 
आनी म्हजे तोंड हातान धांपून धरलें. 
यमुनक्कान दोळे पुसले आनी कुड्ड्यावरी 
आडखळून चलत फाटीं परतली आनी 
त्याच फातराचेर आदीं बशिल्ली तशीच 
बसून रावली. 

म्हाका बसूबसून बेजार आयलो. 
सावकाराचो रंगण्णा आनी हेर सगळ्यांक उबे 
रावून पुरो जाले ते बसले. तांणी शास्त्रीच्या 
कानांत दिसना फुडें सांग म्हणले. रंगण्णाक 
एक सिगरेट पेटयली आनी दुसरी शास्त्रीक 
दिली. “आनी थोड्या वेळान ब्रह्मराक्षस 
येतलो. दिसतलो तुका प्रत्यक्ष, शास्त्रीन 
म्हणले. म्हाका खूब भ॑य दिसलो. इतलो 
वेळ रावून बेजारून सांज जाली. 

म्हाका अप्पा अम्माची याद येवपाक 
लागली. कोणाल्या हातांत पड़लों हांव, 
अशें दिसले. घरा केन्ना वचपाक मेळटलें, हे 
येबजून रडूंक येताले. फाटीं परतुया म्हणलें 
शास्त्रीक. ' तूं जाय जाल्यार एकटोच वच, 
बाटेर मात सोरोप आडवो येतलो. म्हज्या 
हातार गरूडचिन्न आसा ती नकळो तू? 
अशे म्हणून शास्त्रीन म्हाका भेश्टायलो. 
हांव ओगी रावलों. 

थोड्या वेळान पयसुल्ल्यान एकटो 
येतालो तो दिसलो. बारीक लांब सो 
आशिल्लो. कांसाटो मारून पुडवें न्हेंशिल्लो, 
बरे दाट केस आशिल्लें. तो लागीं पावलो 
तेन्ना आदले फावट हांवें लिपून पळयल्लें 

तेन्ना थंय येवन बशिल्लो तो होच म्हण 
म्हाका कळळें. तुमकूर साकून बदली जावन 
आयिल्लो, सायकलीन शिवपुरीच्यान 
आमच्या गाबांतल्या स्कुलांत येवन 
शिकयतालो तो तेलकट तांबड्या फेट्याचो 
मनीस, ताचें नांव म्हाका खबर नाशिल्ले. 

शास्त्रीन चिमटी वाजोवन ' ब्रह्मराक्षस 
आयलो?” म्हणले, तशें बशिल्ले ते सगळे 
उठून मोडके वण्टीवयल्यान पळोवंक 
लागले. 

यमुनक्का कुशीक आमकां फाट 
करून ती मनीस बशिल्लो पळोवन म्हाका 
अजाप जालें. ''पळय पळय, सारके 
पळय ये शुक्रमुनी'' अशें म्हणून शास्त्रीन 
म्हाका चाळयलो. ताणें यमुनाक्काक 
कितेंतरी सांगले. यमुनाक्का कडकडली. 
तारणे यमुनाक्काचो हात हातांत घेतलो. 
यमुनाक्कान हात सोडोबन घेतलो आनी 
कुशीक सरली. 

शास्त्रीय शिळोणी घालीत सिगरेट 
पेटयली आनी भुंबयो वरश्यो करून म्हाका 
पळोवक लागलो. 

बुराकांतल्यान पळयत आसतना म्हाका 
एक सोरोप सवकास सुळसुळत बतालो तो 
दिसलो. हांबें 'सोरोप' म्हणलें. तो सगळ्यांनी 
पळयलो. ''तळ्यांतलो सोरोप आसतलो 
तो, ओगी राव थंय'' तांणी म्हणलें, हांव 
उलयलों थंयच आसा, रंगण्णान म्हज्या 
पोल्यार थापट मारलें आनी म्हर्जे तोंड बंद 
केलें. हांव रडलों तेन्ना शास्त्रीन म्हणलें, 
रडू नाका, हाचे मुखार आनिकय मजा 
आसा. वाट पळयत राव.'' हांव ओगी 


अनन्य 


रावलो. य 

हांब पोलो चोळीत बसलो. सोरोप 
अळंग आवाज नासतना यमुनाक्का 
बशिल्ली तेवटेन वतालो. फाट करून 
बशिल्ली ती. तिणें वळून पळयलेंच ना. 
सोरोप वांकडो तिकडो जायत, चकचकत, 
जमीन हुंगत, हुंगत, सुळसुळत वतालो. 
“'पाणसोरोप तो भियेव॑ नाका.'' शास्त्रीन 
सांगलें, ““सोरपावटेन पळोवं नाका. तो 
सळसळत रोयणींत वतलो. त्या दोगांची 
मजा पळय,'' ताणें म्हणलें, सोरोप दाव्यान 
घुंबलो. यमुनाक्का बटेन तो बचचो ना अशें 
दिसता म्हणल्यार, परतून उजव्यान वचूक 
लागलो. आमचे मदल्या एकट्यान म्हणलें, 
“ह्या राडेच्यान देवाक न्हायनासतना 
आपुडिल्ल्यान तो दाखलो दाखयता, 
सगळ्यांनी तकली हालोवन “हय हय' 
म्हणलें. म्हाका सुब्रह्मण्य देवाक न्हाय 
नासतना हात लायिल्ल्याची याद जाली 
आनी हांब कडकडलों. हांवें म्हजे भोवंतणी 
पळयलें, रंगण्णान म्हणलें, “'देवानच ह्या 
सोरपाक धाडला आसत जाल्यार तो तिका 
दसून जीव घेतलो, पातकाक फावो तशी 
ख्यास्त,'' 

सोरोप निवणें करून रावलो आनी 
फणो फुलोवन भोवंतणी पळोवंक लागलो. 
तो म्हाका पळयतलो अशें दिसलें आनी 
हांब भिलो. “आ, सोरोप, सोरोप'' अशें 
सगळ्याच्या तोंडांतल्यान आयलें. हांब उठून 
उबो रावलो. शास्त्रीन नेटान ओडून म्हाका 
सकयल बसयलो. सोरोप परतून सळसळ 
करत त्या तळपावटेन गेलो. 

यमुनाक्काक तो मनीस कितें तरी सांगीत 
आशिल्लो. पूण ती हातांनी तोंड लिपोबन 
बशिल्ली. तो तिका तेंकून बसलो आनी 
तिच्या खांदार हात दवरलो. यमुनाक्का 
परतून पयस गेली आनी उठून उबी रावली. 

वण्टी वयल्यान पळयताले ते बसले. 
सळसळत आपणा वटेन येवपी सोरोप 
यमुनाक्का पळयतलीच, अशें म्हाका खात्रीन 
दिसलें, पूण तिणें ताका पळयलोच ना. 
परतून ती ताचे कुशीक बसली. हांब भंयान 
सामको रडपाक पावलों. सोरोप सुळसुळत, 
वळवळत तीं बशिल्ली त्या तळपा कुशीक 
पावलो. “सुब्रह्मण्य, सुब्रह्मण्यः म्हणत हावे 
दोळे धावो केलो. तळपाकड़ेन पाविल्या 
सोरोपान परतून परतून तळपाक हुंगिछ्लेबशेन 
केलें. म्हाका थरथरो भरलो. शस्त्रीन 
म्हज्या हातात धरून म्हणले, ' करचे तशे 
भोगचें! 

सोरोप तळपाचे खांचींत गेलो. यमुनक्का 
आनी तो पांय सकयल सोडून बशिल्ली. ते 
खातीर तो तांच्या पांयांक चाबत ह्या भयान 
म्हज्या आंगार कांटो उबो रावलो. 

तळपाचे खांचींत सोरपाक जाय 
तसो जागो मेळळो ना जायत. तो परतून 
भायर आयलो. कुपांतल्यान भायर 
सरून आयिल्ल्या सांजवेळच्या सूर्याच्या 
उजवाडांत तो सोरोप लखलख जातालो. 

त्या मनशान परतून कितें तरी सांगीत 
यमुनाक्काच्या खांदार हात दवरलो. ताणें 
खांदार हात दवरिल्ल्यान यमुनाक्का रागान 
कुशीक सरून उठून उबी रावतली, तेन्ना 
तळप हुंगतलो तो सोरोप तिका प्रत्यक्ष 

दिसतलो, अशें चितून हांवें सुटकेचो श्वास 
घेतलो. पूण हांबें अदमास केल्लो तशी 
यमुनक्का उठून उबी रावली ना. ताचेर भार 
घालून रडत तिणें ताका वेंग मारली. ताचे 
मांडयेर तकली दवरली . 

हांवें म्हजो हात ओडून काडलो आनी 
झुम्म करून उड़ी मारून धांवलों. रंगाण्णा, 
शास्त्री बी म्हाका धरचे पयलीं मोडके 
वण्टीक वळसो घालून, एकाच दमान “ये 
यमुन्नक्का! थंय सोरोप आसा यमुन्नक्का!'' 
अशी हुयेल मारून हांव तिचे वटेन धांवलो. 

यमुनक्का उठून उबी रावली. भियेवन 
धायेक दांगां धांबली आनी पुरो जावन बळ 
गेल्लेवरी एका जाग्यार उबी रावली. 

मोडके वणटी फाटल्यान राविल्ले सगळे 
पळ्ळे. यमुनक्का वांगडा आशिल्लो तो तांकां 
पळयल्ल्या खिणाकच पुड़वें वयर उखलून 
दुसरे वटेंतल्यान धांवत सुटलो. हांवें धांबता 
आसतना वाटे वयलो एक फातर उखलून 
घेतलो आनी तळपावटेन धांवलो. म्हजी 
सगळी शक्ती एकवटून तो फातर सोरपाचेर 
माल्लो. भंयान म्हर्जे आंग सर्र जालें आनी 
हांब घामाघूम जालों. त्याच खिणाक हावें 
धांव माल्ली आनी वचून यमुन्नक्काक वेंग 
माल्ली. सोरपाक मार लागलो आसपाक 
जाय. ताणें फणो आनिकय फुलयलो आनी 
चाबपाक केल्लेवरी फोस्स करून तळपाचेर 
तोंड माल्लें. यमुनक्काच्या पोटार तकली 
तेकोवन तिका वेंग मारून हांव उबो रावलों. 
म्हजी भियेवन गुळी जाल्ली. आनी एक 
फातर उखलून हांवें सोरपावटेन शेंबटिलो. 
सोरोप तळपा वयल्यान सरसर करून देंबलो . 

लांबचे लांव त्या सोरपान हेवटेन तेवटेन 
वांकडो तिकडो जायत फोंस्स केलें आनी 
आमकां दंसपाक आयलो.आमी दोगांय 
धांवलीं. यमुनक्काचो हात घट्ट धरून तिका 
ओडीत हांव मुखार रावलों आनी पयस धांव 
मारली. 

यमुनाक्काक घुंबळ येवपाक लागली 
तेन्ना आमी रावलीं. यमुनक्का पुराय थकून 
सकयल बसली. हांव घामान थपथपलों 
आनी म्हज्या दोळ्यांकडेन काळोख 
आयलो. यमुनक्काच्या म्हऱयांत बसलो 
आनी बरें दिसले तेन्ना दोळे उगडले. 

आमचे सामकार आशिल्ले एके 
रोयणीच्या बिळात सोरपान तकली घाली. 
सवकासायेन आपणालें कुड़ीचें निळे जेंड 
ओडून घेतली. उपरांत तेय बी नदरे आड 
गेली. धडधडट्या काळजान हांव तें 
सगळें पळयत बसलों. त्या निर्जन पड़िंग 
अग्रहाराच्या वाठारांत त्या वेळार उरिल्लीं तीं 
फकत यमुनाक्का, हांव आनी रोयणींतल्या 
काळखांत दोळ्यां आड जाल्लो, मार 
लागुनय मरूक नाशिल्लो फुस्कारपी तो 
सोरोप. 

यमुनक्काचो हात धरून उठोवन हांव 
तिका घेवन चलूंक लागलों. आमी फाटल्या 
दारांतल्यान घरांत गेलीं. म्हज्या पांयांक 
गुळे आयिल्ले. मोठें एक साहस करून 
जिखिल्ल्याची भावना म्हज्या मनांत उमेदी 
जाल्ल्यान हांव घरा पावन रडलों ना. 
सगळ्या दारांच्यो खिळयो घालून मदले 
कुडींत आयलों. थंय यमुनक्का जमनीर 
पडून तळमळटाली. मरण येवपाकडेन 


अनन्य 


पाविल्लो मनीस तळमळटा तशे तरेन. हांव 
ओग्गी उबो राविल्लों. हांबें सगळीं दारां 
धांपिल्ल्यान मदले कुडींत खूब काळोख 
जाल्लो. यमुनक्का दिसनाशिल्ली. तिचे 
दुख आनी वेदनेन परवुवपाचो आवाज 
तितलो आयकूंक येतालो. खूब वेळ हांव 
तसोच कोनशाक उबो आशिल्लो. 

कुशी परतीत लोळपाचें बंद करून 
यमुनक्कान म्हाका लागीं आपयलो. 
काळखांत आडखळत हांव यमुनाक्का 
म्हऱ्यांत गेलों. म्हाका तिणें दोनूय हातांनी 
लागीं घेवन वेंगेंत घेतलो. तिच्या आंगार 
तिचें वस्त्र नाशिल्ले म्हणपार्चे म्हाका 
कळळें. म्हर्जे तोंड धरून तिणे आपणाल्या 
पोटार धरलें आवयस! उजो, उजो' अशें 
म्हणून ती रडपाक लागली. मोब मोव 
उबाळ पोटार बागोवन धरिल्ले म्हर्जे तोंड 
घामान थपथपलें. श्वास घेवपाक जायना 
जालो. आवय सोड, सोड म्हाका.'' अशें 
म्हणून हांवें म्हाका सोडोबन घेतलो आनी 
उठलों. 

यमुनक्का एकदम ओग्गी जाली. निशब्द 
जावन उदारीच न्हिदली . 

हांव थोड़ो वेळ तसोच बसून रावलों. 
गणेश गेलो तसो हांवेंय घरा वचून मुक्त 
जावपाक जाय आशिल्लें अशें दिसले. ही 
यमुनक्का मेल्यार पुरो, हांव नीटूट उठून घरा 
वतलों अशें चितून आयलें आनी आतांच 
घडये ती मेली बी काय कितें अशें दिसून 
हांव भिलों. 'यमुनक्का, यमुनक्का म्हणून 
मोठ्यान उलो केलो. जाप आयली ना तेन्ना 
भ॑य दिसलो. 'यमुनक्का, भूक लागल्या.” 

अशें म्हणून हांव रडूंक लागलों. यमुनक्का 
उठली, साडी न्हेंसली, रांदचेकुडीं गेली 
आनी ल्हायांचें पीठ ताकांत कालोवन 
म्हाका दिलें. “तुका?' हाबें विचारलें. 
“तूं खा. म्हणलें आनी ती काळखांतच 
बसली. काळखांच तें ल्हायां पीठ खातना 
हांव रडटालों. रडूं नाका.'' यमुनक्कान 
अंदल्ल्या आवाजान म्हणले. 

भायर दार धाडायल्ल्याचो आवाज 
आयलो. 'दार! दार!' म्हणून चार-पांच 
जाण उलयल्ल्याचो आवाज आयलो. 
यमुनक्का उठली ना, कांयच उलयलीय बी 
ना. रंगण्णा उलयल्लो आयकूक आयले. 
म्हाका भायर धाड म्हणटालो तो. “जाय 
जाल्यार वच,  म्हणलें यमुनक्कान. “हांव 
बच्चों ना.” म्हणले हावें. यमुनक्काचो हात 
धरून बसलो. परतून भायर आशिल्ल्यांनी 
खिळी मोडिल्लेबरी दार वाजयलें. परतून 
सगळे निशब्द जालें. निमाणे कडेन एक 
आवाज आयलो 'देवाक हात लावन 
भश्टावं नाका. देवळात येवं नाका. फाल्यां 
परां उडुपा येवचें जाले, ते आयले उपरांत 
विचार जावंदी...'' ते उलोवन गेलो आनी 
परतून किरांव शांतताय पातळळी, काळोख 
पडून खूब वेळ जाल्लो जावपाक जाय. 
बसला थयच म्हाका केन्ना दोळो लागलो 
कळ्ळेच ना. 

सट्ट करून दोळे उगते जाले तेन्ना 
पळय जाल्यार हांब हातरुणाचेर आशिल्लो. 
आंगार पांगरून घाल्ले आशिल्ले. हातांनी 
कुशीक सांसपून पळयल्यार थंय यमुनक्का 
नाशिल्ली. हांव भिलों आनी 'यमुनक्का' 


53 


म्हणून उलो केलो. मागीलदारांत वचून 
पळयलें. ती नाशिल्ली. बांयचे धडेकुशीक 
रावून हांव रडपाक लागलो. म्हाका उखलून 
हांतरुणार न्हिदोवन यमुनक्का खंय गेली 
आसतली म्हण चितून राग आयलो. पयस 
एका घराचे पडवेर कोण तरी एका कदिला 
भोवंतणी बसून उलयताले. कितलो वेळ 
जाल्लो म्हाका कळ्ळेंच ना. मध्यान रात 
काय, सकाळ जावपाक पावल्या काय? 
आजून सांज जावन सुरू जाल्ली रातच 
आसा? मळब पळयलें. फकत नक्षत्रां 
दिसलीं. जप थांबून खूब दीस जाल्ले 
आशिल्ल्यान तिथी, वार, नक्षत्र अशें 
कितेंच म्हाका खबर नाशिल्लें. अमाशेची 
रात आसत म्हूण हांव भिलों. ब्रह्मराक्षसाची 
याद जाली. पाड पडिल्ली यमुनक्का खंय 
मेली काय म्हणून हावें स्त्राप सोडलो. म्हजो 
आदार तोडून गेली नही? आशे म्हणून हांव 
रड रड रडलो आनी म्हाका पुरो जालें. हांव 
बांयचे धडेक वणखून उबो रावलों. 

मागीर दारांत अम्मा म्हणून उलो 
केल्लो आयकून हांब भानार आयलो. 
अम्मा! अम्मा!' अशें मोट्यान म्हणिल्लें 
आयकलें. हांबें कोण? म्हणलें. “हांव 
तो कटीरा. जेवण ना आज? आड्या 
कडल्यान आवाज आयलो. “हांगा यो रे 
कटीरा.'' म्हणले हावें. “म्हाका येबपाक 
जायना नही थंय!'' ताणें म्हणलें. हांवूच 
ताचे म्हऱ्यांत गेलों आनी अम्मा घरांत 
ना, म्हजे वांगडा यो म्हणलें. यमुनक्का 
न्हय वटेंतल्या त्या मोडक्या अग्रहाराकडेन 
परतून गेल्या आनी ते सगळे थंय परतून 

आयल्यात आसतले, अशें रोखड्या रोखडें 
हांवें चिंतलें आनी म्हाका दुख्ख जालें. 

कटीरा म्हजे परस मातसो मुखार चलूंक 
लागलो. म्हाका रानांतल्या काळखांतल्यान 
मोन्यांनी चलून वचपाक भंय दिसपाक 
लागिल्ल्यान आदलें दीस सांजचें जें कितें 
जाल्लें तें पुराय कटीराक सांगपाक सुरवात 
केली पूण हांवें सांगले तें कितेंच ताका 
समजलें अशें दिसलें ना. तो बेश्टोच मुखार 
मुखार चलत रावलो. आमी तळ्याकडेन 
पावले. थंय थोडे ताचे जातींतले लोक 
हातांत चूड घेवन नुस्ते धरताले. तांच्या 
हातांतली एक चूड घेवन हांगा लागींची 
एक वाट आसा, यो.'' अशे म्हणून ल्हान 
सान झोपां दाटायेन वाडिल्ले वाटेन म्हाका 
घेवन गेलो. थोडीशी वाट चलून गेले उपरांत 
म्हाका चड भ॑य दिसपाक लागलो. कटीरा 
आपले आपूण गायत गायत चलपाक 
लागलो. तो खूब फुडे चलपाक लागिल्ल्यान 
म्हाका वाट दिसना जाली. कांय कडेन खूब 
ओणोव घेवन खूब कश्टान चलचें पडटालें. 
कटीरा अशे तरेन चलता असतना “हश, 
हुश' म्हणत वतालो. तेन्ना कसले कसले 
जीव हेवाटेन तेवाटेन धांवताले. 

'फाटी परतुंया आमी कटीरा”” हांवे 
म्हणलें. हांव रडपाक लागलो. ““हे पळय 
पावले आमी.” ताणें म्हाका सांगलें. 

आमी एका निव्वळ उगत्या जाग्यार 
पाविल्ले. “कटीरा म्हजो हात धर" हांवे 
म्हणले. “तिं कशें जातलें रे? हांव अस्पृश्य 
नही?  अशें म्हणून चडच पयस गेलो 
आनी दिवटी घेवन उबो रावलो. फकत 

काश्टी न्हेशिछ्लो, उंच नीळसार उगड़ोबंब 
देह चुडिच्या उजवाडांत दिसलो आनी हांव 
खूब भिलो. ताचे विस्कटिछ्ले केस पळोवन 
म्हाका पंज्युलींची याद जाली. (मुखेलपणांन 
तुळूनाडू वाठारांत लोकवेदांतल्या 'भूतराधने' 
प्रकारांत प्रदर्शित जावपी एक भूत) 
“कटीरा, कटीरा, कटीराच मरे तूं?” हांवे 
विचारलें. “हय रे बाबा. ताणें म्हणले. 
हांवें धांवत वचून ताचो हात धरपाक 
पळयलें. तो चूड सकयल उड़ोवन धावलो. 
हांव चुडी म्हऱ्यात पावलों आनी रडपाक 
लागलों. ताणें फाटल्यांतल्यान म्हणलें “तूं 
म्हजे मुखार चल” चुडीच्या उजवाडांत उबो 
आशिल्ल्यान रानाच्या सगळ्या कोनशा 
कोनशांतल्यान कसले कसले प्राणी, 
सावळ्यां सारकी भुतां अळंग चोरयां म्हजे 
वटेन हात लांब करून येतातशी दिसतालीं. 

पांय घालता थय थय सोरोप आसा 
अशें दिसपाक लागलें. मृत्युंजय जप म्हणत 
हांव मुखार चलपाक लागलों. तितले 
म्हणसर म्हजो भ॑य खंयचे खंय ना जालो. 
तो काळोख ना जाले उपरांत उजवाडांत 
सगळीं झाडां-झोंपां दिसूंक लागतलीं. 
म्हाका इतलो भ॑य कित्याक दिसपाक जाय 
अशें दिसले. यमुनक्काक सांबाळपाची 
जबाबदारी म्हजेर आसा. आतां हांव सान 
बाबू उरूक ना. मुजी वेळार गायत्री मंत्रांचो 
उपदेश म्हाका दिल्लो आसा. तेखातीर हांब 
आतां व्हडलो जालां, हें चिंतून म्हाका 
धिटाय आयली. कटीरा आपलेमदीं गायत 
गायत म्हजे फाटल्यान आयलो. 

ते रोयणीकडेन येवन पळय जाल्यार 

यमुनक्का थंय एकटीच आशिल्ली. ती 
सामकी रोयणीक खेटून बशिल्ली, तिणें एक 
हात रोयणीत घाल्लो. पळोवबन हांव भिलों 
ना. पूण दिसले, कितें करतलो आशिल्लो 
हांव, ती थंय मेल्ली आशिल्ली जाल्यार? 
खिणांत हांव आंगभर कडकडलों. ' कटीरा 
यमुनक्काक उठय.'' हांव आडइछ्लों. कटीरा 
मातूय हाल्लो ना. म्हाका ते रोयणीत मार 
लागून दुखवल्लो सोरोप गेल्लो ती याद जाली. 
चूड हालोवन हांवे म्हज्या पांयांकडेन 
पळयलें. एक लांबशी बड़ी घेवन यमुनक्काक 
तेकयली. ती उठून उबी रावली आनी 
“चल, वच रे तूं, म्हणपाक लागली. हांवें, 
“हांव वचचों ना, तूं यो म्हजे वांगडा.'' 
म्हणले. ती उलय नासतना उठली आनी 
आमचे वांगडा चलपाक लागली. कटीरा 
कायच उलय नासतना आमच्या अग्रहारा 
मेरेन येवन आमकां घरा पावोवन कसले तरी 
गाणें गुणगुणत घरा गेलो. 

घरा पावले उपरांत यमुनक्का काळखांत 
उलय नासतना थोड़ो वेळ बसून रावली. 
“"कित्याक मरपाक दिलें ना तुवें म्हाका? 
अशे म्हणून ती म्हजेर तापली. हांव ओग्गी 
बसलों. ''न्हीद येता, यो आमी न्हिदुंया'' 
म्हणलें. 

“म्हाका खय तरी बचपाक जाय” 
तिणें जाप दिली. म्हाका राग आयलो. हावें 
रडपाक सुरवात केली. 

“तूय बी यो म्हर्जे बांगडा.” तिणें 
म्हणले. हावे येना म्हणले. 'म्हाका 
अम्माकडें धाड, हावे सागलें. 

“चड पयस ना. म्हजेवांगडा यो. 

तिणें म्हणले. 
`“ आवयस्स, म्हज्यान जायना. पांय 
दुखतात म्हजे. '' 


हांवें म्हणलें तशें तिणें म्हाका लागीं 
ओडून वेंगात घेतलो आनी पांयांक खोबरेल 
लावन रगडलें. मागीर म्हणूंक लागली 
“तूं न्हीद हांगाच.'' अशें म्हणून एकटीच 
वचपाक लागली. म्हाका घरा रावपाक भ॑य 
दिसलो आनी हांवूय तिचे वांगडा गेलों. 

अग्रहारांत बिण्ण काळोख आनी 
शांतताय पाताळिल्ली. वाट्य सामकी 
निर्जन जाल्ली. दोगांय भायर सरून गेलीं. 
खंयच्या तरी उशेलांत घुशिल्ल्या कोल्यान 
कुयो घाल्ल्यो आयकल्यो. हांव भंयान 
कडकडलों. यमुनक्कान म्हाका घट्ट 
धरलो. * त्या आग्रहाराकडेन जाल्यार हांव 
येबंचोना.'' अशे म्हणून हांव रडलो. “थंय 
नहीं. तुज्यान तर थंय नही. 

तिणें म्हणले. हांवें मागीर खंय बता कांय 
म्हणले. 'कोणाल्या तरी घराकडे वतां. तूं 
आनी हांव थय गेल्लीं ही खबर कोणाकच 
सांगूंक फावो ना. फाल्यां म्हजो अप्पा येवन 
विचारल्यार कांयच नकळो म्हणून ओग्गी 
राव. तिणें सांगलें. हांवें हूं म्हणलें. 

बरेंच अंतर बैलगाड़येन गेल्या उपरांत 
आमी एका पांयवाटेन चलूंक लागलीं. ते 
नंतर एक देंबती काडून एका शेता कुशीच्यान 
वतकच एक घर मेळळे, थंय वचून रावली. 

त्या घरांत आजून दिवो पेटत आशिह्लो. 
सायकलीन येवन वतलो तो शाळा मास्तर 
थंय आशिल्लो. तो परतून यमुनक्काच्या 
खांदार हात दवरीत म्हूण म्हाका भंय जालो. 

यमुनक्काक ताणें तिडकीन पळयली आनी 
म्हणलें, “इतलो वेळ कित्याक केलो ? 
कितलो वेळ हांबें वाट पळोवप? काळोख 
पड़ना फुडें यो म्हूणं नाशिह्लें हांवें?'' 
यमुनक्का कांय उलयली ना. “ये परबू ' 
असो उलो करून तो यमुनक्काक भितर घेवन 
गेलो. हांव भायरच बसलो. 

तें घर भटांच्या घरासारकें दिसनाशिछ्छें. 
ते खातीर म्हाका वीट येबपाक लागली. 
तशे तरेच्या घरांत हांव वचून बसलों ती 
म्हजी पयलींच फावट आशिल्ली. हरशीं 
न्हाल्या उपरांत हांव खंयच्याय शूद्राच्या 
भुरग्या कडेन उलय लेगीत नाशिछ्लों. थंय 
बसून रावपाक म्हाका एके तरेचो भ॑य 
दिसपाक लागलो. आंगणांत कोंबयांचो घूड 
आशि्लो. आनी घरामुखार न्हाणयेचो हांडो 
आशिह्लो. पड़वेर उबो रावन परबू पीच्च 
करून थुंकून गेलो. शेंडी, खांदार उपरणें, 
कमराक वालो अशा भेसान थंय बसून 
आशिल्ल्या म्हाका, हांव हांगा कित्याक 
आयलो, खंय आसा हांव? अशें चिंतून 
येवपाक लागलें आनी खूब वायट दिसलें. 
ह्या यमुनक्का वांगडा रावचें पडिल्ल्यान इतलें 
सगळें म्हज्या वांट्याक आयलें. म्हाका 
राग आयलों. अप्पा येतकच ताका, सगळें 
सांगून उडोवप. हांबें थारायिलें... कोणेंतरी 
आंगणात रावून ये परबू' म्हणून उलो 
केलो आनी पडवेकडेन येवन. “आरे, हें 
कितें? भटमाम हांगा मरे!”” म्हणलें. परतून 
एक फावट हातांत दिवो घेवन भितरल्यान 
आयिल्ल्या परबूक हांव वळखलों. पयले 
फावट मोडके वण्टीचे खांचीतल्यान ताका 

पळयल्लो. व्हडल्या मिशयांचो लांब रूंद 
धिप्पाड मनीस. फक्त एक चड्डी घाल्ली आनी 
उगडोच आशिल्लो. गळ्यांत कितें तरी घाले. 
परबून पड़वेर आशि्ले मडकेंतल्यान आंबट 
सो वास येवपी कितेंतरी ओणोव घेवन 
काडलें आनी आंगणांत उबो आशिल्या 
त्या मनशाक दिलें. भितरल्यान एक बायल 
मनीस एका चोळक्याचेर हळशीक वासाचे 
कितेंतरी घेवन आयली आनी त्या मनशाक 
दिलें. कुडडमुल्लिगेच्या बाजारांत कन्नडा 
जिल्ल्यांतल्यान गाड़यांनी येवपी ही बुरशा 
वासाची वस्तू म्हणजे मासळी आसपाक 
जाय. बांगडो मासळी आसतलीशें दिसलें 
आनी म्हाका ते सहन जालें ना. तो अंगणात 
जेवीत आनी पीत बसलो. गायन करीत 
आंगणात ओणवो उबो जायतो भोंबलो. 
परबून ताका ओणोव घेवन काडून दिल्ली 
ती वस्त सोरो म्हण कळळें. आंगणांत 
पीत बशिक्लो तो म्हजेर येवन लकत म्हूण 
म्हाका हुस्को जाल्लो. ताणें “भटा, ये भटा, 
अनवाळ्या भटा” म्हणलें आनी हीं ही ही 
करून हांसलो. हांव उठून उबो रावलों आनी 
भितर धावलो. 

थंय यमुनक्काक कपडे काडून 
न्हिदयल्ली. मुतपाचो जागोच फकत 
धांपिल्लो पोटाचेर शेणाचो लेप लावन वयर 
एक पणटी पेटोबन दवरिल्ली. हांव पळयत 
उबो आसतना परबून एक भगुणें तिचेर 
सवकाश धांपीत “तशेंच आसूं, ओडून 
येवंदी'' म्हणले. 

यमुनक्का भोवंतणी परबू, एक 
बायलमनीस आनी तो मनीस अशी तिगां 

आशिल्ली. हात नीट सोडून, दोळे धांपून 
उदारी न्हिदिल्ले यमुनक्काक पळोवन 
म्हाका भंय दिसलो. तिच्या आंगार कसलेंच 
वस्त्र नाशिल्ल्यान, हांबे म्हर्जे उपरणें तिच्या 
म्हऱ्यांत वचून, तिचे छातयेर उडयलें. परबू 
म्हाका धांबडाबंक लागलो. हांबें रडत 
म्हणले, 

““यमुनाक्का यो. घरा वचूंया यो. 
न्हिदपाक जाय.. भंय दिसता म्हाका... 
यो. 

यमुनाक्कान दोळे उगडलेच ना. 'तो' 
मनीस म्हाका ओड़ीत भायर घेवन गेलो. ते 
बायलमनशेन आपणाल्या पिकेन भरिल्ल्या 
तोंडान परबूक कोंकणींतल्यान कितें तरी 
सांगलें. परतून भायर गेली आनी थुंकून 
आयली. तिच्या कपलाक कुकूम नाशिल्लो. 
पूण विस्कटिल्ले केंस मार्थेभर जाल्ले. 

परबू 'त्या' मनशाक घेवन भायर 
गेलो. हांबूय भायर गेलों. ' हांव करतां तें 
सगळे. आतां तूं बच परबून म्हणलें. ताणें 
बोल्सांतल्यान थोड़े पयशे काडून दितना 
म्हणले, ''आतांच म्हाका सायकलीन 
कुडुमल्लिगे वचपाक जाय. थंयच्यान 
फुडें मागीर बसीन बतलों.'' अशें म्हणून 
ताच्या कानात आनी कितेंतरी सांगलें. ताणें 
कुडमल्लिगे म्हणना फुडें म्हाका म्हज्या 
घराची याद जाली आनी म्हाकाय थंय 
वचपाक जायशें दिसून रडणे फुटले. 

सायकल घेवन वतां वतां मास्तरान 
परबूक म्हणलें, ' कोणाक मात हें कायच 
कळूक दिवं नाका!” 

“हांवूय येतां ' हांवें आडूडून सांगले. 

तो म्हजें कांयच आयकून घेनासतना चलूंक 
लागलो. 

आंगणांत पीत बशिल्लो तो परतून 
हांसपाक, गावपाक लागलो. भितरल्यान 
यमुनक्का वेदनेन परवंताली. 

“आहा भटा'' म्हणत त्या बेबद्यान 
गावपाचो बेसूर आवाज काडलो. परबून 
ताचेर धेंगसो घालो. हांब थंय रडत 
आशिल्ल्यान म्हाका ओगी राव रे म्हणले. 
भितर परबंत पडिछ्ले यमुनक्काक हांवें 
“यमुनक्का, म्हाका वचपाक जाय'' अशें 
मोठ्यान म्हणलें. परबून म्हजेर धेंगसो 
घालो. 

आंगणांतल्यान हावे आनी एक 
आवाज आयकलो. तो कटीराचो आवाज 
म्हण कळ्ळे आनी म्हज्या जिवांत जीव 
आयिल्लेवरी जालें. “ये कटीरा'' म्हणून 
ताका उलो केलो. परबून परतून म्हजेर धेंगसो 
घालो आनी मारपाक आयिल्ल्याची कुरू 
केली. हांव ओग्गी बसलों. मागीर थोड्या 
वेळा उपरांत कटीरानय बी गावपाक आनी 
बड़बड़पाक सुरवात केली. “ये कटीरा 
म्हणून हांबें ताका परतून उलो केलो. कटीरा 
'ओ' म्हणून लागीं येवन “खंय रे? जालें 
मारून ? म्हणपाक लागलो. “ये कटीरा, 
हांव रे म्हणलें. ताचेर ताणें म्हणलें “कोण 
रे! आनी तो हालत झेलपटत गेलो. 
कटीरानय अशें केल्ल्यान हांव मातसो 
गडबड़लों. कितलें सांगूनय तो म्हाका 
वळखलोच ना. 

यमुनक्का भितर अय्यो अय्यो 
म्हणटाली. ते भायर आयकूंक येतालें. एक 

फावट तिणें व्हडल्यान 'अम्मा' म्हणलें. 
हांव भायल्यानच 'यमुनक्का, यमुनक्का, 
हांव आसां हांगा यो, वचया आमी'' अशें 
म्हणून मोठ्यान रडपाक लागलों. परबून 
येवन सांगलें, “न्हीद हांगा, फाल्यां गेल्यार 
जालें.” अशें म्हणून एक पेलो हाडून म्हजे 
मुखार दवरून पी म्हणलें. हांबें ऊ हं. 
म्हणलें. “हो सोरो नहीं, दूद ते अशें 
म्हणून तो हांसलो. हांब पिलों ना. मुसूमुसू 
रडत थंय बसलों. 

म्हाका जाग आयली तेन्ना सकाळ 
जाहली. कितली सकाळ, हांव खंय आसां, 
हांगा कसो आयलों? अशें सगळें चिंतून 
येवन भ॑य दिसलो. सगळें कितें घडलें तें याद 
करपाचो प्रयत्न केलो. जेन्ना मुज जाल्ली 
तेन्ना एक दीस कुडुमल्लिगेच्यान सकाळच्या 
पारार अम्मान एके बैल गाडयेंतल्यान 
उडुपांगेर मंत्र शिकपाखातीर म्हाका धाडून 
दिल्लो ती याद जाताली. ते गाडयेन आयलों 
तो हांगाच येवन पावलों अशें दिसले 
आनी म्हाका रडपाक आयले. खंयचेय 
वटेन पळयल्यार कोंबयो भोंबताल्यो त्यो 
दिसताल्यो. सोऱयाचो आंबूस वास येतालो. 
दोळे चोळीत पडवेंत बशिल्लो आसतना 
म्हजे सामकार म्हजे पिरायेचो एकटो भुरगो 
आशिल्लो. ताच्या माथ्यार केंस ना नाशीछ्े 
आनी ताणें आंगाक लोछिल्लीं चड्डी आनी 
शर्ट घाल्लो. माथ्याक शेंडी आनी वालो 
न्हेसून हांव थंय बशिल्लो पळोवन ताणें, 

“भटा भटान कोंबी भाजली 

आशी कुशीनीं घाण पावली?” 

अशें म्हणून म्हजीं फकणां माहीं. म्हाका 


अनन्य 


वायट दिसलें. हांव ओगी बसून रावलों. 
रातीकडेन हांवें पळयल्ली ते बायलमनशेन 
ताका कोंकणींतल्यान कितें तरी सांगले. 
तो भुरगो आंगणांत देवलो आनी एके 
कोंबयेचे फाटल्यान तिका धरपाक धांबलो. 
कोक्क कोक्क कोक्क करीत कोंबी खांची 
कोनशांनी धांवत पांका फडफड़ायताली 
आनी ताचे कडच्यान सुट्टाली. निमाणे 
कडेन ताणें तिका धरली आनी वयर 
उखल्ली. तरी पूण ती सुटपाक पळयताली. 
अखेरेक ती तकली सकयल घालून 'कोकू 
कोक्‌' करपाक लागली. तिका तो भितर 
घेवन गेलो. थोड्या वेळान कोंबयेन पांकां 
फडफडायछ्लो आनी जीव गेछ्लेबरी काडिल्लो 
आवाज आयकूक आयलो. परतून सगळें 
निशब्द जालें. हांव कडकडूक लागलों. 

'यमुनक्का, यमुनक्का'' अशें आडुत 
रडलो. “घरा बचपाक जाय" म्हणले. 

यमुनक्का वणटीक धरून वाट काडीत 
आयली. तिचो चेरो धवो फटफटीत जाहलो. 
हांवें वचून तिका वेंग मारली. तिणें रडपाक 
सुरवात केली. परबून तिका म्हणलें, 

““थोडो वेळ रावून मागीर बरें दिसता 
तेन्ना वच. पूण यमुनक्कान यो, वचया 
आमी' म्हणून म्हजो हात धरलो. 

त्या वेळार थय एकटो लांब झगो घाल्लो, 
खाड आशिक्लो मनीस आयलो. ताका 
परबून कितें तरी कोंकणी भाशेंत सांगून 
भितर आफोवन व्हेलो. आमी सवकास 
आंगणांत देंबलीं. तो मनीस भितरल्यान 
कसलेतरी तांबडे कुडके एका पानांत बांदून 
भायर आयलो. पानांतल्यान भायर नदरेक 

पडपी तांबडे कुडके पळोवन म्हाका आनी 
यमुनक्काक ओंकारो आयिल्लेवरी जालें. 
दोगांयनी दुसरेबटेन पळयलें. 

भायर आयिल्ल्या त्या मनशान 
यमुनक्काक 'मातशी राव म्हणलें आनी 
लागीं आयलो. एकेक उतर सुटें करीत सो 
उलयलो. 

' “पातकी मनशांक देव राखता. तूं भियेवं 
नाका.” यमुनक्कान भियेवन चलपाक 
सुरवात केली. तो आमचे फाटल्यान येवन 
म्हणूंक लागलो, 

“भियेवं नाका तूं. तुमच्या अग्रहारांतले 
लोक तुका भायर घालतले. पूण आमच्या 
निर्माणकर्त्याचेर तुवें विस्वास दवरलो 
जाल्यार तो तुजी राखण करतलो. म्हजे 
बांगडा इगर्जेत यो. थंय तुका आसरो 
दितात.' 

यमुनक्का खंयतरी ताचे बांगडा वता 
काय कितें अशें चिंतून म्हजे त्राण गेलें. 
पूण यमुनक्कान त्या खाडाच्या मनशा वटेन 
भंयान पळयलें आनी पुराय तकलेर पालोब 
सारको घेवन मोन्यानी म्हजे वांगडा चलूंक 
लागली. ताणें परतून एक फावट म्हणलें, 

“तुमच्या फातराच्या देवाचें काळीजय 
फातराचें. पूण आमच्या येशू देवाचेर 
पातयेल्यार तो राखता. हांवें सांगलां तें 
आयक. इगर्जेत यो.” 

यमुनक्का आनी हांव बेगीबेगीन 
चलपाक लागलीं. परबू आनी तो मनीस 
कोंकणींतल्यान उलयत राबिल्ले, तें 
पयसुल्ल्यान आयकूक येतालें. 

परतून घरा वतात म्हण हांव खूब खोशी 

जाल्लों, हुरूप आयिल्लो. यमुनक्का खरशेत 
आनी वेदनेन पिरंगत चलताली. तिचे 
खतेल्ले तांबडे साडयेर रगत दिशिल्ल्यान 
हांव भिलों. “'यमुनक्का तुजे फाटल्यान 
साडयेचेर रगत आसा” म्हणले. यमुनक्का 
कांचवेली आनी सकयल बसली. हांव तिचे 
कुशीक बसलों आनी तिका घट धरली. 
धांपिल्ले दोळे तिणें उगडले. 

“ऊठ यमुनक्का, आमी घरा या.” 
म्हणलें. एक श्वास सोडून तिणें म्हणले, 

'“म्हज्यान जायनारे पुता. तूं चल. 

“तू वांगडा येना तो मेरेन हांव वचूचों 
ना.  हांबें म्हणले. 

“घर आजून कितलें पयस आसा 
मरे. तिणें म्हणले. पयसुल्ल्यान म्हाका 
अग्रहारांतल्या ब्राह्मणां वांगडा शास्त्री आनी 
रंगण्णा येताले ते दिसले. 

“यमुनक्का ते सगळे जाण येतात 
यमुनक्का. आमी सडसडीत वचया 
यमुनक्का. तुका आमच्या घरा घेवन वतां 
यमुनक्का.'' म्हणले हांवें. हांव रडपाक 
लागलों. ती उठली ना. सवकास श्वास घेत 
उलयलीं. 

“आयल्यार येवं रे शाण्या, म्हज्यान 
उठून चलपाक जावचें ना. कोणूय येवन 
पळयल्यार जाता. हांव हांगाच... 

हांव यमुनक्काक हालोवन सांगूंक 
लागलों. म्हाका वचपाक जाय म्हण हट 
धरलो. यमुनक्कान म्हाका वेंगात घेवन 
फाटी वयल्यान हात भोंबडायलो. 

ते सगळे येबन आमचे भोंबतणी राबले. 
म्हाका शास्त्रीन उठयलो. हांबें ताका मारून 

हाताक घांस काडलो. हांव रडपाक लागलों. 
'यमुनक्का, यमुनक्का' म्हणलें. यमुनक्का 
खंयचे खंय नदर लावन कोणावटेनच पळय 
नासतना बशिङ्ली. तिचे दोळे दुकांनीं भरिल्े 
आनी तीं पोल्यांवयल्यान देंबतालीं. 

अप्पा येवन म्हाका घेवन गेलो म्हण 
हांव खूब खोशी जालों. घरा बच्चे वचून 
म्हाका दुसरें जानवें घालून पंचगव्य दिवन 
शुद्ध केलो. अम्मान विचारलें तेन्ना थय 
घडिल्लें तें सगळें हांवे सांगले. “ते पाड 
पडिल्ले बोडकेक गुरवार रावपाक कित्याक 
जाय आशिल्ले ?'' अशें अम्मान म्हणले. 
अम्मा गुरवार जाली ना; यमुनक्कानच 
कित्याक जावप ना? कित्याक हो सगळो 
गोंदळ? अशा सगळ्याचे म्हाका अजाप 
जालें. थोड्या दिसांनी उडुपांनी जितेपणीच 


हज 
अ ) 

यमुनक्काचे श्राद्ध केलें आनी तिका जाती 
भायर घाली अशी खबर आयली. उडुपांनी 
"कितलें बरें काम केलें म्हणून आप्पा 
अम्मा तांची तुस्त तोखणाय करतालीं आनी 
यमुनक्का नीत व्हगडायल्ली अस्तुरी म्हणून 
तिका धिक्कारतालीं. आनी एक दीस उडुपा 
लग्न जातात अशी खबर घेवन अक्षता 
आयल्यो. अप्पा परस जाणटे उडुपा एके 
ल्हान चलये कडेन सव्यार बसून ओंवाळून 
घेतात हें येबजलें आनी हावें 'थूत' म्हणले. 

अप्पान विचारले, अशें कित्याक 
म्हणले रे? 

“यमुनक्का वायट मार्गार गेली जाल्यार 
उडुपांक सबंसार चलोवपाक, रांदून बाडपाक 
एक मनीस नाका? मात काळ इबाडला हें 


खरें'” - अम्मान म्हणले. 
000 


४. !. 

(मूळ हिन्दी कथा : 
मृदुला सिन्हा, 


राज्यपाल, गाय) 


मृदूला सिन्हा (राज्यपाल, गोंय) 
: जल्म : ।942, छपरा, बिहार 
हांगा. कादंबरीकार, कथाकार, 
निबंदकार. निरंतर लेखन, वांगडा 
सामाजिक आनी राजकी मळाचेर 
कार्य. जायते साहित्य प्रकाशीत. 
तेमदीं : ज्यों मेहंदी को रंग, नई 
देवयानी', 'घरवास', 'अतिशय' 
ह्यो कादंबर्‍्यो; ‘आईने के सामने, 
मानवी के नाते, क. ख. ग. हे 
निबंद - संग्रह; तेचबरोबर ' देखन 
में छोटे लगे हे लघुकथा संग्रह 
प्रकाशीत. मात्र देह नहीं है औरत 
हें बहुचर्चित पुस्तक. कादंबरींचेर 
फिल्मां आनी सिरियलांची निर्मिती. 
पांचवां स्तंभ हे हिन्दी म्हयन्याळे 
पत्रिकेची संपादक. 


ज्योती कुंकळकार : जल्म : ।96], 
कथाकार, अनुवादक, सिने-नाट्य 
अभिनेत्री, फिल्म निर्माती. कोंकणी 
तशेंच मराठी भाशेंत लेखन. तीन 
कथासंग्रह, एक कादंबरी, तीन 
अणकाराचीं आनी दोन संपादीत, 
अशी णब पुस्तकां प्रकाशीत. गोय 
सरकारचो यशोदामिनी तशेंच डॉ. टी. 
एम. ए. पै फावंडेशन, मणीपाल ह्या 
पुरस्कारांनी सन्मानीत. संपर्क : डी. 

अणकार : ज्योती कुकळकार 


मिली 


मोगाळ बाय मिली, 

सदांच खुशालभरीत राव. 

आयज तुजो जल्म दीस. आयज पंचवीस वर्सा तुका 
पुराय जातात. पूण तूं म्हजे पसून खूब पयस. विदेशांत 
आसा. आयज तुज्या जल्माच्या वेळेच्यो यादी परतून 
जित्यो जाल्यात. तीन भावां उपरांत जल्मल्लें तूं. तूं गर्भात 
आसले तेन्ना म्हाका व्हडलीशी खोशी जावंक नाशिल्ली, 
हेंवूय तितलेंच खरें. तेन्ना म्हजी पिराय छत्तीस वर्सांची 
आशिल्ली. तुजो तिसरो भाव स वर्सांचो जाल्लो. लजशी 
दिसताली म्हाका. पूण म्हजी लज-दुख्ख आनी तुें 
जल्म घेवपाचो कसलो संबंद? तुका धर्तरेचेर येवपाचेंच 
आशिल्ले. देवान तुजे खातीर म्हजीच कूस थारायिल्ली . 
तुज्या आनी म्हज्यान भाग्यांत तेंच आशिल्लें. हांवें 
निर्शणेची भावना म्हज्या मनांतल्यान पुसून उडयली. 
खोशयेच्या भावनांनी मन भरलें. त्या प्रसन्न मनांत एक 
आस्त किल्लली. म्हाका चली नाशिल्ली. तिसरो चलो 
जाल्लो तेन्ना म्हजे आवयन निर्शणेन म्हणिल्लें, “म्हजे 
चलेयक चली जालें ना. दोग भावां फाटल्यान तिसरी 
भयण आयिल्ली जाल्यार घर पर्जळटलें आशिल्लें.' 

तुज्या जल्मा पयलीं म्हजे आवयची इत्सा पुराय जाली 
ना; आनी तूं आयले तेन्ना ती ह्या संवसारांत नाशिल्ली. 
प्रवीण धा वर्सांचो, तर परिमल स वर्सांचो आशिलो. एक 
दीस दोगांयच्यो गजाली म्हज्या कानार पडल्यो. प्रवीण 
म्हणटालो, “ आमकां एक भयण जायत जाल्यार मज्जा 
जातली न्हय?'' 

न्हय 

म्हजी शेजान्न, श्रीमती तिवारी, 
मुखावयलो आवाठ नियाळीत म्हणटाली, 
“एक चली जावंकच जाय; मागीर तिची 
वरात वतना खुबूच सोबीत दिसतलो हो 
वाठार!” 

म्हज्या घरांत एक चली येवची ही 
सगळ्यांचीच इत्सा. म्हज्या घराच्या 
तळमजल्यार आर. के. बहादूर रावताले. 
तांचो चलो, डॉ. राजीव आपले जिपींत घालून 
म्हाका हॉस्पिटलात व्हरतालो. वाटेंतली 
गाय, बोकडी आनी हेर जनावराच्यो मादयो 
पळोवन म्हाका म्हणूटालो,  ऑण्टी, हांकां 
पळय तूं, यात्रा शुभ जातली. तुका चलीच 
जातली. 

तो छटी पुजेचो दीस आशिल्लो. तिना 
उपरांत फांतोडेर जल्मल्लें तूं. हॉस्पिटलांत. 
म्हजे तकले कडेन उबी रावन तुजी काकी 
आनी प्रभाव आते, नर्स कितें सांगता काय 
म्हण वाट पळयतालीं. “चली जालें!'' 
असें नसींन सांगतकच तुजें आतें खोशयेन 
भुल्लुसलें. ताच्या तोंडांतल्यान अळंग उतरां 
भायर सरलीं. ''भाबी, चली जालें! परबी 
भाभी! 

न्हयेचे देगेर लायिल्ल्या लावड 
स्पिकरांतल्यान एका पदाच्यो वळी 
कानार पडटाल्यो. “ बायना बाटे ला बेटी 
मांगिले...'' माराणाचो गडगड चलिल्लो. 
छटी पुजेचे राती, व्रत धरिल्ल्यांक, 
सूर्य उदेवाची प्रतिक्षा आशिल्ली. म्हजी 
प्रतिक्षा मात सोंपिल्ली, म्हज्या घरांत बाय 

आयिल्लें. , 

म्हजे मन खोशयेन भरिल्लें. 
बाळतपणाच्यो वेदना खंयचे खंय नाच्च 
जाल्ल्यो. म्हगेर चली जाल्लें. कितेंय 
मेळटकच जर आमी उपाट खोशी जातात, तर 
ती गजाल नाशिल्ल्याचे खंतीचो तो परिणाम. 
म्हगेर पयलीं चली जाल्ले जाल्यार, तुका 
तितलेच खोशयेन हांव येबकारचें नाशिल्लें. 
चलो आनी चली - दोगांय आसपाक जाय. 
जागेर चलो आसता ताका चलयेची आस्त 
आसता. चली आशिल्ल्याक चलो जाय 
आसता. 

जागेर एक चलो, एक चली आसता तीं 
म्हणटात, “आतां फॅमिली पुराय जाली!” 

तुजेर नदर पडटकच म्हजी जी मनस्थिती 
जाली ती उतरांनी कशी सांगूं? चद्रकोरी 
प्रमाण तूं व्हड जावंक लागलें. तुजे 
जिणेंतल्या पयल्या रक्षाबंधना वेळार धा 
म्हयन्यांचे आशिल्ले तूं. तुजे भाव उमेदीन 
उचाबळीत जाल्ले. पयले फावट ताची भयण 
तांच्या हाताक राखी बांदतली न्हय...! 
तिगूय भाव न्हावन धूवन, नवेताल्ल कपडे 
घालून वळींत बशिल्ले. परिमलाची खोशी 
ताच्या मुखामळार तिककिताली. पळोवपीय 
उमेदींत आशिल्ले. सुवाळ्याचो दीस तो. 
भावा-भयणीचो सुवाळो. फकत तूंच एकलें 
अशें आशिल्लें जाका ते खोशयेचो अर्थ 
खबर नाशिल्लो. तुका लागूनच तो खीण 
आयिल्लो. पूण तुका ताची जाणविकाय 
नाशिल्ली. एका तबकांत राखी, मिठाय, 
हळद-कुकूम दवरून तें मुखार दवरलें. तुवे 
राखी काडली आनी तोंडांत घाली. परिमल 

किंळचेलो; “ना मिली, तोंडांत घालिनात! 
पुजा करूंक जाय! 

तुज्या हातांत राखी तेंकोबन तिगूय 
भावांनी आपल्या हातांक बांदली. आपलीं 
सोबीत मनगटां पळोबन तिगूय उपाट खोशी 
जाल्ले. तूंय नबोताल्ल विस्तीद आनी 
पांयांक खूळ खूळ करपी पांयजणां घालून 
हांगा थंय नाचतालें. 

अशे तरेन भावांची इत्सा पुराय जाली. 
तूं आयलें आनी घरांतलें वातावरणूच पुराय 
बदल्ले. आयिल्ल्या मनशा कडेन फक्त 
तुजीच तोखणाय चलताली. “मिली अशें 
करता आनी मिली तशे करता...'' तुज्यो 
सगळ्यो गजाली ताकतिकेनूच जाल्यो. तुका 
बेगीन व्हड जावंक जाय आशिल्लेवरी... 
खरें म्हणल्यार ताकतीक आशिल्ली ती 
म्हाका. तुका वाडयतना जातले खोशये 
बांगडाच मनांत विचार येताले - “ आनीक 
कितलो तेप सांबाळटलें हाका? जाए्टें 
जायत चल्ला हांव! हाचे बरप, शिकप, लग्न 
जावपाचें आसा!” 

म्हज्यो भावना तुका कळटाल्यो 
जावंये! ताकाच लागून तुजे सगळे भावां 
परस बेगीनच जालें. तीन म्हयन्यांतूच 
परतप, चवथ्या म्हयन्यार बसप, दांत येवप 
आनी सातव्या म्हयन्यार चलप. आनी 
सामके ल्हान पिरायेर व्हडल्या भावांक 
समजून घेवप! हरशींय चलयां भितर देवान 
खाशेले गूण भरल्यात. तांकां दुसऱ्यांच्यो 
भावना रोखड्योच होलमतात. स वर्साचें 
आशिल्ले तूं. तूं जाल्ले त्याच वर्सा तुजो 
तिसरो भाव दुर्येत पडलो. ल्हव ल्हव ताचें 

चलप - भोंबप, उठप-बसपूय बंद जालें. 
दुसऱ्याच्या आदारानूच ताका सगलें करचे 
पडटालें. ताची सेवा तूंच करतालें. तो तुजो 
आशिल्लो. ह्या दुयेत भुरग्याक लागून हांव 
भितरल्यान पिचून गेल्लें, पूण बयलेचाराक 
कांयच जावंक नाशिल्लेबरी दाखयतालें. 
दुकेस्त रावप त्या भुरग्या खातीरय बरें 
नाशिल्लें. मनांत तुजोय हुस्को आशिल्लो. 
इतल्या आंगवणी उपरांत मेळिल्लें तूं - 
“मिली, तुजें भुरगेपण कित्याक पिसुडचें? 
देखून खुशाल रावपाचो यत्न करताले. 
एक दीस तुवें विचारलें, “माँ, तूं म्हज्या 
इश्टिणीच्या आवयांवरी हांसकुरी कित्याक 
नासता? कसले दुख्ख आसा तुका?'' 

ओंठार हांसो हाडून हावें जाप दिली, 
“खंय गो? हांब तर सदांच हांसत आसता 
मगो?'' मागीर तुवे म्हणलें, जाणा हांव. 
तूं भैयाक लागून दुखी आसा न्हय? हांव 
सांगतां तुका, भैया बरो जातलो. हांव 
शाळेंत प्रेयर म्हणटना देवा केडन सदांच 
मागतां, देवा भैयाक बेगीन बरो कर. तूं 
हुस्को करूनाका, जातलो तो बरो. आतां 
हांस पळोवया.'' 

तुका लागून हांव हांसकुरें रावपाचो यत्न 
करताले. पूण भैया मात बरो जालोच ना. 
तो आमकां सोडून गेलो. तुज्या वांगडा ताणें 
सारिल्लीं इकरा वर्सा दोळ्यां मुखार येतकच 
दिसता, तुवें ताका सगलेंच दिल्लें. मोग, 
सांगात, सेवा आनी मायेचो स्पर्श. हय, 
तुज्या त्या माणकुल्या हातांक मायेचे रंग 
लागिल्ले. ताका तुजो स्पर्श सूख दितालो. 
देखून कुशीक नोकर-चाकर आसतनाय तो 

फकत तुका साद घालतालो... मिली! 
मिली! 

आपलो होमवर्क सोडून तूं ताचेसरीं 
धांबतालें. केन्नाच आयकून आयकूंक 
नाशिल्लेवरी केलें ना तुबें. ताच्या म्हऱ्यांन 
वचून म्हणटालें, “सांग, कितें करू? गणीत, 
हिंदीचो होमवर्क करपाचो आसा. खेळुंकूय 
वचूंक जाय. सांग मरे! मायेमोगाचो संवाद 
रंगतालो तुमचे भितर. सोप्याचेर बशिल्लो 
तुजो भैया जाप दितालो, ' मेजा वयल्या 
पुस्तकाचे पान परतीय मात्शें. 

केन्नाय तो विनयतालो, पांय दुसरे 
दिशेन कर म्हजे!'' ताकतिकेन ताचें 
काम करून तूं अभ्यास करपाक वतालें. 
दर धा मिण्टांनी तो तुका साद घालतालो. 
दुयेस ताच्या जलमा सावनूच ताचे भितर 
आशिल्ले. मात त्या दुर्येसान प्रकट जावापक 
तुज्या जल्मा मेरेन वाट पळयल्ली. 

फकत भैयाच न्हय, म्हजेय एक 
व्हडलें ऑपरेशन जालें. तेन्ना फकत आठ 
वसाँचे आशिल्ले तूं. हास्पिटलांतल्यान 
घरा परततना डॉक्टरान सांगले, ''न्हातना 
बाग घेवंनाका. उदकान भरिल्ली बालदी, 
मग बी उखलूंनाका!'' तुवें तें आयकल्लें. 
मागीर किते पळयतलें - बाथरुमांत म्हाका 
तूं एकल्यान वचुंकूच दिनाशिल्लें. म्हाका 
न्हाबंक घालतालें तूं. आंगार भोंबपी तुज्या 
माणकुल्या हातांची आतांय याद येता. जितो 
जिवो आसा तो स्पर्श, जियेवपाची उमेद 
दिता. ठाम असो स्पर्श. हांब तुजे कडल्यान 
स्पंज करून घेतालें, कपडे घालून, केंस 
वळोवन घेतालें. तशी व्हडली गरजशी 

नाशिल्ली, पूण तुका सवंय जावची. सेवेची 
जाणविकाय जावची देखून...! ते शिवाय 
म्हाका सुखूय मेळटालें. 

एक दीस तूं चितेस्त जावन म्हज्या 
म्हज्यांत आयेलं, “माँ, व्हड जातकच 
म्हाका कितलें काम करचें पडटलें गे? 
रांदप, भुरग्यांक शिकोवप, आयिल्ल्या - 
गेल्ल्यां कडेन खबरो करप, काणयो बरोवप, 
भाशणां करप. देवा सायबा! कशें करतलें 
इतलें सगळें?” 

कोणें तरी विचारलें, “तुजो घोव 
आसतलो मगो, तो कितें करतलो तर ? 

तुवें जाप दिली, “तो पेपर वाचतलो, 
गजाली करतलो, खाड करतलो आनी 
ऑफिसाक बतलो!'' 

सामके ल्हान पिरायेंत तुजे भितर 
आपले जापसालदारकेचें बीं रूजिल्लें. 
संस्कार म्हणटात ते हेच. आपल्या भुरग्यांक 
उपदेश करचो न्हय; जें शिकोवपाचें असता 
तें आपणें करून दाखोवचें अशें हांव 
मानतां. तुजे शाळेंत वचपाक म्हाका सवड 
मेळनाशिल्ली. तूं के. जीं. त शिकतालें. 
एक दीस हांव शाळेंत गेलें जाल्यार तुजी 
शिक्षिका खूब खोशी जाली. सांगपाक 
लागली, ' तुमगेलें चली खूबच संस्कारी. 
केन्ना शिकयतात तुमी ताका?” हावे 
जाप दिली, “ती तुमचीच शिश्या. तुमीच 
शिकयतात आसतली ताका!” 

शिक्षिका उमेदीन उचांबळीत जाली 
आनी म्हाका कबीराच्यो वळी याद जाल्यो. 
गुरू गोविंद दोइ खडे काके लागूं पांव 
बलिहारी गुरू आपनो, गोविंद दियो बताए।' 

भुरग्यांच्या विकासा खातीर आवय - 
बापूय आनी शिक्षका मजगतीं समन्वय 
आनी सद्भाव आसप भोव गरजेचे. हाची 
जाणविकाय आयज आमचे भितर रिगल्या. 
घरांतले आनी शाळेतले संस्कारूच एकेच 
तरेचे आसूंक जाय. दोनूय एकामेकांक पुरक 
कशे. केन्नाय आवय - बापूय आपलीं 
भुरगीं शिकनात म्हण शिक्षक - शिक्षिकांक 
खेंपतना वा ल्हान भुरग्यांच्या मुखार शिक्षक 
- शिक्षिका आवय - बापायक दोश दितना 
म्हज्या कानार पडटा तेन्ना आंगार कांटो 
येता. तेदे पिरायेचे तू आशिल्लें तेन्ना म्हजे 
परस चड़ शिक्षिकेचो भोवमान करताले. 

बरे गूण घेत तूं मुखार शिकत गेलें. 
आमकांय उपाट सूख दिलें. पंचवीस वर्सा 
सरलीं. स्वताक सांबाळपाची, लोकांक 
पारखुपाची शक्त तुजे भितर नाशिल्ली 
जाल्यार, ल्हान पिरायेंतूच ती समजिकाय 
येवंक नाशिल्ली जाल्यार हांव तुका 
विदेशांत शिकपाक बचूंक दिवचें नाशिल्ले. 
तूं विदेशांतूय आमच्या देशांतलें कुटुंबीक 
आनी समाजीक जिणेचो परमळ थंय 
शिंवरतलें म्हण म्हाका खात्री आशिल्ली. 
हेर देशांतल्या विद्यार्थ्याकूय भारतीय कुटूंब 
वेवस्थेचें खाशेलेपण सांगतले म्हणपाचो 
विस्वास आशिल्लो. तूं विदेशांत वचून एक 
वाट, दोन हेतू' पुराय जातात देखूनच तुका 
पयस धाडूनय हांव खोशी जालां. 

आयज, तुज्या जल्माच्या दिसा तूं म्हजे 
कुशीक ना हाचें वायट दिसताच गो. धा 
वर्साचें जाय मेरेन आपल्या जल्माच्या दिसा 
मेणवात पालोवन केक कापपाचो हट्ट तुवें 

केलो, पूण हांवें तुका तसें करूक दिवंक 
ना. तुजो जल्मदीस आमी मनयतालीं. 
तुज्या इश्टांक आपोबन मिठाय वांटूटालीं 
(केकूय आसतालो). दिवो पेटयतालीं, 
पालयनासलीं, ल्हव ल्हव तुज्या इश्टांकूय 
कळपाक लागलें. मेणवात पालयले बगरूय 
वाडदीस मनोवपाक येता. तसोच मनोबपाक 
जाय. आयज तुज्या जल्मदिसा... तुवें 
पंचवीस मेणवाती पेटोबन मागीर पालोबंक 
नात म्हूण खात्री आसा म्हाका. इश्टांनी 
विचारतकच तुवें जाप दिल्या आसतली, 
“आमचे संस्कृतायेंत पेटयिल्लो दिवो 
पालयनात. आमी तर जल्मा पयलींच्याय 
सस्काराचेर विस्वास दवरतात. मागीर 
जियेल्यात त्या वर्सांक कित्याक पालोवप 
तर? दिवो पालोवप म्हळ्यार अपशकून! 

तुज्या चीन, जपान, जर्मनी, अमेरीका 
आनी हेर देशांतल्या इश्टांकय तुजे म्हण्णें 
पटलां आसतलें. संस्कृताय अशीच 
विस्तारीत जायत वता. आमच्या रिती-भाती 
विशींचो अभिमान आमच्या भुरग्यांच्या 
मनांत रोवपाचो आनी ह्या रितीभातींचो खरो 
अर्थ तांकां सागपाची जबाबदारी आमचीच. 
तुजे पिळगेच्या भुरग्यां भितर आमच्यो 
रिती-भाती आनी संस्कारांचो अर्थ समजून 
घेवपाची उमळशीक आसा. ही बरी गजाल. 
देखूनच हजार वर्सांची आमची संस्कृताय 
अक्षय उरल्या. मुखारय उरतली. 

तुज्या जल्मा पयलीं जांकां तूं जाय अशें 
दिसतालें, त्या सगळ्यांची इत्सा तुवें पुराय 
केली. भावांक भयण मेळ्ळी, बापायक 
चली, सोयऱ्या - धायऱ्यांचीय इत्सा 

भागली. आमची शेजान्न श्रीमती तिवारी 
आयज ह्या संवसारांत ना. पूण आमच्या 
वाठारांत तुज्या लग्नाची वरात येवची म्हूण 
ती तूं जावचे पयलींय आंवडेताली. आतां 
तुजे वरातीचो, न्हवर्‍याच्या येवकाराचो वेळ 
आयला. 

चलयांचें लग्न करप, तांकां तांच्या 
मना सारको घोव सोदप हें सोपें न्हय पूण 
खोसदिणे काम. आतां म्हाका कळटा, 


अनन्य 


साबार कारणांक लागून चलो आनी चली 
सारकीं नासतात. चलीच खाशेलें आसता. 
एका खाशेल्या भुरग्याची आवय आसपाची 
खोस जाता म्हाका. अशें भुरगें, जें सूख 
दिता, शांती दिता, ताचो सांगात जीण 
सुखाची करता. 
तुजीच माँ 
(“बिटिया है विशेष” ह्या पुस्तकांतल्यान.) 
000 

(प्रवासवर्णन) 


दत्ता दामोदर नायक : जल्म : 
954, ललीत निबंद लेखक आनी 
प्रवासवर्णनकार. कोंकणी तशेंच 
मराठी, भाशेंत लेखन. 'जाय काय 
जूय?', 'कालीघाट ते करुणाघाट', 
'अरेबियन डेज हीं चर्चीत पुस्तकां. 
केंद्रीय साहित्य अकादेमी पुरस्कारान 
(2006) सन्मानीत. संपर्क : आचार्य 
धर्मानंद कोसंबी मार्ग, पॉ. बॉ. नं. 7, 
कोंब, मडगांव, गोंय 40360!. मो. 
: 9822024]6. 

रभुतो 
दत्ता दामोदर नायक 


अमेरिकेचे व्दितीय दर्शन 


अमेरिका पयले फावटी तुमकां केन्नाच आवडची ना. 
देखून Nobody Should Visit America for first 
९ असें जवाहरलाल नेहरून म्हळां. 

म्हजेय तशेंच जालें. पयले खेपे म्हाका अमेरिका 
आवडली ना. अमेरिकेच्या प्रथमदर्शनी प्रेमांत हांव पडलोच 
ना. 

म्हाका दिसले, हे फुडें आतां अमेरिकेक म्हणटां तें 
बचप ना. युरप कितली सुंदर सोबीत. सौमीक सौंदर्य आनी 
सांस्कृतिक गिरेस्तकाय. अमेरिकेक हातुंतलें कांयच ना. 
कित्याक वचप दुसरे फावट अमेरिकेक? आनी आठ-णव 
वर्सा हांबे अमेरिकेचे तोंड लेगीत पळयलें ना. 

पूण पोरुच्या वर्सा अमेरिकेक गेलो आनी बद्द 6 सप्तकां 
रावलो. 

आनी अमेरिकेचे व्दितीय दर्शन म्हाका आवडले. 
जवाहरलाल नेहरून सांगलां ते शब्दशः खरें थारलें. पयले 
फावट कोणेंच अमेरिकेक वचचें न्हय. 

आमची अमेरिकेची भोवंडी बॉस्टनच्यान सुरू जाली. 
संवसारांतले दोन गांव कांय अप्रुप कारणान जगाच्या 
इतिहासांत अमर जाल्यांत. मीठाच्या सत्याग्रहाक लागून 
दांडी आनी टी पार्टी खातीर बॉस्टन. हय, अमेरिकन 
स्वातंत्र्य युध्दात इंग्लंडच्यान येवपी च्याच्यो पेटयो बॉस्टन 
बंदरात उदकांत वडयल्यो आनी हो प्रसंग बॉस्टन टी पार्टी 
म्हणून इतिहासांत अजरामर जालो. 

बॉस्टनाक म्हजी पुतणयी लक्ष्मी आसता, ती न्युरो 
ऑन्कोलॉजीस्ट. पूण आमी तिगेर रावलीं ना. आमी ताज 

बॉस्टन हॉटेलांत रावलीं. मेकळ्या मळा 
मुखावेलें हें ताज, भारतीय उद्योगसमुहाचे 
सोबीत हॉटेल. 

बॉस्टन हें सुंदर शार, ताचेर एका 
खेडेगांवची सया मारता. बॉस्टन शारांतल्यान 
निवळ नितळ उदकाची न्हय व्हांवता. बॉस्टन 
शार पळोवंक एक टूर म्हणून बस आसता. 
ही एक अप्रूप बस. ही बस तुमकां सगळें 
शार भोवंडावन दाखयता. शारांतली गार्डना, 
चेहसा मार्केट, कृन्सी मार्केट, फ्रीडम ट्रेल, 
पार्क स्ट्रीट चर्च, हें सगलें भोवन पळयतां 
पळयतां तुमी न्हयचे देगेर येता म्हणसर बस 
न्हयंच्या उदकात देवता आनी बोटीभशेन 
न्हयतल्यान तुमकां सैर करता. अर्द वरान 
न्हयच्या उदकातल्यान ही उदकाची बस 
परत रस्त्यार येता. 

बॉस्टनाक आमी जुलै म्हयन्यांत पाबलीं. 
लक्ष्मीन आमकां सांगलें, मुजरत नोव्हेंबरांत 
परत येयात, फोल कलर पळोवबंक मेळटले. 
फोल कलर हो अमेरिकेतलो भोव खेरीत 
असो रंगोत्सव. शिशिर ऋतु सुरू जावचे 
पयली, व्हिंटर सुरू जावन पानगळ लागून 
झाडां, रूख निष्पर्ण जावचे पयलीं झाडांची 
पांचवी चार पानां तांबडी जातात. सगळे 
शार आनी शाराभोबंतणचें रान तांबडेलाल 
जाता, हें दृश्य खरेंच पळोवपा सारकें. 

दुसरे दिसा आमी हार्वड हे विख्यात 
विश्व विद्यालय पळोवंक गेलीं. थंयचे 
विद्यार्थीच आपल्याक पॉकेट मनी मेळचे 
म्हणून तुमका हार्वड युनन्हिर्सिटीचो वॉकींग 
टूर करतात. दर मनशा फाटल्यान ते धा 
डॉलर घेतात. 


अनन्य 


हॉवर्ड विद्यापीठाची स्थापना ।636 वर्सा 
जाली. थंय 2000 विद्यार्थी शिकतात. 
2400 प्राध्यापक तांकां शिकयतात. ह्या 
विद्यापीठाचे 3। लाख विद्यार्थी आज 
जगभर आसात. ह्या विद्यापीठाचो कॅम्प 
आनी ताच्यो हेर शाखो हांचो परिसर मेळून 
5000 एकर जागो व्यापल्या. विद्यापीठाच्या 
ग्रंथालयात 2 कोटी पुस्तकां आसात. 

638 वर्सा जॉन हॉवर्ड हो मरतकीर 
तांचे इत्सापत्र उगडतकीर ताणें आपली अर्दा 
अर्द इस्टेट ह्या विद्यापीठाक दान दिल्ल्याचें 
कळून आयलें. ते उपरांत ह्या विद्यापीठाक 
हार्वड विद्यापीठ अशें नांव दवरलें. 
विद्यापीठाच्या प्रांगणात जॉन हार्वडाचो 
पुतळो आसा. [950 च्या दशकामेरेन हार्वड 
विद्यापीठात चलयांक प्रवेश नाशिल्लो. 
आज मात विद्यापीठात विद्यार्थ्यांमदी 75 
टक्के चलयो आसात. 

बॉस्टनच्यान शिकागो आयलीं. 
शिकागोविशीं म्हजे मनांत वेगळीच प्रतिमा 
आशिल्ली. एका तेंपार हिंसेखातीर, 
दंग्याखातीर, गँग वॉरांखातीर हें शार 
कुप्रसिद्ध आशिल्ले, देखून हें शार म्हेळें, 
अस्ताव्यस्त, बुरशें आसतले अशें म्हाका 


दिशिल्लें. प्रत्यक्षात शिकागोचे दर्शन 
वेगळेच आशिल्ले. 
शिकागो मिशिगन न्हंयचे देगेर बसलां. 


न्हय ज॑य सुरू जाता थंय सर्वपयस अशें 
मिशीगन तळें आसा. ही न्हंय, हें तळे, ह्यो 
वॉटर बॉडीज हाचे खातीर शिकागो शाराक 
खेरीत सोबितकायेची फास्की लाबल्या. 
आमी शिकागो पावली तेन्ना तीनसांज जायत 

आयिल्ली. 

आमी मेरीयेट हॉटेलांत रावलीं. रातचीं 
आमी नेव्ही पीयरार गेलीं. तळ्याचे देगेर 
नेव्ही पीयर आसा. थंय रेस्टॉरंट, तरातरांचे 
खेळ, दुकानां आसात. रातचे, मध्यांतरातचे 
थंय शेकड्यांनी लोक, भोवंडेकार भोंवत 
आसात. 

तळ्यांत रुपवर्ता चान्नें पडिल्लें. हावें 
मळबांत पळयलें. मळबांत पुनवचंद्रीम 
लखलखतालो. ती आषाढ पुनव आशिल्ली. 

दुसरे दिसा आमी शिकागो शारांत 
भोंबलीं. शिकागो शारांत मिलेनियम मायल 
नांवाचो रस्तो आसा. तो शिकागोंतलो 
हाय स्ट्रीट. मिलेनियम पार्क नांवाचें जार्दिन 
आसा. हांगा खूब हिंदी सिनेमाचे शुटींग 
घेतलां. मिलेनियम पार्कांत तरांतरांच्यो 


सॅन फ्रॉन्सिस्कोचो गोल्डन गेट ब्रिज 


69 





सोबीत स्थापत्यकृती आसात. तो 
आयताराचो दीस आशिल्लो. मिलेनियम 
पार्कांत संगीत महोत्सव चलतालो. लोक 
तन्मयतेन आयकताले. धुंदीत नाचताले. 
कोण हातांत बियरचे कॅन घेवन पितालो, 
कोण पिझा खातालो. अमेरिकन लोक, समर 
आशिल्ल्यान सूर्याचे वत एन्जॉय करताले. 
अमेरिका हो मौज मजेचो देश. हांगाचे 
लोक शुक्राराची रात आनी शेनवार, 
आयताराचो वेळ, बायल भुरग्यांसैत मजेंत 
सारतात. हेर पांच दीस मात ते उपाट काम 
करतात. तांकां पांचाक उठून सातांक कामाक 
बचचें पट्टा. घरा पावता म्हणसर आठ-णव 
जातात. घोब-बायल दोगय काम करतात. 
घरांत नोकर चाकर ना. ड्रायव्हर शोफर ना. 

भुरग्यांक पळोवंक कोण ना. आपणेंच रांदप, 
आपणेच कपडे धुवप. आयदनां घांसप, घर 
निवळ करप, सगळो सगळो वावर करूप. 
इतलें आसून खंयच पिरंगण म्हणटा ती ना. 
सदांच हांसते लोक. 

अमेरिका हे उत्साहाचे, उर्जेचे, उब 
चे कारंजे. फाऊंटन हेड ते. एका व्हड 
कारंज्याचो स्रोतच तो. हातुंतल्यान जावपी 
उर्जतल्यान अमेरिकेंत येदें सृजन जाता. मोटो 
सृजनशील देश. कर्तृत्ववान देश. तितलोच 
फोल्गीय देश. 

अमेरिकेची ही विसंगती, हो ताचो 
कॉन्ट्रास्ट म्हाका मोटो अप्रूप दिसता. 

शिकागोंत आमी पिंक पीग नांवाच्या 
रेस्टॉरटात दनपारचे जेवण घेतलें. वेगळेच, 
पूण रुचीक जेवण. मिशीगन न्हयचे देगेर 
एक डेकार पिंक म्हळ्यार गुलाबी कॅनची 
सकयल हैं सान रेस्टॉरंट आसा. आमी बीफ 
स्टीक, रॉस्टेड पॉटेटा आणि सॅलेड घेतलें. 

सांजची मिशीगन न्हय आनी तळ्यांत 
आमी सैर केली. ल्हानशे मोटर बोटीन बसून 
केल्ले हे सैरीक आर्किट कल्चरल क्रूज आशें 
म्हणतात. 

न्हयच्या दोनी देगेर बहुमजली इमारती 
आसात. दरेक इमारत म्हळ्यार आधुनीक 
अमेरिकन वास्तुकलेचो नमुनो. तांतूत सदया 
अमेरिकेच्या राष्ट्राध्यक्ष वेंचणुकेंत उबो 
राविल्लो उद्योगपती डोनाल्ड ट्रम्प हांची 
ट्रम्प टॉवर ही खूबच सोबीत वास्तू आसा. 
हे वास्तुची बुन्याद न्हंयच्या उदकांत घाल्या 
आनी मळबांत इतले वयर हे वास्तुचे मजले 
गेल्या की ते पळयता पळयता तुमच्या 


अनन्य 


माथ्यावयले हेर सकयल पडटा. 

कांय शेंकड्यापयलीं शिकागो शार खंय 
खूब म्हेळें आनी बुरशें आशिल्ले. मिशीगन 
न्हयय कुरूप आनी विद्रुप आशिल्ली. एका 
राती शारांत मोटो उजो लागलो. वाऱ्यान 
तो सगळ्या शारांत पातळूळो. तेन्नाचीं 
घरा लाकडाची आशिल्ल्यान न्हयच्या 
दोनी देगांवयलीं घरां लासून गोबोर जालीं. 
उज्याचो धग इतलो आशिल्लो, मिशीगन 
न्हयचे बोटींनी तेल, पेत्रोल सोडिल्ले 
उदकय पेटलें. कांय रातदीस मिशीगन न्हय 
धगधगतच आशिल्ली. 

पूण शिकागो शाराक लागिल्लो हो उजो 
हें एक वरदान थारलें. ब्लेसिंग इन डिसगायज 
थारलें. फिनिक्स शेबण्याभशेन शिकागो 
शार गोबरांतल्यान जितें जिवे जावन पांखां 
उडयत सोबीत सुंदर असो नबो घोटेंर बांदून 
उबे जालें. हेंच तें आमचें शिकागो शार. 

शिकागो शारच्यान लागींच बहाई 
मंदीर आसा. थय आमी गेलीं. हाबें 
दिल्लीचे कमलाकृती बहाई मंदीर पळयलां. 
बहाई हो सगळ्या धर्माक लागी ओड़पी, 
मानवता धर्माची देख दिवपी असो धर्म. 
बहाई मंदिरात शांत, सुशांत असो मोनेळ 
आशिल्लो. सगळ्या हिंदू देवळांनी आवाज, 
खवदळ आसता. 

3» शांती: शांती: शांती: हें फकत आमी 
प्रार्थनेतच म्हणतात, देवळांनी शांती खंयच 
ना. घांटीची घणघण, भजनां, किर्तनां, 
आरती, पारायणां, सांगता, सुमार ना. 
शिखांचेय तशेच. गुरुद्वारांत होऽऽ बोवाळ. 

पूर्ण बौद्ध विहार घेयात, ख्रिश्‍चन चर्ची 

घेयात. इस्लामी मशिदी घेयात आनी बहाई 
मंदिरा पळयात. प्रशांत शांती, प्रसन्न मोनेळ. 

है शांत, निवांत, नितांत अवस्थेंत 
दिसपट्टे जिणेंत आयिष्ठे, बाविछ्ले आमचें 
मन न्हिवता. ताका थाकाय मेळटा. धर्माचो 
अर्थच तर तो! 

शिकागोच्यान लागींच अभिषेक आनी 
श्योमिता रावतात. इमेंजिना म्हजी भाची. 
आसफ हो तांचो गोड, मस्तो पूत. दुसऱ्या 
दिसा आमी तांच्या गांवांत रावंक गेली. 
रुखानी भरिल्या एका खेडेगांवात तांचो 
सुपुल्लो बंगलो आसा. शोमितान सांगलें 
हांगाय फॉल कलर पळोवपासारको . 

दनपारचो विनोद शेटयाचो एसएमएस 
आयलो. फायच्यान सुनापरान्त बंद जाता. 
कच्च जाले. सुनापरान्त म्हजें भुरगें कशे. 

म्हाका याद जाली. ।986 तली ती 
रात. बी पी एस ग्रावंडा फुडलें सुनापरान्तचे 
ऑफिस. मे म्हयनो. चाफो कुचकुचून 
फुलिलो. सुनापरान्ताचो पयलो अंक 
येबपाची वाट पळयत आमी जगरण करताले. 
दत्तराजबाब, उदयबाब आनी हाव. फांतोड 
जाली. अंक भायर सरले. भुरग्याचो जल्म 
जालो. आमकां खूब खोस जाली. 

आनी-आनी आज! हें किदे जालें! 

त्या दिसा रातचें आमकां शुभदा लवदेन 
जेबपाक आपयिल्ली. तिशेक गोंयकार 
आशिल्ले. थळाबें गोंयचे जेवण. सुगटाचें 
हमण, बांगड्यांची किसमूर, बटाट भाजी, 
पुरयो, सुंगटां घालून केल्लें अळसांद्याचें 
तोणाक, कांद्याचे लोणचें, मणगणें. थंय तोच 
प्रस्न परत परत सगळे म्हाका विचारताले, 

सुनापरान्त किद्याक बंद जालो? सुनापरान्त 
किद्याक बंद जालो? 

अमेरिकेंत ह्या गोयकारांचीं वर्सानवर्सा 
संमेलना भरतात. पूण एक गजाल, हीं 
संमेलना म्हळ्यार एकेक जुवें. गोंयकारांचें 
संमेलन हे फकत नांव. हें फकत गोंयकार 
सारस्वतांचे संमेलन आसता. हेर हिंदू 
जातींतल्या गोंयकारांक आनी ख़िश्चनांक 
ह्या संमेलनाक चुकून लेगीत आपयनात. 
आनी ताका कारणय तशेंच आसा. ह्या 
संमेलनाच्या निमतान अमेरिकावासी 
गोंयकाराच्या चल्या-चलयांच्यो भेटी 
जातात. तांच्यो वळखी जावन लग्नां 
जुळतात. हेर जाती-धर्मांतल्या लोकांक 
आंतरजातीय, आंतरधर्मीय लग्नाचो म्हारू 
चुट्टी दाखोवन किद्याक आपोवचे, ही 
बामणबुद्द हातूंत आसा, हें सांगपाक नाका. 

अमेरिकेतल्या सारस्वत गोंयकारांविशी 
कांय आडवाड सोडले जाल्यार म्हर्जे मत 
व्हडलेशे बरें ना. हे सगळे बुदवंत लोक 
म्हणूनच ते अमेरिकेक पावल्यात. तांणी 
अमेरिकेक येवन गड़गंज पयसो केला. 
देशापासून पयस राविल्यात तांच्या मनांत 
एक अपराधित्वाची भावना तयार जाल्या 
आनी हातुंतल्यान देशाविशीं, धर्माविशीं 
अतिप्रेम तांचेमदी दिश्टी पट्टा. देखून 
फॅसीझमाकडे वचपी राष्ट्रीय स्वंयसेवक 
संघाचो राष्ट्रबाद, मुसलमानांचो विद्रेश 
करपी भाजपाचे राजकारण, मोदीचे 
व्यक्तीकेंद्री हुकूमशाहीकडे वचपी प्रशासन, 
सनातनी धर्मविचार अमेरिकेतल्या गोंयकार 
सारस्वताक खूब आवडटात. 

जन गण मन हें राष्ट्रगीत रवींद्रनाथ 
टागोरान पंचम जॉर्जाक उद्देशून बरयलें. 
नेहरुचें कुटूंब एक मुसलमान. जे तरेन 
मुसलमानाची लोकसंख्या वाडता ते तरेन 
कांय वर्सानी भारतात हिंदु परस मुसलमान 
चड आसतले असली मेंद्धुलाई, ब्रेन 
वॉशिंग जाल्लीं विधांनी चांटे पावलाक 
तांच्या तोंडाक आसतात. 

इतल्या उच्च विद्याविभूषित लोकांची 
मतां इतली दुराग्रही आनी आकसान दुशीत 
हें पळोबन अजाप दिसता. 

अमेरिकेतले गोंयकार सारस्वतच न्हय, 
एकूण अनिवासी भारतीयांचें चित्र हें अशेंच. 

म्हणून हे लोक कोट्यांनी रुपयांची 
देणगी आरएसएस, बीजेपी, मुस्लीम लीग, 
खालिस्तानी असल्या धर्मांध, जातीय 
सामाजिक आनी राजकीय संघटनाक दिवन 
तांकां पोसतात. 

शिकागोच्यान आमी न्यूयॉर्क गेलीं. 
न्यूयॉर्काक मॅनहटन आमी इंटर कॉन्टिनंटल 
हॉटेलांत रावलीं. विदेशांत हांव म्हारग 
जालें तरी बऱ्या हॉटेलांत रावता. हें हॉटेल 
मॅनहेंटनांत आसा. थंयच्यान टायम स्कॅअर 
चलून खूब लागीं. न्यूयॉर्क आमी पांच दीस 
रावलीं. म्हणून खूब फावट थंयच्या टायम 
स्कॅअराक गेलीं. थंयच्या दुकानांनी शॉपिंग 
केलें, रेस्टॉरंटांनी जेवलीं. 


शॉपिंग करप ही एक मजा. How 
Pleasant it is to have money. 


आपल्याकडेन पयशे आसप (आनी जे 
जाय तें घेवपाक, अशें मॅनहटनाच्या टायम 
स्कॅअरांतल्या हाय स्ट्रीटावयल्या मोलांनी 
शॉपिंग करपाक मेळप) ही कितली मजा. 


अशें कोणें तरी म्हळां, ते खूब खरें. 

भारतीय संस्कृती आनी हिंदू धर्म 
आमकां गिरेस्तकायेविशीं, पयशांविशीं, 
सुखांविशी अपराधी करता. सगळे धर्मच 
गरीबीत जल्मले. Al religions were born 
in P०५९।५ अशें म्हणटात. म्हणून सगळ्या 
धर्माची मानसिकता द्रविडी. बौद्ध धर्माची 
मात्शी वेगळी. बौद्ध धर्माक वेपाऱ्यांनी, 
राजांनी आश्रय दिलो. देखून हो धर्म असले 
दळिद्री तत्वज्ञान सांगना. पूण फुडें बौद्ध 
धर्मातल्या महायान पंथांत ध्यान, मुक्ती, 
संन्यासधर्म, निर्वाण हांचें प्रस्थ वाडोबन 
असलींच अवचिन्नपणां केलीं आनी निमाणें 
भारत देशांत तरी बौद्ध धर्माचे थडगें आपणेंच 
खणले. 

सावदां, शेवणीं आनी मनीस हांतूत भेद 
तर होच. मनीस शॉपिंग करता. अमेरिकेचे 
शॉपिंग मॉल कान, नाक, दोळे, जीब आनी 
त्वचा हीं पांचय इंद्रिया सुखायताव. शॉपिंग 
मोलांनी श्रवणीय संगीत आसता. तरातरांच्या 
रंगीबेरंगी बोमड्यांनी, बेगडींनी, बावल्यांनी 
हे मोल नटयल्ले, सजयल्ले आसता. 
हांगा सोबीत वासाचे रूम फ्रेशनर्स घाल्ले 
आसतात. पांयांसकयल गुबगुबीत कारपेट 
आसता. थंड एअरकडीशन कातीक थाकाय 
दिता आनी जिबेचे चोंचले भागोबपाक 
सगळ्यांत वयल्या मजल्यार जाय जाय 
ते तरेच्या जेवणांचीं रेस्टॉरंटां आशिल्लो 
फूड मोल आसता. ते भायर सिनेमाचे 
मल्टीफ्लेक्स, भुरम्यांचे खेळ, पाळणाघर 
ही सगळी वेवस्था आसता. एकेक मोल 
म्हणल्यार सुपुल्ले शारच आसता. 

अमेरिकेचे दुसरे वैशिश्ट्य म्हळ्यार ह्या 
देशान संवसाराक जगप्रसिद्ध अशे ब्रॅडस 
दिले. कोकाकोला, पेप्सी, मॅकडोनाल्ड, 
डॉमिनोज पिझा, केएफसी, पिझा हट, 
फोर्ड, शेवरलेट, हार्ले डेविडसन, अँपल, 
मायक्रोसॉफ्ट, गुगल क्राफ्ट, स्नीकर्स, मँगो, 
डिझल, श्री एम, पोस्ट इट, मार्स, डॅनियल, 
इंटेल, आयबीएम वॉल मॉटस, फेसबुक 
अशे कितलेशेच. 

ब्रॅड आशिल्लो माल दर्जेदार आसता. 
तसोच म्हारग आसता. कांय फावटी 
ब्रॅ्डच्या नांवान कपन्यो चडच पयशे काडून 
गिरायकाक फटयतात, ना अशें ना. 

म्हणून काय वर्सा आदी अमेरिकेत 
एकट्यान ब्रॅण्डाआड एक मोहीम सुरी केली. 
ताणे नो ब्रँड नांवाचे शर्ट विकपाक सुरू 
केले. हे शर्ट खूब लोकप्रिय जाले आनी फुडें 
नो ब्रॅण्ड' होच एक ब्रॅण्ड जालो. 

टायम स्केअर हो एक विस्तृत चौक. 
प्लॉजा. ताचे भोबंतणी दुकाना. मॉलां. 
रेस्टॉरंट्स. टायम्‌स स्कॅअरांत दीसभर, 
सांजचे, रातचे म्युजिक फेस्टीवल्स 
आसता. आर्टिस्ट पेंटीगूस, करतात. कोण 
तुमचे स्कॅच काडून दितात. कोण जादुचे 
प्रयोग करता, भुरग्यांचे मनोरंजन करता. 
मॅनहटनांतले दुसरे अप्रूप म्हळ्यार थंयचे 
फूड ट्रकस हे फूड ट्रक्स. म्हळ्यार ट्रकार 
उबे केल्ले ल्हान रेस्टॉरंट. थयच ताजे 
जेबण करतात. थंयच उबे रावप, खावप, 
ना जाल्यार टेक होम पार्सल व्हरप. चडशे 
आशियाई म्हळ्यार बांगला देशी, श्रीलंकन, 
पाकिस्तानी ना जाल्यार भारतीय लोक हे 

फूड ट्रक्स चलयतात. तरातरांचे, खूब 
रूचीक, आनी भोव सवाय खाण-जेवण. 
फकत धा डॉलरांत. सुशांता आनी हांव 
जेबण आनी ज्यूस, ना जाल्यार सॉफ्ट ड्रींक्स 
घेतालीं. थयच उबे रावन खावपाक, एक 
खेरीत मजा आसा. कांय वेळा पार्सल हाडून 
हॉटेलांत खातालीं. खूब फावटी आमी फूड 
ट्रकसांचेरूच दनपारचें, रातचें जेवण घेतलें. 

न्यूर्याकाक आमी फॅन्टम ऑफ ऑपेरा, 
हो ऑपेरा पळयलो. फाटले फावटी आमी 
लायन किंग हो फामाद ऑपेरा पळयलो. 
हे फावटीचो ऑपेरा कथात्मक आशिल्लो. 
ऑपेरात नाट्य आसता. संगीत, नाच 
आसता. दिव्याचो झगमगाट आसता. 
लायन किंगा सारक्या ऑपेरात एके तरेची 
सर्कसच आसता. रुपड़ीं घाल्लीं सावदां, 
शेवणीं माचयेर येतात. हांगा माचयी आनी 
सभाघर हो भेद पुसून वता. केन्ना खंयच्यान 
सभा घरांतल्यान पात्रा अवतरतात आनी 
माचयेर येतात तेंच कळना. कांय वेळा तीं 
वाजत गाजत नाचत पुरसांवान येतात. कांय 
फावट दोरयेच्या आदारान ती वयल्यान 
देवतात. सगळोच जादूचे खेळ सो. ऑपेरांत 
खूब ट्रीक सीन्स आसता. मदीच हंवार येता. 
मदीच उजो लागतात. गेर जाता. माचयेर 
डकराळ्यो मारात वाग-शिंव येतात. हती 
येता. विदूषक येता. शोकात्म, सुखात्म, 
शृंगार, वीर, भ॑य, बीभत्स सगळ्या रसांनी 
संप्रकत असो हो ऑपेरा तरनाट्यांकय 
आवड़टा. तसो जाण्ट्या नेण्ट्याकय 
मानवता. ताची तिकेट म्हारग आसता. पूण 
ती पयलीच बूक करची पट्टा. सभाघर 

भरिल्लें आसता. ऑपेरा सोंपता तेन्ना सगले 
नट-नट्यो माचयेर येतात तेन्ना सभाघरांतले 
सगळे लोक उबे रावन ताळ्यांच्या 
कडकडाटात तांकां अभिवादन करतात. 

शिष्टाचार हो अमेरिकन संस्कृतायेचो 
आविभाज्य वांटो. प्लीज, सॉरी आनी 
थँक्स ही उतरां पावला पावलाक तांच्या 
ओंठार आसतात. अमेरिकन मनीस वॉर्म 
शेक हॅण्ड दिता. गालाक गाल लावन चुंबन 
घेता आनी आलिंगन दिवन तुमकां येवकार 
दिता. ताच्या दोळ्यांत सायसाकरेचो हांसो 
आसता. कसलेंच तुसडेपण, मनीसघाणेपण 
नासता. 

हें स्पर्शाचे म्हत्व, हें देहबोलीचे म्हत्व 
आमच्या देशाक, आमचे संस्कृतीक, 
आमच्या कर्मकट्ट्यात धर्माक केन्नाच 
कळ्ळें ना. देखून आमच्या कोट्यावधी 
दलीत भावा-भयणींची सावळी लेगीत ताणें 
भश्ट मानली. 

न्यूयॉर्कचो दलाल स्ट्रीट हो फामाद रस्तो. 
थंय सगळ्यो अर्थीक घडामोडी जातात. थंय 
तो प्रसिद्ध बैल, भांगर-बैल आसा. धातुचो 
धृष्टपुष्ट बैल. वाटाड्या शेअर मार्केटाचो 
निदर्शक म्हणल्यार बैल आनी. मंदीच्या 
मार्केटाचो दृश्यावतार म्हळ्यार वांस्वेल. 
अमेरिकेक हे वांस्वेल दोळ्यांमुखार नाका. 
पूण सद्या या वास्वेलानच अमेरिकन 
अर्थव्यवस्थेक विळखो घाला. राष्ट्राध्यक्ष 
ओबामान फाटल्या 6 वर्सात अर्थवेवस्थेक 
नेट दिवपाक खूब यत्न केल्यात. वहान 
उद्योग आतां वाढला. ल्हवू ल्हवू अमेरिकन 
अर्थवेवस्था सुदारता. 


अनन्य 


अमेरिकेची अर्थीक बुन्याक घटफट 
आसपाची कारणां खूब आसात. एक 
म्हळ्यार भुगोलीक नदरेन हो खूब व्हड 
देश. त्या मानान ताची लोकवस्ती उणें. 
अमेरिकेंत सैमीक साधनबळ उपाट आसा. 
आतां तर शेल गॅसाच्या रुपान ताच्या ऊर्जे 
चो प्रस्न सुटला. सौर ऊर्जेचेर थंय मोट्या 
प्रमाणात संशोधन चालू आसा. अमेरिका 
आता अरब राष्ट्रांचेर पेट्रोल डिझेलाखातीर 
अवलंबून ना. 

अमेरिकेंत संवसारांतले बुदवतांतले 
बुदवंत आनी स्वस्तांतलें स्वस्त अशें मनीस 
बळ आशिया, आफ्रिका, युरप आनी लॅटीन 
अमेरिका ह्या देशांतल्यान मेळटा. 

अमेरिका तंत्रज्ञानाच्या बिज्ञानीक 
संशोधनाच्या फाटीर स्वार जाल्या. देखून 
ताची अर्थीक उदरगत कोणूच आडावंक 
शकना. अँपल, युगल, मायक्रोसॉफ्ट, ह्या 
कंपन्यांची पत संवसारांतल्या काय देशांतले 
पतीपरस चड आसा. 

अमेरिकेंत चंद्राचे हें उजळ प्रज्वलीत 
रूप. पूण अमेरिकेचे काळें, म्हेळे, बुरशें 
रुपय आसा. अमेरिकेतल्या काळ्या, निग्रो 
लोकांची समाजीक, अर्थीक स्थिती अजून 
खूब वायट आसा. बराक ओबामाच्या रुपान 
ह्या समाजांतलो एक तरनाटो राष्ट्राध्यक्ष 
जावंक पावलो. पूण साबार समाज वयर 
सरूक ना. भारतातले दलीत भाव तरी 
खूब वयर पावल्यात. निग्रो तरनाटे वेंसनांत 
सांपडल्यात. ते शाळा, कॉलेजां सोडून 
बेकार पडून आसात. ते खूब सोरो पितात. 
ड्रग्स घेतात. तांचेकडेन पिस्तोलां आसात. 

_ ते हिंसाचारात, दंगलींत, खुनांनी, चोरयांनी, 
गँगवारान घुस्पतात. कादयेंत पडतात. 

अमेरिकेंत Allismatie Act0 म्हळ्यार 
एके तरेच्या राखीव सुवातीचें धोरण आसूंनय 
थंयच्या काळ्या निग्रो समाजाचो पावंडो 
सुदारुक पावूंक ना. 

अमेरिकेक कोणाकय पिस्तोल घेवक 
मेळटा. देखून शाळेतले भुरगे देखून 
पिस्तोलां घेतात. आपल्या इश्टाक फारान 
मारतात. अमेरिकेतली आर्मा, पिस्तोलां 
करपी उद्योगाची लॉबी खूब सशक्त, स्ट्राँग 
आसा. रिपब्लीक पक्ष तांकां तेंको दिता. 
देखून आर्मा मेकळेपणान घेवपाचेर अजून 
बंदी येवक ना. 

अमेरिकेचे परराष्ट्रीय धोरण सामकें 
एकांगी, एकतर्फी, साम्राज्यवादी ते सदांच 
भारतविरोधी आनी पाकिस्तान धार्जिणे. 

अमेरिकेन नाका आसतना इराकाक 
सैन्य धाडले. सद्दाम हुसेन कसोय आसू, 
तो निधर्मी आशिल्लो. तो हुकूमशहा आसू, 
पूण तो थयच्या धर्मांध संघटनाक तोंड 
वयर काडूंक दिना आशिल्लो. इराकांत 
रासायनीक अस्त्रां आसा अशा दुबावान 
अमेरिकेन इराकाचेर घुरी घाली, सद्दामाक 
मारून वड़यलो. प्रत्यक्षात एकय रासायनीक 
अस्त्र आनी शस्त्र मेळे ना. अमेरिकन 
सैनिक मेले तशे दशांतले वातावरण तापले. 
चड़ दीस इराकाक सैन्य दवरप अमेरिकेक 
शक्य नाशिल्ले. अमेरिकेन इराकच्यान सैन 
काडले, तशे धर्मांध शक्तींनी तोंड वयर 
काडलो. हातुंतल्यान इसिससारको भस्मासूर 
जालो. अफगाणिस्तानाकय अमेरिकेन तीच 

घोडचूक केली. तातुंतल्यानच फुडे अल 
कायदा आनी ओसामा बिन लादेन हाचे 
राकेस उबे जाले. तांणी अमेरिकेच्या माथ्यार 
हात दवरले. 

अमेरिकेचोच व्हिसा घेतिल्ल्या कांय 
मुसलमान तरनाट्यांनी अमेरिकन विमानतळा 
बयल्यान चार विमानांचे अपहरण केले. दोन 
विमानां वर्ल्ड ट्रेड सेंटर टॉवराचेर व्हरून ते 
दोनय टॉवर्स वडयले. एक विमान पॅटागोन 
ह्या अमेरिकेच्या लष्करी कचेरीचेर हल्ला 
करता करता पडले आनी चवथे थारायल्लो 
हल्लो करचो पयलींच दुसरेचकडेन पडले. 
जगभर अमेरिकेची नाचक्की जाली. 

मागीर मात अमेरिकेन आपले बेल्ट 
टायट केले. नायन इलेवन उपरांत अमेरिकेन 
आपले भुंयेत दुसरो आतंकवादी हल्लो 
जावक दिलो ना. अमेरिकन हेर खातें, 
लष्कर सारखे दक्ष रावले. 

अमेरिकेची निमणें बुर॒शें रुप म्हळ्यार 
विचाराच्या तत्वज्ञानाच्या मळार 
उदारमतवादाचो उद्घोष करपी हो देश 
धर्मीक पुनरूत्थानवादी म्हळ्यार Religious 
fundamentalist जाला. हांगाची 
कॅथोलिक चर्च गर्भपाताक विरोध करता, 
स्टँम सेलाच्या संशोधनाक विरोध करता. 
चार्लस डार्विनाची उत्क्रांतीची संकल्पना 
तांका मान्य ना. इटलिजन्स थियरी नांवाची 
एक तथाकथित बुदवत संकल्पना तांणी 
मांडल्या. तांचे मांडणेप्रमाण विश्वाची 
निर्मणी, मनशाची निर्मणी ही ईश्वरान तांच्या 
खूप व्हड अशा बुदवंतकायेंतल्यान केल्या. 
तांकां उत्क्रातीचो सिद्धांत मान्य ना. तांका 

बिग बॅगची थियरी मान्य ना. अर्द कॅथोलिक 
शाळांनी ही इंटेलिजस्ट थियरी शिकयतात. 
अमेरिकन सरकार कुड्डे, मोने, भेड्डे अशे हें 
सगळें पळयता. आयकलां आनी ओग्गी 
बसला. 

णव अकराच्या आतंकवादा उपरांत 
अमेरिकेंत मुसलमानाविशी आकांताचो 
विद्वेष पातळळा. मुळांत ख्रिश्‍चन आनी 
मुस्लीम धर्म हे एकाच रूखाच्यो दोन 
खांदयो. बायबलाची ओल्ड टेस्टामेंट दोनय 
धर्म मानता. पूण फुडें मात दोनय धर्मामदी 
सोरपा-मुंगसाचे झगडें सुरू जालें. युरपांत 
धर्मयुद्धा, क्रुसेडर्स जालीं. णव अकरा उपरांत 
जॉर्ज बुश टीव्ही वयल्या भाषणांत उलोवन 
गेलो. 'बू बील स्टार्ट क्रुसेडर्स' मागीर ताची 
घोड चूक लक्षांत येवन फुडल्या वितरणांत 
हैं वाक्य ताच्या तोंडांतल्यान गाळळें. 

डोनाल्ड ट्रम्पस तर अमेरिकेंत 
मुसलमानाक प्रवेश दिवचो न्हय, आशिल्ल्या 
मुसलमानाक धांवडावप असली आर एस. 
एसाक सोबपासारकी भास उलयता. 

येदो व्हडलो सुदारिल्लो बुदवंत देश 
हो, ताचें हें दुसरें रूप ताका पळोवन मन 
अस्वस्थ जाता. 

वर्ल्ड टॉवर जंय आशिल्ले थंय आतां 
वर्ल्ड टॉवरांत ज्या लोकांक मरण आयले 
ताजें यादस्तीक केलां. हे सुवातीक ग्राबंड 
झिरो म्हणतात. एके सरते आमोरेर आमी 
ग्रावंड झिरोचे तें यादस्तीक पळयलें आनी 
मन सुन्न जालें. न्यूयॉर्काक हेल्स कीचन 
नांवाची एक सुवात आसा. तिका हे 
विचित्र नांव किद्याक पडलें कळळें ना. थंय 


वचपाचीय संद मेळळी ना. 

न्यूयॉर्क शाराच्या मध्यवर्ती वाठारांत 
843 एकराचे सेंट्रल पार्क आसा. तरातरांच्या 
रूखावळींनी, फुल झाडां, फळ झाडांनी ते 
भरून वत्ता. थंय सुपुल्ली तळीं आसात, 
कृत्रिम न्हय आसा. तातुंतल्या सैर करूक 
व्हडी आसात. शुंगारी युगुलां, ल्हान भुरगीं, 
जाण्टे लोक सकाळ सांज सेंट्रल पार्कात 
मनसोक्त भोंबतात. वसंत ऋतूत सेंटल 
पार्कातल्या फुलझाडांक चंवर येता. तो 
फुलाचो वसंतोत्सव आसता. मागीर फॉल 
कलर उपरांत शी. हिमवर्षाव, पानगळ 
निष्पर्ण रूख. सेंट्रल पार्काचे वेगळें रूप 
गोठिल्ल्ली तळीं, न्हंयो, झेलांत धवेफुल्ल 
जाल्ले रूख... 

न्यूयॉर्क भारतीय दूतवासांचो चीफ 
कॉन्सुलर लेखक आनी म्हजो इश्ट ज्ञानेश्‍वर 
मुळे मेळळो. ताचेकडेन वरभर खबरो 
मारल्यो. 

रातचे दुसरो इश्ट राजीव खन्ना आनी 
ताची चीनी बायल विवियन हांणी आमकां 
एका इटालियन रेस्टॉरंटात जेवण दिले. 
उंची फ्रेंच व्हायट वायन, क्रिस्प., थीन 
क्रस्ट बार्वेक्य चीकन पीझा, व्हायट चीझ 
पेने सोसाचो ऑलीव्ह प्रॉन्स, एक्सोटीव्ह 
व्हेजेटेबल्स घाल्लो पास्ता, रुचीक लासांजे 
अशें खूब सुग्रास सुरबूस इटालियन जेवण. 
ताचो आमी घोस्तान आस्वाद घेतलो. 

दुसरे दिसा आमी परत शॉपिंग केलें. 
६a। नांवाचो एक स्टोअर रूम रेस्टॉरंट 
आसा. थंय इटली देशांतले सगळें मेळटा. 
इटलींतलीं फळा, चीज, जॅम, पास्ता, 

नूडल्स तें भायर खासा इटालियन जेवण 
दिवपी रेस्टॉरंट आनी सगळे स्टॉरांत आनी 
रेस्टॉरंटात इटलियन अेंबियन्स, जशे काय 
दिसता आमी इटलीकच आसा. नांवय 
सोबीत 8४. 

न्यूर्याक शार म्युझियमाखातीर फामाद. 
आमी मेट्रोपॉलीटन म्युझियम पळयलो. 
थंय साल्वादोर दालीची पेन्टीग्स आसात. 
साल्वादोर दालीची चित्रां हें चित्रकलेतले 
एक खेरीत दालन. ताणे Sus-relaistic 
म्हळ्यार अती वास्तववादी चित्रां काडली. 
आपल्या चित्रांत ताणें सपनांचे अद्भूत जग 
हाडलें. 

वॉल्ट डिस्ने साल्वादोर दालीकडेन 
कलात्मक भागीदारी करून वेगळे तरेचे 
डिस्ने लॅन्ड करूंक सोदतालो. पूण तांचो 
यत्न फळादीक जालो ना. 

कलेच्या मेट्रोपोलिटन म्युझियम वाल्याचे 
घोषवाक्य म्हळ्यार जीण आनी कला एका 
दुसऱ्याकडेन चोर पुलीसाचो ।+।५९।\ S९९ 
खेळ खेळटात. तांच्या संवादातल्यान श्रेश्ठ 
कलाकृतीची निर्मणी जाता. 

कलेक खूब रुपडीं आसात. खूब 
आयाम, परिमाणा आसतात. कलेकडेन 
वचपाचे कित्येक मार्ग, उपमार्ग आसतात. 
ह्या म्युझियमांत छायाचित्रणाचे म्हळ्यार 
फोट्यांचे दालन आसा. तांतूत पोरन्या 
ब्लॅक अण्ड व्हायट फोट्यांचे दालन 
पळोवपासारकें. दरेक फोटो म्हळ्यार एकेक 
गोठिल्ली याद आसता. गोठिल्लो खीण 
आसता. कृष्णधवल फोट्यांत त्या खिणांचे 
सेंद्रीयपण जिते उरता. रंगीत फोट्यांत तें 

थोडे बेगडी, नाटकी, कृतीमशें दिसता. 

न्यूयॉर्काक आनीक एक म्युझियम 
पळयलो. ताचे नाव '8०५४' पुराय 
शरीरासंबंदान हो म्युझियम अफलातून, 
अभ्यासपूर्ण, तकली भेरवपी, खूप माहितीपूर्ण 
असो हो म्युझियम पळोवंक उणेंच दोन तीन 
बरां लागतात. ह्या म्युझियमांत शरीराच्या 
वेगवेगळ्या अवयवाची चित्रां, तक्ते, 
ओडियो, व्हिज्युअल फिल्मां आसात. 
हो म्युझियम पळोवन भायर येतकर तुमी 
गिन्यान गिरेस्त जातात. 

न्यूयॉर्कच्यान भायर सरचे पयली 
थंयच्या बंदरांतल्या जुंव्यार आशिल्लो 
स्वातत्देवीचो पुतळो पळोवबंकच जाय. 
ह्या जुव्यार मोटरबोटीन वचचें पट्टा. हातांत 
धगधगीत मशाल घेतिल्ली ही स्वातंत्रदेवी 
स्वातंत्र्याचो -दृश्यावतार! ।5 फूट उंचायेचो 
हो लोखणाचो तांब्याचो पत्रो दसयल्लो 
पुतळो 866 वर्सा हांगा हाडून बसयल्लो . 
फ्रेंच विचारवंत एडवर्ड लेबले हाणें ह्या 
पुतळ्याची संकल्पना केली आणि फ्रेंच 
शिल्पकार फ्रेडरीक ऑगस्टे बार्तोहडी 
हाणें ।0 वर्सा खपून हो कलात्मक पुतळो 
तयार केलो. आनी फ्रान्स सरकारान फ्रान्स 
अमेरिका मैत्रीची याद म्हणून अमेरिकेक तो 
भेट दिलो. 

न्यूयॉर्क शार हडसन न्हंयचे देगेर वसलां. 
खूब पावस पडल्यार न्यूयॉर्कात हुंबार येता. 
उपाट शीं पडून झेल पडल्यार न्यूयॉर्क शार 
गोठता. रस्त्यार तीन चार फूट झेल पट्टा. 
व्हांवतेशार कांय काळाखातीर थांबता. 

हेच हडसन न्हंयंत कांय वर्सा आदी एका 

विमानाचे क्रॅश लॅडींग करचें पडले. सुदैवान 
सगळे प्रवासी वांचले. 

्यूयॉर्काक युनायटेड नेशनाची बिल्डींग 
आसा. ताचे मुखार जगांतल्या सगळ्या 
देशांचे झेंडे लायल्यात. ते दृश्य खरेंच 
पळोवपासारके. 

न्यूयॉर्काक खूब पळोवपासारकें. चायना 
टाबन, लीटल इटली, सोहो, इलीस 
आयलंड, ब्रुकलीन ब्रीज, ट्रिबेका, ग्रीनवीज 
व्हीलेज, चेहसा, थिएटर डिस्ट्रीक्ट, 
रॉकफेलर सेंटर, सेंट पेट्रीक कॅथेडूल सगळे 
पळोवंक गेल्यार एक म्हयनो पावचो ना. 

पूण फीफथ एव्हन्यू वचूंकच जाय. हो 
रस्तो म्हळ्यार न्यूयॉर्कचो हाय स्ट्रीट, सगळीं 
म्हारग वस्तींचा दुकानां थय आसात. तातूंत 
बरीं बरी पुस्तकांची दुकानां आसात. बार्नस 
अँण्ड नोबल्स हें म्हजे आवडीचे पुस्तकांचे 
दुकान. थंय हांव आदेसभर आशिल्लो. 
खंयच मेळनात असली मानसशास्त्र, 
तत्वज्ञान, गणित ह्या विषयावयलीं पुस्तकां 
हांवे थय घेतलीं. 

हांव गणिताचो पदवीधर, ग्रॅज्युएट 
जावन 4 वर्सा जालीं. हांबें अजून गणिताचो 
अभ्यास चालूच दवरला. दुसरो गणिताची 
गोडी आशिल्ली कोंकणी लेखक म्हळ्यार 
मुकेळ थळी. तो तर गणितज्ञच. 

न्यूयॉ्काचे आनीक एक वैशिश्ट्य 
म्हळ्यार थयची ग्रंथालयां. अमेरिका 
ग्रंथालयं, म्युझियम्स, संशोधन केंद्रा हाचेर 
उपाट पयसो मोडटा हाचे कवतूक करता 
तितले थोड़े. 


न्यूयार्काक अलविदा करतना वायट 


अनन्य 


दिसता. न्यूयॉर्क वता वता तुमच्योच वांटो 
जावन तुमका सांगता, यो, परत यो. हांव 
वाट पळयतां. 

न्यूयॉर्कच्यान न्यूजर्सी आमी टेंक्सीन 
गेली. हडसन न्हंयचे पलतड न्यूजर्सी शार 
आसा. थंय खूब भारतीय रावतात. म्हजी 
पुतणयी सरीता थंय रावता. तिचें लग्न सचिन 
मित्तल ह्या दिल्लीच्या पंजाबी चल्याकडेन 
जालां. आमच्याय विस्तारीत नायक 
कुटुंबान आतां पंजाब सिंध गुजरात मराठा, 
द्रविड उत्कल वंग' असो पुराय भारतभर 
आंतरप्रांतीय लग्नां केल्यांत. सरीतागेर 
आमी दनपारचें जेवण घेतलें. थंयच म्हजो 
बापोलभाव सुरेंद्र आनी ताची बायल उषा, 
म्हळ्यार सरिताची आवय-बापूय गाडी 
घेवन आयिल्लीं. तीं फिडाहेडफीयाच्या 
लागींच एका गांवांत रावतात. ताचे 
सांगातान आमी सांजची तांगेर गेली. एका 
ल्हानशा गांवात रूखावळींनी भरिल्ल्या 
रानाचे देगेर सुरेद्राचो सुपुल्लो बंगलो आसा. 
तिनसांजचें बंगल्याच्या देकार बसून आमी 
ड्रींक्स घेतलें. सुरेंद्र रादपाक जाणा. ताणें 
व्हडल्यो खांपी हाडिल्यो. त्यो इटेलियन 
तरेन रांदिल्यो. उषाभाभीन चिकन, पुलाव 
केल्लो. मध्यानरात मेरेन आमी खबर्‍्यो 
करीत बसलीं. 

सुरेंद्र 967 त अमेरिकेक आयलो. 
म्हळ्यार लागींलागीं 50 बर्सा जालीं. हांवें 
सुरेंद्राक म्हळे, 'सुरेंद्रभाई, तू तुज्यो यादी 
इंग्लीशींत बरोवन किद्याक काडीना? तुजी 
जीण आनी तिका समातर अमेरिका कशी 
बदलत गेली ताची काणी. तुवें अमेरिकेतल्या 

राष्ट्राध्यक्षांच्यो उणेंत उणें 2 तरी वेंचणुको 
पळयल्यात. जे. एफ. केनेडीचो खून, 
अमेरिकेचे अपोलो ।] चें चंद्रावतरण, 
9/ उपरांत अमेरिकेत जाल्लो हाहाकार, 
सिलीकॉन व्हॅलीची सुरवात आनी विकास, 
डॉट कॉमचो बोमाडो, अमेरिकेत हेर 
राष्ट्रांचे) घाल्यो घुरयो, हांगाचे हुंवार, 
हिमवर्षाव, रानउजे, महावादळां, हें सगळें 
बरोवन काडल्यार तें एखाद्रे कादंबरीभशेन 
रंजक जातलें. सुरेंद्रभाई मुमुरख्यांनी हांसलो . 
खरेंच, हे सगळे अमेरिकेतले गोंयकार, 
माधवभाऊ, अरुण, अभिषेक, बिंदीया, 
बॉबी, सरिता, लक्ष्मी, संतोष आणि भारती 
हेळेकार हांणी सगळ्यांनी आपल्यो यादी, 
आपले अणभव बरयले जाल्यार ताचे 
काय बरें पुस्तक जातलें! ताचो कोंकणी 
अणकारक करू येता! 

दुसरे दिसा सुरेंद्रभाई आमकां 
फिडाडोल्फिया घेवन गेलो. फिडाडोल्फियो 
हें अमेरिकेतले इतिहासिक शार. हांगा 
अमेरिकन स्वातंत्र्याची झेंडो पयली उबारलो. 
ह्या शारांत इंडेपडेन्स नॅशनल पार्क आसा. 
तातूंतर इंडेपेन्डस हॉलाची वास्तू आसा. 
हांगाच 4 जुलै 776 वर्सा अमेरिकेन 
ब्रिटीशाआडची सत्ता झुगारुन आपूण स्वतंत्र 
राष्ट्र जालां हें जाहीर केले. 

ताचे मुखार लिबर्टी बेल नांवाची 
मोटी लोखणाची घंटा आसा. ही घंटा 
म्हळ्यार समतेचे प्रतिक. अमेरिकेन वंशवाद 


सोपयल्याचे, काळो गोरो हांचेमदले 
समानतेचे प्रतिक. 
बेंजामिन फ्रेंकलिन हो विचारवंत 

आनी शास्त्रज्ञ आनी थोमस जॅफरसन हो 
अमेरिकेचो राष्ट्राध्यक्ष हांची फिडाडेल्फिया 
ही जल्मभूंय आनी कर्मभूंय. ह्या दोगांयचीय 
यादस्तिकां शारांत आसात. 

फिडाडेल्फिया आमी आर्ट म्युझियम 
पडयलो. थंय पिकासो, व्हॅनगो, लिओनार्ड 
व्हिन्सी, मायकेल एंजलो, राफायल 
हांची चित्रां, शिल्पकृती आनी कलाकृती 
पळोवपाची संद मेळी. 

दुसरे दिसा सुरेंद्रभाईन आमकां व्हेली 
फोर्ज भोवंडावन दाखयलें हांगाच जॉर्ज 
वॉशिंग्टनान फकत 2000 सैनिकाक घेवन 
बलाढ्य ब्रिटीश साम्राज्याक हारायले. 
व्हॅली फॉजीत वॉशिंग्टन रावताली, ती 
ल्हानशी कॉटेजय आमी पळयली. 

परततना गुरुदास दुकळ्ल्याल्या 
जांवयाच्या घरा आमी गेलीं. थंय गुरुदास 
मेळळो. गुरुदासाकडेन गजाली केल्यो आनी 
तीनसांजा परत आयलीं. 

ते उपरातचो आमचो थांबो म्हळ्यार 
वॉशिंग्टन. अमेरिकेचे राजपाटण. हिऱ्याच्या 
आकाराचे हें शार ताका जॉर्ज वॉशिंग्टनाच्या 
नावान वळखतात. थंयच्या कपिटोल हिल 
हे ल्हानशे दोंगुल्लेर अमेरिकन पार्लमेंट आनी 
सगळ्यो सरकारी कचेज्यो आसात. लागींच 
व्हायर हाऊस ही अमेरिकेचो राष्ट्राध्यक्ष 
रावता ती नांवाप्रमाणच धवीफुल्ले अशी 
प्रमाणबद् अशी सुबक वास्तु. 

वॉशिंग्टनचे खेरीतपण म्हळ्यार थंयचे 
म्युझियम्स. ज्या रस्त्याचेर हारीन हे म्युझियम 
आसात त्या रस्त्याक म्युझियम मायल 
म्हणतात. थंय नॅचरल हिस्टरी, आफ्रिकन 

आर्ट, एअर अण्ड स्पेअर्स, म्युझिअम 
ऑफ अमेरिकन हिस्टरी अशे कितलेशेच 
म्युझियम्स आसात. 

सुरेंद्रभाईन सांगिल्ले - सगळे म्युझियम्स 
पळोवंक गेल्यार दीस पावचो ना. आमी तर 
बॉशिग्टनाक एकच दीस आशिल्ली. फकत 
हॉलॉकॉस्ट म्युझियम पळयत - ताणें 
सांगिल्याप्रमाण आमी त्याच म्युझियमाकडेन 
गेली. 

दुसऱ्या महाघेर्गात हिटलराच्या नाझी 
जर्मनीत ज्यू लोकांचे हॉलॉकास्ट कॅम्पांत जे 
हाल हाल केले तें दाखोवपी हो म्युझियम. 
तो ज्यू लोकांनी आपल्या पयशानी बांदला. 
हो म्युझियम पळयतना आगार काटो येता. 
दोळ्यांत घळघळा दुकां येता. मनीस 
कितलो दुश्ट आनी क्रूर जावू येता तें चिंतून 
तकली भेरेता. 

बॉशिग्टनाकक आसतना म्हाका राम 
मनोहर लोहियाची याद जाली. विरोधी 
पक्षातलो खासादर आसतना लोहिया 
अमेरिकेक आयिल्लो. लोहिया सदांच 
अमेरिकाविरोधी वक्तव्या करपी. ताच्या 
विधानाचो उपमर्द करपी निवेदन अमेरिकन 
परराष्ट्र खात्यान काडले.. फुडे ताचेर 
भारतीय संसदेत खूब बोवाळ जालो आनी 
अमेरिकन परराष्ट्र खात्याक राम मनोहर 
लोहियाक खास चीट बरोवन ताची क्षमा 
मागची पडली. ते चीटेक जाप बरयतना 
लोहियान म्हळे, “माफी मागताच जाल्यार 
न्यूयॉर्क बंदरात ती बायल उबी आसा. तिची 
मागात.'' असो फटकळ लोहिया. 

वॉशिंग्टनच्यान विमानान मियामी 


अनन्य 


गेलीं. मियामी म्हळ्यार फ्लोरिडा स्टेटांत. 
अमेरिकेच्या दक्षिणेक थय म्हजी भाची 
बिंदीया, ताचो घोव गौरव आनी ताची भुरगी 
खुशी आनी मानव रावतात. तीं आमकां 
येवकार दिवंक एअर पोर्टार आयली. 

बिंदीयाचे घर भूमितीचे सगळे नेम पाळून 
बांदिले. ते घर श्रोमवस्त्रावृत्ता. ताका माळी 
ना. एकाच लेवलार. घराक ल्हान पोरसूं 
आसा. थंय आंबो आसा. समरांत ताका 
हेऽऽ आबे लागतात. 

रातचे वायन घेवन आमी क्लिओपात्रा ह्या 
ग्रीक रेस्टॉरंटांत जेबंक गेली. मागीर गौरवान 
आमकां आर्ट डिस्ट्रीक्ट दाखयलो. थय 
सगळो वाठारभर बण्टीर चित्रा चितारिल्ली. 
जळीं मळीं सोबीत शिल्पाकृती, कारंजी, 
फुलझाडां, संगीत आशिल्लेंच. दुकानां 
रेस्टॉरटा आशिल्लीं. आर्ट डिस्ट्रीकटात 
वर्साक एकदा आर्ट महोत्सव जाता 
हजारांनी लोक येतात. लाखांनी रुपयांची 
उलाढाल जाता. लोक चित्रा, शिल्पां 
विकते घेतात. अमेरिकेक आनी युरपाक 
अशे आर्ट कोनोसर्स आसात. चित्रकारांक, 
शिल्पकारांक तांचो आश्रय मेळटा. 

आयामी सोबीत वेळो आसात. वेळाचेर 
नायटक्लबूस, फायव्ह स्टार हॉटेलां, 
रेस्टॉरंटस्‌, डान्स बार्स आसात. आमी 
मँगो नावाच्या डान्स बारांत गेली. तो एक 
अप्रूप अणभव. कमनीय देहाच्यो रमणीय 
युवती सुंदर नाचाचे प्रदर्शन करतात. तांतूत 
लैंगिकता ना. बीभत्सता ना. आसा ते 
सौदर्य. शृंगार. जण एकल्याची पळोवपाची 
तशी तशी नदर आसूंक जाय. | 

मियायांक खूप गे आनी लेस्बीयन लोक 
आसात. तांकां जाय ती लैंगीक मेकळीक 
अमेरिकेन दिल्या. 

तिस्ला ही वीजेचेर चलपी गाडी 
मियामीच्याच उद्योजकान मार्केटांत हाडली 
आनी वहान उद्योगांत क्रांती केली. 

लॉन टेनिस हो अमेरिकेंतलो लोकप्रिय 
खेळ. न्यूयॉर्कातली ओपन ग्रास टेनिस 
सर्त लंडनाच्या बिम्बलडन सरती इतलीच 
फामाद. सेरेना आनी व्हेनस ह्यो टेनिसांतल्यो 
चॅम्पियन खेळगडी, नियामी शारात रावतात. 

ते रातचे ड्रींक्स घेतना गौरवाकडेन 
एका विशयाचेर वाद जाला. तो विशय 
म्हळ्यार भारतांतल्यो राखीव सुवाती. गौरव 
वेवसायान दोतोर. सगळे दोतोर, इंजिनिअर, 
राखीव सुवातीचेर कोत्र आसतात. हांव 
राखीव सुवातीचो समर्थक. आमचो वाद 
मध्यानरातीमेरेन चल्लो. एक सिंगल माल्ट 
व्हिस्की आमी रिचयली. 

अमेरिकेकय काळ्या लोकांखातीर 
Allismative Action आसा. तेच प्रमाण 
राखीव सुवाती गरजेच्यो हें म्हर्जे म्हणणें. 

गौरवाचे म्हणणें, स्वातंत्र्य मेळून 50 
वर्सा जाली. आतां हें धोरण, बंद करचें. 
आतां फकत मेरीटाचेर प्रवेश दिवचो. मेरीट 
स्टुडंटाचेर अन्याय जाता. 

हावे प्रतिवाद केलो - कॅपिटेशन फी 
म्हळ्यार गिरेस्त लोक लाखांनी रुपया 
दिवन मेडिकल, इंजिनियरींग कॉलेजांनी 
सुवाती घेतात. तेन्ना तुमी कित्याक 
उलयनात मेरीटाची गजाल? ह्यो लेगीत 
गिरेस्तांखातीर दवरिल्यो राखीव सुवाती 

न्हय? एनी सॉफ्टवेअरा खातीर ।ncome 
tax exemption, लघुउद्योगाखातीर 8)056 
exemption हे किदें? हें एके तरेचे राखीव 
धोरणच न्हय? हो हेरांचेर पक्षपात न्हय? 

गौरव निरुत्तर जालो पूण तो बुदवंत. 
ताणें ट्रॅक बदललो, ताणें म्हळे, “दलीत भुरगे 
फुडें बरे दोतोर जावंक पावनात ते टोटो फो 
फो सगळे!” 

हो आमची ब्राह्मणी दृष्टीकोन, सगळी 
बुद्द, बामणांक दिल्या हेरांक बुद्दच ना. 
हेरांची बुद्द ताच्या धोपरांत. 

हांवे म्हळे - तुवें गार्डनराची मल्टीपल 
इटेलिजन्साची संकल्पना वाचूना? ती 
किदें सांगता? दोतोरकी, अभियांत्रिकी ही 
कुशळताय. हांव अशें म्हणन बामणांपरस 
शुद्रांक ती बरी कळत. पयले सर्जन म्हाले, 
हें जाणां मरे तूं गौरव? स्कोचाचो एक 
घुटको मारीत हावे म्हळें. 

“दुसरें अशें, बुदबंत बामणांनी पांच 
हजार वर्सा हो देश चलयलो आनी ह्या 
देशाचें घट्टाण केलें तें किदे ?'” 

गौरव थंड पडलो. 

मियायीच्यान आमी अटलांटा आयली. 
थंय म्हजो काका, माधवभाऊ आनी 
काकी हेमाकाकी आमकां व्हरपाक मुजरत 
विमानतळार आयलीं. ती ला ग्रांज ह्या 
सुपुल्या गांवांत रावतात. हो गांव अटलांटा 
शारापसून वरभर पयस. वतां वतां आमी 
अटलांटा शार पळयलें. हांगा कोकोकोलाचे 
हेड क्वार्टर आसा. कोकोकोला ही दंतकथा 
जाल्या. सांताक्लॉजाक ताचो तांबडो भेस 
कोकोकोलान दिला, हें खूब लोकांक खबर 

ना. पुनवे दिसा कोकोकोला ह्या उतरांचो 
लोगो जगलोकाक दिसचो अशे तरेचें तंत्रज्ञान 
विकसीत करपाक कोकोकोला कंपनीन 
आपल्या जायरात एजन्सीक सांगलां. 
अंटलांटांत काळ्या लोकांची चड वस्ती. 
मार्टीन ल्युथर किंग जमू नायराचो हो गांव. 
]963 त वॉशिग्टन डीसीत केल्ले मार्टीन 
ल्यूथर किंगाचें अजरामर भाशण - तांतुतलीं 


उतरां अशी- 

"| have dream that on one day 
on the red hills of Seorgic, sons 
of formen slaves ands sons of 
formen slave - owners Will be able 
to sit down together at the table of 
brotherhood... | have a dream that 
my four little children will one day will 
live in a nation where they will not be 
judged by colour of their skin but by 
content of their charecter. | have a 
dream! 

मार्टिन ल्यूथर किंग ज्युनियर - 

We shall over come 

We shall over come 

Oh deep in my heart 

| do believe 

that we shall over com same day 


अशा मंत्र्यांची सामर्थ्य आशिल्ल्या 
उतरानी तांणें आपल्या भावा-भयणींच्या 
काळजांतलो आत्मविश्वास 'जागयलो. 
तांच्या मनांतलें भंय पयस करून तांका 
निर्भय केले. भंयमुक्त केले. तांकां उजळ 
माथ्यान सपनां पळोवंक शिकयलें. 

।964 वर्सा, पिरायेच्या 35 व्या वर्सा 
मार्टिन लुथर किंगाक शांततायेचो नोबोल 
पुरस्कार लाभलो आनी 4 एप्रिल 968 
ह्या दिसा टेनेसी शारांत जेम्स अर्ल रे या 
अमेरिकनान ताचो खून केलो. अब्राहम 


अनन्य 


लिंकना उपरांत मार्टिन लूथर किंग ज्युनियरय 
समतेच्या झुजाखातीर हुतात्मो जालो. पूण 
ताची उतरां 50 वर्सा आदींच खरीं थारलीं. 

बराक ओबामाच्या रुपान काळो 
अमेरिकन आफ्रो अमेरिकन राष्ट्राध्यक्ष 
जालो. कपिटल हिलाचे दोंगुल्लेर युनियन 
जेकचो झेंडो ताच्या हातात फडकायतात 
ते पळोवन काळ्या-निग्रो भाव-भयणाच्या 
दोळ्यांत घळघळीत दुकां आयलीं. तीं दुकां 
मार्टीन लुथर किंग ज्युनियराक दिल्लीं आगाँ 
आशिल्ली. 

दनपरां आमी थय रेस्टॉरंटात स्टीम रायस 
आनी रेड थाय करी, विथ प्रॉन्स हाचें जेबण 
घेतलें. थाय जेवण म्हळ्यार नाल्लाचो रोस 
घालून केल्ल्या गोंयच्या जेवणाभशेनच, 
पुणून हांव म्हणीन ताच्याय परस खर्चीक. 
थाय जेवणांत सुंगटाच्या हुमटांत ब्रोकोली 
आनी हेर एकझोटीक भाजयो घालतात. 
ताणें ह्या हुमणाक वेगळो फ्लेवर येता. 
वेगळी रूच येता. 

अटलांटाच्यान ला ग्रांज वतना माधव 
भाऊन आमकां माऊंट इशमोर नॅशनल 
मेमोरियल दाखयलें. हांगा सुमार 625 फूट 
उचायेच्या दोंगरांत ग्रेनायटांत चार अमेरिकन 
फुडाऱ्यांची शिल्पां खोदून काडल्यांत. 
हे चार फुडारी म्हळ्यार जॉर्ज वॉशिंग्टन, 
थॉम्स जेफरसन, थिओडोर रुझवेल्ड आनी 
अब्राहम लिंकन. 

अटलांटा पावता म्हणसर सांजवेळ 
जाल्ली. हेमाकाकीन सामकें गोंयचें जेवण 
केलें. शीत, पापलेटीचें हुमण, बांगड्याची 
किसमूर आनी तळिल्ली कालवां. म्हाका 

कालवां आवडतात. पूण गोंयचीं कालवां 
केदीं इल्लीशीं. ही कालवा केदी? येदींऽऽ 
तळहातायेदी. हेमाकाकीन तीं खोबरेलात 
चर चरीत तळिल्लीं. हांवे हुनहुनीत शीत, 
लसणीची दाट कडी आनी तळिल्ली 
कालवां हाचेरच ताव मारलो. कितलीं 
कालवां खालीं म्हाकाच याद ना. 

ला ग्रांज हो खूब सोबीत गांव. तळ्याचे 
देगेर हो गांव आसा. थय ल्हानशी चर्च 
आसा. हांगा पयलीं टेक्सटायल मिली 
आशिल्यो, आतां बांगलादेशी कपडे येतात. 
ह्यो मिली बंद पडल्यात. हालीच हुंडाय 
कपनीन किया गाडयो करपी कारखानो 
सुरू केला. 

माधवभाऊ, हेमाकाकी तांची धूव 
माधवी, जांवय प्रदीप, नातरां लीली आनी 
प्रेम हीं चार एकराच्या दोन फार्म हावसांत 
लागीं लागीं रावतात. थयच एक तळी आसा. 
तळयेंत जाय तशे नुस्ते गरोबंक मेळटा. 


| स्टॅच्यु ऑफ लिबर्टी. | 

घराचे सरभवतणी रानच आसा म्हळ्यार 
जाता. पोरसांत हेमाकाकीन तरातराची 
फुलझाडां, फुलवाली लायल्यात. त्यो 
फुलून आयिल्यो. घराची वास्तूय सोबीत. 
जाय तशीच. व्हड़य न्हय धाकलीय न्हय. 
हांगा घर बादतना काँक्रीट आनी विदो, 
फातर हांचो चड वापर करीनात. लाकूड, 
ग्लास आनी अल्युमिनियम हांचोय चड़ उपेग 
घरां बांदतना वास्तूशिल्पज्ञ आनी अभियंता 
करतात. ते खातीर घरांत उपाट उजवाड 
आनी वारो खेळटा. हागाच्या घरांक व्हडली 
जनेलां. तांकां क्रेय डोअर्स म्हणटात. घरांत 
मेकळी सुवात खूब आसता. Open Space 
हाकाच॑ Architecture त एक सकल्पना 
आसा. ।९७5 | ०7९. जितल्यो बण्टी उणें 
तितली मेकळी सुवात चड. ही लेस इज 
मोर सकल्पना चित्रांत, साहित्यात वापरू 
येता. चित्रांत 0०९१ 50908 मेकळी सुवात 
आसता. संगीतात पोज घेतात. तातूंत एक 

खेरीत सोबीतकाय आसता. बरपांतूय अशो 
मेकळ्यो सुवाती आसच्यो जंय वाचप्याक 
श्‍वास घेवन मेळचो. सगळे गच्च, किचकट 
नाका. जितले थोडें, तितलें चड बरें हाचें 
सगळ्यांत बेस बरें उदाहरण म्हळ्यार साने 
गुरुजीचे साहित्य. सादी, सोपी, सुबोध 
ओघवती भास. ल्हान ल्हान वाक्यां. खंयय 
वाचपी घुस्पना. ताका मेकळे मेकळे दिसता. 
रवींद्रबाबय अशेच बरयी. 

माधवभाऊगेर आनी, हेमाकाकीगेर पाच 
स दीस निवांत सुसेग घेतलो. खबरो केल्यो. 
पळोवपाचें कायंच नाशिल्लें. अर्दान अर्द 
अमेरिका भोबन पळयल्ली. दनपरां हेमकाकी 
सुग्रास जेवण करताली. रातचो माधवभाऊ 
स्कोच व्हीस्की दितालो. तो स्वता पिना. तो 
नुस्तें खाता. तेय बी फकत सुंगटां, कुल्यो 
आनी कालवा. चिकन, मटण ना. रातचो 
तो चायनीज, थाय, इटालियन, मॅक्सिकन 
रेस्टॉरटात जेबणाक व्हरतालो . 

50 वर्सा आदी माधवभाऊ अमेरिकेक 
आयिल्लो. खूब कश्ट काडून तो कॅन्सर 
सर्जन जाल्लो. तो सकाळीं आपल्या 
स्वताच्या हॉस्पिटलात वता. दिसाक चार 
पाच ऑपरेशनां करता. ताणें गडगंज पयशे 
जोडल्यात. पूण तो पयशे पुनावत दवरना. 
तो पयशे अनंत हस्ते मोडटा. सोयऱ्यांची 
राजेशाही बडदास्त दवरता. सगळे गोंयकार 
माधवभाऊगेर रावन गेल्यात. पर्रीकार लेगीत 
रावन गेला. 

हेमाकाकी उलोवपाक फटकळ. 
पर्२ीकराक तिणे सरळ विचारलें - “आरेऽ 
आमच्या दत्ताच्या फॅक्टरीचेर तूं धाड 


अनन्य 


घालता?? पर्रीकर .ओग्गी. एक उतर ना. 
फुडें परीकरान आपली ही चूक दिलदारपणान 
मान्य केल्या. 

माधवभाऊ स्वभावान खूब कॉमिक. 
आमकां नायक घराबांत हें विनोदाचे आंग 
आसा. देखून हांव स्मशानांतली भाशणां 
बरोबंक शकलो. “म्हजी बारावी' सारको 
विनोदी लेख बरोबन लोकांक पोटभर 
हांसयले. 

माधवभाऊ चाटेपावलाक जोक्स 
सांगता. माधवभाऊ आनी हेमाकाकी मनान 
सरळ, पारदर्शक. अशीं मनशां म्हाका 
आवडटात. तांकां आपल्यागेर सोयरी इश्ट 
आयल्लीं जाय. 

पन्नास बर्साआदींचे पुर्तुगेजा तेंपावयले 
गोंय, आमचे कोंबांतले घर. आमचें शंबर 
जाणांचें एकत्र कुटुंब, आमचें दुकान, 
आपले मणिपालचे वैजकी शिक्षण, 
टेबलटेनीस आनी लॉन टेनीस खेळाच्यो 
यादी, कॉलेजातल्यो गर्ल फ्रेंडस, माधव 
भाऊच्यो फॉसिलायझड यादी. 

ह्या यादीच्या पानगळींत हांव बसतालो. 
त्या काळांत वतालों आनी नॉस्टालजीक 
जातालो. 

मागीर माधवभाऊ मुडांत येवन एक पद 


म्हणटालोः 

‘Those were the days, my friends 
once open a time there was a tavern 
and we used to raise a glass, we 
used to fight and loose la la la la la la 
la la laa la those were the days, my 


friendऽ' माधवभाऊची पिराय 80 परस चड 
पूण तो भलायकेन फीट आसा. दर दिसा 
सांजचो तो पाऊणबर ब्रिस्क वॉक घेता. 

शेनवार-आयतार धुवेवांगडा वा जांवया 
बांगडा मिक्स डबल लॉन टेनीस खेळटा. 
लॉन टेनिसाचो कोर्ट तांच्या घराच्या 
पोरसांतच आसा. जाण्टेपणांत आल्जमेर 
म्हळ्यार विस्मृतीचे दुयेंस जावचें न्हय म्हणून 
कुवाड़ीं सोडोवचीं, सूड़कू सोडोवचे अशें 
माधवभाऊ सांगता. कठीणांतलें कठीण 
सुड़कू तो रोखडोच सोड़यता. 

माधवभाऊ मानसशास्त्र जाणां. 
कॅन्सराचे निदान जातकीर ते पेशंटाक 
सांगप गरजेचे आसता. पूण कशें सांगप 
हो यक्षप्रस्न दोतोरामुखार आसता. कांय 
पेशंट आपल्याक कॅन्सर जाला हें कळटकीर 
घुंबळ येवन पडटात. देखून माधवभाऊ 
दुयेतीक सांगताः 

लुक, देअर इज गुड न्यूज. अन्ड देअर 
इज बॅड न्यूज. विच डू आय टेल यू फर्स्ट ? 

पेशंट बॅड न्यूज पयली सांग म्हणटा तेन्ना 
डॉ. माधव नायक ताका कसलो कॅन्सर 
जाला तें समजावन सांगता. मागीर गुड न्यूज 
किदें ताजी पेशटाक उमळशीक लागता. 

माधवभाऊ सांगताः 

नाऊ, गुड न्यूज इज, यू कॅन रिकवर 
फ्रॉम थिस. 

आतां हें अर्धसत्य आसता. केंन्सराचे 
कांय दुखण्यांतल्यान पेशंट बरे जातात, 
पूण कांय दुखण्यांतल्यान पेशंट वचनात. ते 
कांय दिसांनी मरपाचे आसताले पूण आपूण 
बरो जातलो, आपूण वांचतलो हे आशेर ते 
जगतात. 

असो माधवभाऊ ला ग्रांजचो डॉ. माधव 
नायक. हो गांव ताका देवमनीस मानता. 

दर दुकानांत, दरेका रेस्टॉरंटात हेमाकाकीक 
आनी ताका खेरीत रेश्पेद दितात. 

तीन दिसानी माधवभाऊच्या कितें मनांत 
आयलें कोण जाणो! ताणें म्हळें - दत्ता, 
सुशांता, फाल्या पनामा बीचार या. तीन 
वरांचो प्रवास हांव ड्रायव्हींग करता. थंय 
कडोमिनियमात एक दोन रुमाचो बीच रायड 
फ्लॅट घेबया. दोन दीस रावया मजा करपा. 
माधवभाऊ आनी हेमाकाकीन रातोरात बेत 
केलो. आमी सामान बांदले. दुसरे दिसा 
सकाळी आमी पनामा बीच सिटीत वचपाक 
भायर सरली. वाटेन भिकणाची शेतां लागली 
माधवभाऊन उकडिछ्ली भिकणां घेतलीं तीं 
खात दनपर म्हणसर आमी पनामा बीच 
सीटींत पावलीं. 

दर्याचे वेळेरच हारीनी बहुमजली 
हॉटेला आनी अशे कॉडोमिनिम आसात. 
ह्या कॉडोमिनियमांत दोन प्रशस्त बेडरूम्स, 
ताका दर्याभिमुख बाल्कनी, लिव्हींग सम 
आनी ल्हानशें किचन आसता. आमी थंय 
दोन राती सारल्यो. दर्याचेर मनसोक्त न्हालीं. 
स्विमींग पुलांत थंड आनी गरम उदकांत 
पोंबले. जाकुझी घेतली. माधव भाऊन 
सुशांताक आनी म्हाकाय मिनी गोल्फ 
कोर्सात व्हरून गोल्फ खेळूक शिकयलें. ।8 
होल गोल्फाचो एक खेळ आमी खेळळे. 
माधवभाऊ जिखलो, फाटोफाट सुशांता 
सगळ्यांत निमाणें हाव. रातचें कॅप्टन 
अँडरसन ह्या रेस्टॉरंटात आमी सुग्रास जेवण 
घेतले. 

पनामा बिचार सीआरझेड बी असले नेम 
ना. थय सगल्यो बिल्डींगी दर्याक तेंकल्यात. 

फोंतोडेर दर्याचे गाजेन जाग येता. दोन राती 
व्हिस्कीचे घोंट घेत, क्रिस्प पिजा खायत, 
खबरो करीत मजेंत आमी सारयल्यो आनी 
ला ग्रांज परतलीं. 

दुसरे दिसा हेमाकाकी आनी माधवभाऊन 
आमकां अटलांटा एअरपोर्टार पावयलीं. 
अटलांटाच्यान आमी ह्यूस्टन आयलीं. थंय 
सुशांताचो अतेभाव डॉ. संतोष हेळेकार 
आमका व्हरपाक आयलो. डॉ. भारती ही 
ताची बायल. अनुराधा आनी अमोल ही 
दोन भुरगीं. अमोल उच्च विद्याविभूषित 
आता न्यूयॉर्काक नोकरी करता. अनुराधा 
अजून शिकता. डॉ. संतोष न्युरो सायंटीस्ट. 
संतोषाची आनी म्हजी व्हेव लेंथ रोखडीच 
जुळळी. आमकां दोगांकय गणित, 
खगोलशास्त्र, मानसशास्त्र आनी तत्वज्ञान 
ह्या विशयांत गोडी. संतोष दोतोर आसूनय 
ताचें वाचन आकांत. तो रातची दोन बरांमेरेन 
वाचता. तो कम्प्युटराचेर ई रिडींग करता. 
कांय वेळार पुस्तकां तो आयकता. फांतोडेर 
संतोष संक उठता. चार वरांची न्हीद ताका 
पुरो जाता. असो हायपर अँक्टीव्ह. 

पिरायेच्या ।8 वर्सा पसून म्हजेभशेन 
संतोष खांपो नास्तीक. 

आमी सूर्या सकयल्या सगळ्या 
विशयांचेर सांजभर आनी रातभर भासाभास 
केली. संतोषालें घर खूबच सोबीत. 
टेस्टफुली डेकोरेटेड इतलें सुंदर घर हांबें 
पळोवंक ना. आर्ट इफेक्ट तर तरांतरांचे. 
फर्निचर कलात्मक, ताची मांडणी रेखीव. 

संतोषागेर आलेक्सा नांवाचो २०७० 
आसा. आलेक्सा म्युझिक लाय. हिंदींतलें 


अनन्य 


महंमद रफीचे अमकें अमकें पद लाय. 
जगजीत सिंगाची गजल लाय, अशी 
आलेक्साक ओर्द सोडपाची. आलेक्सा 
ज्युस्ताजुस्त करता. आलेक्सा हवामान 
सांगता. फाल्यां मार्केटांतल्यान किदं 
हाडपाची हाची याद करता. असो हरहुन्नरी 
आलेक्सा. त्या भायर भारती आनी संतोषगेर 
दोन कुत्र्यांची गुटगुटीत पिलां आसात. चिकी 
आनी मिनकां अशी तांची नांवा. 

संतोष सपनांचो अभ्यास करता. म्हाका 
सपनांचें अप्रूप. मनशांक सपना किद्याक 
पडटात? स्वपनां सूचक आसतात. काय 
किदें? सपनाक अर्थ आसता? सपनां रंगीत 
आसतात काय कृष्णधवल? म्हजे तकलेत 
प्रस्नाचो गोंदळ आशिल्लो. म्हजी एक 
सायकियास्ट्रीस्ट मैत्रिण आसा. डॉ. बेलींडा 
व्हिएगश. तिणे एक फावट म्हाका सपनांची 
याद दवरून ताची डायरी दवरूक सागिली. 
तशी डायरी हांबे दवरूकना. पूण म्हाका 
पडिल्लीं बरीच सपनां म्हाका याद आसात. 
म्हज्या सपनांत एक पॅटर्न आसा. 

संतोषान म्हाका सांगलें - 

सपनांत मेंदूचो संगणक दीसभरात घडिल्ले 
प्रसंग प्रोसेस करता. यादीत किदें दवरपाचें, 
किदें डिलीट करून विस्मृतींत उडोवपाचें तें 
थारयता. हे वेळार सपनां पडतात. सपनांची 
पुनरावृत्ती आसता. सपनांक अर्थ नासता. 
सपनां सूचक आसतात हें सगळें थोतांड. 
सपना आमकां रंगीतच दिसतात. 

डॉ. संतोष हेळेकाराक ताचे व्यावसायीक 
जिणेंत 50 वर्सा सपनांची डायरी बरोबपी 
एक मनीस मेळो. ताच्या सांगण्याप्रमाणे 

सपनांची पुनरावृत्ती जाता. कांय म्हयन्यांनी 
तींच सपनां परत पडतात. सपनांचो एक 
पॅटर्न आसता. परीक्षेसंबंदात म्हळ्यार 
आपूण परीक्षेक वेळार पावना, अभ्यास 
करूक ना हें भंयाचीं, चिंतेचीं सपनां, 
आपलो भेस सारको ना, आपूण अर्धनग्न 
वा पूर्ण नग्न आसा आनी आतां लोकांमदी 
कसो वचूं हो हुस्को जाता अशीं स्वपनां, 
शुंगारीक सपनांचे उपरांत वीर्यस्खलन जाता. 
आपूण खूब उंचायेर गेलां आनी आपल्याक 
थंयच्यान देवंक येना अशीं सपनां, बापायचीं 
शिक्षकाच्या धाकाची सपना... अशीं 
तरांतरांची सपना आसता. सपनांचें अटंग्य 
रान आसता. तांतूत रुख, वाली, हिंस्त्र 
सावदां, शेवणीं आसतात. 

सपनाचे एक शार आसता. काय वेळार 
त्या शारांतल्या घरानी लखलखते दिवे 
आसतात. तर काय वेळा ते शार मिट्ट 
काळखात न्हिदिल्ले आसतात. 

सपना संदर्भहीन आसतात. सपनाचे 
रसायन अदभुत आसता. सपनाचे उदखनन 
करून मानसशास्त्रज्ञ मनशाच्या अर्तमनात 
देवतात. अजाग्रत मनाचो वेध घेतात. 

ह्युस्टनच्या नासा वरभराच्या वाटेर. दुसरे 
दिसा संतोष आमकां नासा घेवन गेलो. 


नासा म्हळ्यार National Aerohautic 
and space Administration (NASA) 


50 च्या दशकांत रशियेन अंतराळात 
स्पूटनिक हें अंतराळयान धाडले. गागतरीन 
हो अंतराळांत बचपी पयलो रशियन आनी 
अर्थात पृथ्वीवयलो पयलो मनीस 
अमेरिकेक हें आपल्या तोंडार रशियेन 
थापट मारिल्लेभशेन दिसले. राष्ट्रध्यक्ष 

जॉन एफ केनेडी हांणी स्पेस प्रोग्राम जाहीर 
केलो. नासाची स्थापना जाली. ]0 वर्सांत 
अमेरिका चंद्राचेर मनीस धाडटली असो 
संकल्प केलो आनी तशेंच जाले. 20 जुलै 
]969 ह्या दिसा नील आर्मस्टाँगान चंद्राचेर 
पावल दवरलें. संगणकाची व्हडलीशी 
प्रगती जावूंक नासतना हें तंत्रज्ञान अमेरिकेन 
विकसीत केले. अंतरिक्षात खावपासारखे 
जिनस करप हें खूब व्हडले आव्हान 
आशिल्ले. तांतुतल्यान डिहायड़ेटेड पदार्थ 
तयार जाले. अशे डिहायड़ेटेड आयस्क्रिम 
नासांत मेळटा. आमच्या नातरांखातीर आमी 
कांय पाकिटां घेतलीं. स्पेस प्रोग्रामाखातीर 
फूड प्रोसेसिंग, फार्मास्युटीकल, कॉम्प्युटर्स, 
मेक्यानिकल, इलेक्ट्रीकल आणि 
इलेक्ट्रोनिक इंजिनिअरींग, ट्रान्सपोर्टशन 
हांतूर खूब संसोधन जालें. आनी दिसपट्टे 
जिणेंतले हेर गजालीं खातीर ताचो उपेग 
जालो. 

नासा आमी चद्राचेर देविल्ल्या यानाच्यो 
प्रतिक्रिती पळयल्यो. प्रत्यक्षांत चंद्राचेर 
ल्हान कॅपसुल देवता. चंद्रार पावता म्हणसर 
यानाचा हेर भाग अम्निबाणाच्या रुपान 
जळून वता. नासांत आमी अंतराळवीरांनी 
हाडिल्ल्या चद्रावयलो फातर पळयलो. 
ताका हातय लायलो. 

खगोलशास्त्रज्ञान ज्योतिशाच्या 
कॉफिनाचेर खिळे मारलेच. बिग बँग 
सारक्या विश्व निर्मितीचे संकल्पनेन ईश्वराचें 
अस्तित्वय संदर्भहीन जावन पडलें. आयझॅक 
न्युटनान गुरुत्वाकर्षणाचो, आईन्साटायनान 
सापेक्षतावादाचो स्थल-कालाच्या 

संकल्पनेचो, ६-४०2 ह्या सुत्राचो आनी 
स्टीफन हॉकीन्सान काळाच्या उत्पत्तीचो, 
मल्टीव्हर्साचो म्हळ्यार विश्वांत युनिव्हर्सा, 
एकच विश्व तर अनेक विश्वां आसात, 
आसूं येतात हे एका फाटल्यान एक सोद 
लायले. हें काळखान मिट्ट भरिल्लें, दिशो 
नाशिल्ले पार आनी थांग नाशिल्लें, आदी 
आनी अंत नाशिल्लें सर्वपयस अंतरिक्ष 
कितली प्रकाशवर्शा पातळत आसा. तातूंत 
कितल्यो आकाशगंगा, कितल्यो दूधगंगा, 
कितले सूर्य, कितले लाखांनी तारे, गिरे, 
कितली विश्वां, कितील कृष्ण-विबरां 
आसात. मानवी बुद्दीक अजून खबर ना. 
गिन्यानाची शीम वाडता तेन्ना आज्ञानाचो 
वाठार सुरू जाता. स्टीफन हॉकीन्सान तर 
सांगला, फुडल्या ।000 वर्सातं वैशवीक 
उत्पात, सैमीक आपत्ती वा आण्बीक 
विस्फोट, हाचेखातीर पृथ्वीचो विध्वंस 
जातलो. पृथ्वीचो लासून गोबोर जातलो. 
ताचे पयलींच मनशाक मंगळासारक्या 
गिऱ्याचेर सामूहीक स्थलांतर करचें पडले. 
नासासारक्या संशोधन केंद्राक तेन्ना म्हत्वाचो 
वावर करचो पडलो. 

ह्युस्टनाक परतता म्हणसर तिनसांज 
जाली. आरती आनी संतोषान आमकां 
क्रियोल धर्तीचे जेवण मेळटा अशा रेस्टॉरंटांत 
व्हेले. क्रियोल म्हळ्यार आफ्रिकन जिन्नस. 
पूण ताचेर फ्रेंच सया आसता. खूब वर्सा 
आदीं आमी मॉरीशसची भोबंडी केल्ली, 
तेन्ना थंय क्रियोल संस्कृताय पळयल्ली . 

संतोषान म्हाका वाचपासारक्या खूब 
पुस्तकांची यादी दिली. दुसऱया दिसा ताणें 


अनन्य 


लास व्हेगस वचूंक आमका विमानतळार 
सोडलें. मदीं मदीं सोयऱ्यांगेर राविल्ल्यान 
आमची 6 सप्तकांची अमेरिकन भोवंडी 
मजेत गेली. थोड़ो सुसेग घेवंक मेळळो. 
थळावें गोंयचे शीत हुमण, कडी, किसमूर, 
लोणचे, पापड अशें सुरबूस जेवण मेळून 
पोटाकय थाकाय मेळी. 

लास व्हेगस हें नेवाडा राज्यांतल्या 
रखरखींत वाळवटातले शार. फकत जुगार 
खेळपाखातीर तें अशें पयस वाळवंटात 
वसयलां. लास व्हेगस शाराचें आकर्षण 
म्हळ्यार थंयचो मुखेल रस्तो, ताका स्ट्रीप 
म्हणतात. ताच्या दोशी दोनी वटेंत फाय 
स्टार, श्री स्टार हॉटेलां, कॅझिनो, वार्स, 
रेस्टोरट्स, आसात. रातचो ह्या रस्त्यार 
दिव्याचो लखलखाट जाता. जशी दिवलीच 
कशी. लास व्हेगसाक अमेरिकेचे आनी 
जगभरचे पर्यटक येतात, ते जुगार खेळूक 
आनी सेक्साचो उपभोग घेबंक. वर्सयभर 
हांगा खायात, पियात, मौजमजा करात, अशें 
सांगपी किंग मोमोची राजवट चलता, अशें 
म्हणल्यार जाता. आमी लास व्हेगस दोन 
रातीं राबलीं, कॅझिनोंत काय गेमी खेळळीं. 
थोडे पयशे जोडले, बरेचशे गेले. व्हेगसांत 
एक फामाद चर्च आसा. ती दीसरात 24 य 
वरां उगडी आसता. कोणेंय केन्नाय येवचें. 
लग्न जावचें. हांगा अशेंय जालां. दोन प्रेमी 
युगलां सांजची चर्चीत लग्नां जाल्यांत. 
हॉटेलांत तांणी सुहागरात सारयल्या आनी 
सकाळी तांणी डिन्‍्होर्स घेतला. लास व्हेगस 
वर्सुकी कोट्यांनी रुपयांची उलाढाल जाता. 

दुसऱ्या दिसा सकाळी एका ल्हान 


` जुलै ते डिसेंबर 205 


विमानांत बसून लास व्हेगस विमानतळा 
वयल्यान आमी ग्रॅड कॅनन गेलीं. मदीं 
बिमानांतल्यान व्हडलो हूबर डॅम पळयलो. 
विमान सामकें ल्हान. विमानांत 8 ते ]0 
जाण आशिल्ले. विमान बरेंच हालतालें. 
भिरांत दिसताली. ही विमानां पडल्यांतय 
बी. पूण एकदांची आमी ग्रॅंड कॅनन पावलीं. 

ग्रॅड कॅनन हें संवसारांतल्या सात 
आजापांतले एक अजाप अशें मानतात. 
एका उंच दोंगराच्या तेंगशेर वचून सकयली 
दरी पळोवप. सकयल कोलाराडो न्हय 
व्हांवता. ग्रॅंड कॅनन व्हॅली 277 मैल लांब 
आनी । मैल खोल. वबयल्यान पळयताना 
भ॑य दिसता. घुंबळ आयिल्ले भशेन दिसता. 
कांय उत्साही तरनाटे सकयल न्हंयमेरेन 
देंबतात आनी ट्रेकींग करतात. 

ग्रॅंड कॅनन हो एक सैमीक चमत्कार. 
खरेंच जगांतले एक अजाप. लास व्हेगस 
पाव म्हणसर सांज जाली. रातची परत लास 
व्हेगसच्या स्ट्रीपीबयल्यान पारव्यांची जोडी 
कशी हातांत हात घालून थोड़ी रोमेन्टीक 
जावन भोंबली. बी रोमन व्हेन यू आर इन 
रोम' अशे तर म्हणलाच. 

लास व्हेगसच्यान आमी लॉस एन्जल्स 
आयलीं. अमेरिकेंत लॉस एन्जल्साक ला' 
अशे ताचे शॉरर्टफार्म घेवन म्हणटात. जशे 
फ्रॉन्साक पॅरीस म्हणनात, ते 'स' चो 
उच्चार करीनासतना पारी म्हणतात. 
अरब देशांत 'ब' म्हणूंक कळना. डोन्ट 
बाक अशे कुत्र्यांक सांगतना, डोन्ट पार्क 
अशें म्हणतात. बंगाली लोक तर सगळें 
ओंकारांत उलयतात. ३#चो सोदच बंगाली 

मनशान लावूंक जाय. सगळे 'ओ' अ कांय 
ना. सोंदेशा, रोसगुल्ला, रोसमोलाई आनी 
ते ब म्हणीनात ब चें क्षय 'ब' जाता. देखीक 
रवींद्रनाथ टागोर थंय रोबींद्रनाथ ठाकूर जाता. 

दर वाठाणाची, दर भाशेची अशी एक 
खासियत आसता. अमेरिकेंत ग्राऊंड 
फ्लोराक फर्स्ट फ्लोर म्हणटात. ब्रिग कोक 
विथआऊट आईस' अशें सांगूक जायना. 
ब्रिग कोक विथ नो आईस' अशे सांगप. 
हातांत हात धरप ना. तें अशिष्ट, तुमी गे अशें 
समजून सगळे मेकळे जातात. दर देशाच्यो 
ह्यो संस्कृतीक बारीक खाणी, न्युआसीस 
अप्रूप म्हणूक जाय. 

अशें म्हणतात - ०s Angless is not 
a destination, it is a state of mind." 

लास एन्जल्स हें अमेरिकेच्या अस्तत 
किनाऱ्याचेर आसा. सगळे अमेरिकेन 
होलीवूड सिनेनट, नट्यो, गिरेस्त लोक 
हांगा रावतात. हांगाच्या बेवरली हीलच्या 
दोंगुल्यांचेर तांचे प्रशस्त बंगले आसात. 
मायकल जॅक्सन हांगाच रावतालो. ज्युलीया 
रॉबर्ट, रिचर्ड गेरेय हांगाच रावतात. 

लॉस एन्जल फामाद तें शॉपिंगाखातीर 
हांगाच्या हायस्ट्रीटार मॉल आसात ते म्हारग 
म्हारग वस्तीचे. ते दिसा आमी लॉस एन्जल्स 
शाराची सैर केली. वेळेर भोंवून आयलीं. 
रातचे ऑर्गेनिक व्हेजिटेबल्स घालून केल्लें 
एक्सक्लूझीव व्हेज थांय रेस्टॉरंटात जेवण 
घेतलें. 

लॉस एंजल्स फामाद थंयच्या हॉलीवूड 
इंडस्ट्री खातीर. दुसरे दिसा आमी युनिव्हर्सल 
स्टुडिओ पळोबंक गेलीं. ही एक फिल्म 
सिटी. हांगा सगळें हॉलीहूड सिनेमाचे शुटींग 

जाता. तंत्रज्ञानाच्या ल्हारांचेर स्वार जावन, 
ओडिओ, व्हीडीओ, थ्रीडी साधनांचो उपेग 
करून युनिव्हर्सल स्टुडिओत स्वप्ननगरी 
उबारल्या. हांगा जशाक तसो न्यूयॉर्क 
शारांतलो रस्तो उबो जालो. लंडनांतलो 
बॉन्ड स्ट्रीट, इटलींतले खेडे, फ्रेंच रेस्टॉरंट 
किदें म्हणू नाका? क्रॅश जाल्लें विमान. 
पुरातन किल्ले, राजा, राणयो सिनेमाच्या 
शुटिंगाक जे जे जाय पट्टा ते तें सगळे हांगा 
रेडीमेड आसा. हांगा तरातराचे ट्रीक सीन्स 
आसात. न्हंयक हुवार येता. घरांक उजो 
लागता. भुंयकापान घरां मोडून पट्टात. 

किंग काँग हो फामाद पिक्चर कसो 
शूट केलो ताचे 3डी प्रदर्शन आमी पळयलें. 
भयाकृत हॉरर फिल्म, जादूचीं फिल्मां, हॅरी 
पॉटरची फिल्मां कशी केली ते युनिव्हर्सल 
स्टुडिओत पळोवंक मेळटा. 

युनिव्हर्सल स्टुडिओत भुरग्याखातीर 
केल्ल्या सिनेमावयलेय सेट आसात. स्नो 
व्हायट अँड सेवन ड्रार्फ, मिकी माऊस 
आनी हेर सगळे कार्टून कॅरेक्टर, टारझन, 
सुपरमॅन... . 

युनिव्हेसल स्टुडिओत तरांतरांचे 
रेस्टारटेस्‌ आसात. जाय जाल्यार थंय दोन 
तीन दीस सारपाक जातात. एका दिसांत 
जें पळोवंक जाता तें आमी पळयलें. मन 
तृप्त जालें. रातचीं आमी हॉटेलार आयली. 
लॉस एन्जल्स आमी 'सॉफेटेल' नांवाच्या 
हॉटेलांत रावली. खूप Consumer 
Friend|y हॉटेल. प्रत्येकाक जाय नाका 
तें विचारताले. 

अमेरिकेक आसतना हांब दर दिसा 


अनन्य 


हॉटेलांत आसतना. न्यूयॉर्क टायम्स आनी 
बॉशिंग्टन पॉस्ट मागून घेतालो. कांय हॉटेलां 
हीं दिसाळीं कॉम्पलिमेंटरी धाडटाली. कांय 
हॉटेलां दर दिसाळ्याफाटल्यान 3 डॉलर्स 
चार्ज लायताली. सॉफेटेल हॉटेल जाय 
तसलीं दिसाळीं, म्हयनाळी फ्री दितालें. 

6 सप्तकां हांव अमेरिकी राजकारण, 
समाजकारण आनी अर्थकारण हांचो अभ्यास 
करतालो. दिसाळी, म्हयनाळो वाचप, 
अमेरिकेवयली पुस्तकां वाचप हे भोवंडेंत 
चालूच आशिल्ले. खंयचेय देशाची भोवंडी 
करप म्हळ्यार फकत सायट सियींगूस, 
थंयचो सैम, थंयच्यो प्रेक्षणीय सुवाती 
पळोवप, खाणजेवणां चाखप, शॉपींग 
करप, मजा करप, न्हिदो काडप आनी 
येवप न्हय. तर त्या त्या देशाच्या अंतरंगांत, 
काळजात देंबंक जाय. ते खातीर दिसाळीं, 
पुस्तकां बाचूक जाय. थळाव्या लोकांकडेन 
उलोवंक जाय. देखून हाव खंयच केन्नाच 
टॅक्सी करतकीर मख्ख मोन्नानी बसना. 
टॅक्सी ड्रायव्हराकडेन गजाली करतां. टॅक्सी 
ड्रायव्हर, म्हाले, नुस्तेकार हे जितिजिवे 
कोश आसतात. हांव ग्रंथालयांत वतां. 
म्युझियमांत वता तसोच मुजरत नुस्त्याच्या, 
भाजयेच्या फळांच्या बाजारांत वतां. 
जमल्यार स्मशानात, सिमेद्रींत लेगीत वता. 
कुर्गाक आसतना हांव एका कुर्गी लम्नाक 
गेलो. भायल्यान हांव पळयत उबो राबलों, 
तांणी भितर आपयलो. येवकार दिलो. 
आग्रो केलो. बीफ, पोर्क हाचें खासा सुग्रास 
कुर्गी जेवणय जेवलो. थळावी संस्कृताय ही 
अशी कळटा. 

न्यूयॉर्क टायम्सांत हिलरी क्लिन्टनाचेर 
विस्तृत रिपोर्ट आसा. हिलरी ओबामाच्या 
फाटले कारकीर्दीत अमेरिकेची सेक्रेटरी ऑफ 
स्टेट म्हळ्यार परराष्ट्र मंत्री आशिल्ली. तांणी 
कांय देशांचेर, चड करून अरब देशांचेर खूब 
फावोर केल्यान आतां हे देश हिलरीचो घोव 
बिल क्लिन्टनाक खंय खंय व्याख्यांना दिवंक 
आपयतात. आनी ताका लाखांनी डॉलर्साचें 
मानधन दितात. ह्या मानधनांतल्यान बिल 
आनी हिलरी क्लिटनान क्लिंटन फाऊंडेशन 
केला आनी तांतुतल्यान ती दोगांय 
सामाजीक कल्याणाचो वावर करता. हिलरी 
डेमोक्रेटीक पक्षाची तिकेट राष्ट्राध्यक्ष पदाचे 
बेंचुणुकेत मेळोबंक सोदता आनी हिलरीक 
ही तिकेट मेळटलीय बी. हिलरी क्लिंटन 
अमेरिकेची राष्ट्राध्यक्ष जाल्यार खूब उद्दट 
जातली. ती फकत उद्योगपतींचे हितसंबध 
पळयतली अशी टिका दिसाळी करतात. 

डॉनाल्ड ट्रम्प हो मोठो वादग्रस्त 
असो उद्योगपती रिपब्लिकन पक्षाची 
तिकेट मेळपाचो यत्न करता. अमेरिकेंत 
मुसलमानांय, लॅटिन अमेरिकेतल्या बेकार 
लोकांक प्रवेश न्हयकारचो अशी आत्यंतिक 
विधानां ताणें जाहीरपणान केल्यात. पूण 
डॉनाल्ड ट्रॅम्प गिरेस्त जाल्यार तो भ्रष्टाचर 
करचो ना आनी राष्ट्राध्यक्ष जातकीर थंय 
तकलेन तो कसलेच आत्यंतिक निर्णय घेता 
आसतना हिलरी क्लिटनापरस बरो कारभार 
करतलो अशें मत फाकीवंत विचारवंत आनी 
अर्थशास्त्रज्ञ नसीम निकोलास ताहिब हांणी 
हालींच उक्तायलां. 

ओबामान मात फाटल्या 6 वर्सांत 

प्रशासन बरें चलयला. अर्थकारणाक 
नेट हाडला, वाहन उद्योगाक बरकत 
आयल्या, रोजगार वाडला. ताणें सामाजिक 
कल्याणाच्यो खूब येवजण्यो केल्यात, 
सगळ्या लोकांचे भलायकेखातीर मोफत 
आरोग्य सेवा, ही ताची म्हत्वाकांक्षी सेवा. 
हे येवजणींखातीर कोट्यांनी डॉलर्स जाय 
पडतात. तेखातीर गिरेस्ताचेर कर घालचे 
पट्टात. एके तरेन हे समाजवादी पावल. 

अमेरिकेक आमी भांडवलशाही 
देश म्हणतात, पूण अमेरिकेतले कर हेर 
देशापरस, भारतातल्या करापरस चड. 

अमेरिकेंत इस्टेट डुटी आसा. गिरेस्त 
मरतकीर ताची बरीचशी संपत्ती कराच्या 
रुपान सरकाराक वता. देखून अमेरिकेत 
गिरेस्त उपाट चॅरिटी करतात. बिल गेटस्‌ 
आनी मार्क झुकेरबर्ग हे ताचें ठळक 
उदाहरण. झुकेरबर्गान तर आपले फेसबुक 
कंपनीतले, आपली धूव मॅक्साचो जल्म 
जाले उपरांत तिका फकत ।% शेअर 
दवरून 99% शेअर चॅरीटी खातीर दवरले. 
पूण हे ।% शेअर म्हळ्यार लेगीत कोट्यांनी 
डॉलसाचें जातले आनी जे तरेन फेसबुक 
कपनी वाडटा आनी वाडटली ते तरेन ह्या 
शेअर्साचें मोल वाडत वतले. 

दुसरे दिसा आमी डिस्ने लॅन्ड पळोवंक 
गेली. डिस्ने लॅन्ड ही वॉल्ट डिस्नेन 
भुरग्याखातीर केल्ली अद्भूत नगरी. दरेका 
भुरम्याक अशा फॅन्टसीच्या जगांत व्हरूक 
जाय अशें सपन ताणें पळयलें आनी दरेक 
प्रौढ मनशांनय एक ल्हान, सान भुरगो 
लिपिलो आसता ताका जागो करूक जाय 

अशें डिस्नेक दिसले. देखून ताणें हें डिस्ने 
लॅन्ड उबारले. 

डिस्ने लॉन्डांत आमी आमच्या 
तोंडाबयली रुपड़ीं शेंबटून वडयली आनी 
भुरगीं जालीं. आमी रोलर कॉस्टरार 
बसलीं आनी उचावयल्यान संकयल येतना 
भुरग्यांभशेन किंळच्यो मारल्यो. आमी 
बॉटर रायड्स घेतल्यो, आमी पाणबुडयेत 
बसलीं. आमी संगीताच्या तालार नाचली. 
आमी रंगीत बोमाडे घेतले. आयस्क्रिमाचे 
कोन घेवन ओंठाक लागता आनी तोंडभर 
लागता, गळटा तशे खाले. आमी घोस्ट 
रायड घेवन भिवन एकमेकाक वेंग मारली 
आमी उदकाच्या घोग्यावयल्यान व्हड्यांत 
बसून सकयल देंबली आनी पोटांत धस्स 
जातकीर लोक हांसत म्हणून तोंड धांपून 
ओग्गी बसली. आमी हिमगौरी आनी सात 
बुटक्याचे झोपडेंत भोबलीं. आमी टारझना 
वांगडा रानात भोवली. सिंदबादच्यो सात 
सफरी पळयल्यो. राजकुंवरीक शेंबणे करून 
दवरची चेटकीण, शेदरेर बसून उडपी 
जादूगार, परिकर्थेतल्यो सोबीत सुंदर परयो, 
वंडरलँडांतली ऑलीस, राकेस, घोडे, हती, 
वाग, शिव, उंट, डायनोसोर, गरुड, सोरोप, 
अजगर, मानगीं, माकड... हे वेगळेच जग. 
हें सपनांचे जग. ही फॅटसी. हो भास. हो 
आभास. 

डिस्ने लॅडांतल्यान परतली तेन्ना थारायलें 
- हांगा परत एक फावट येवप तेन्ना सगळ्या 
नातरांक वांगडा हाडप - रेहान, रणवीर 
आनी रैना. भुरगी आसूंकच जाय. हांबे एक 
पळयलां. हांबें म्हज्या भुरग्यांचेर - दत्ती 


अनन्य 


आनी चिरागाचेर जी माया, मोग, तांची 
अपुरबाय केल्या ताचेपरस कितलीशीच 
चड माया, चड अपुरबाय, लक्तुबाय म्हाका 
म्हज्या नातरांची - रैनाची, रणवीराची, 
रेहानाची आनी हय - विंगाची - तोय म्हजो 
नातूच कसो - विंगो म्हजो - चार वर्सांचो 
लेब्राडोस कुत्रो! भुरग्यांपरस नातरां कित्याक 
चड़ प्रिय हाचें गोड कुवाडें म्हाका सुटूंक 
ना. आनी तें कित्याक सुटचें? गरजय ना! 

लॉस एन्जल्सच्यान सन्स फ्रॉन्सिस्को 
गेली. सन्स फ्रॉन्सिस्कोच्यान वरा भराच्या 
अंतरार सेन ओझे शार आसा. खरें म्हळ्यार 
ते $87 4०९ पूण अमेरिकेक ताचो उच्चार 
सेन ओझे असो करतात. थय आमचो भाचो 
साईनाथ (बॉबी) ताची बायल अर्चना आनी 
तांची माणकुली धूब मायरा रावतात. 

सेन ओझे म्हळ्यार सिलिकोन व्हॅलीचें 
राजपाटण कशें. सिलीकॉन व्हॅली हो वाठार 
सॉप्टवेअराचे केंद्र. फाटल्या पचवीस-तीस 
वर्सात सॉफ्टवेअर इडस्ट्रीची उदरगतीक 
बरकत आयली. स्टीव्ह जॉबान एके 
गरेजीन कॉम्युटर करूक सुरू केले आनी 
अँपल ही फाकीवंत कंपनी नक्षत्राभशेन 


` संबसाराच्या मळबंत लखलखूक लागली. 


मेकिनतोश, अँपल, आयपोड, आयफॉन 
आतां वॉचस्‌ स्टेट ऑफ आर्टस्‌ अशे ऑपल 
स्टोर्स सौंदर्यनदर आनी तंत्रज्ञान हाची जोड़ 
दिवन स्टीव्ह जॉबान अँपलाचें साम्राज्य 
उबे केले. कॉलज सोडिल्या बिल गेटसान 
मायक्रो कंपनी काडली. मार्क झुकेबर्गाची 
फेसबुक, गुगल, इंटेल, एकाफाटल्यान एक 
सॉफ्टवेअर कंपनीन गिनान्याच्या मळावयलें 


|» 

नवें दालन उगडलें. 

सिलिकॉन व्हॅली हो वाठार न्हय. ती 
एक संकल्पना. ते संकल्पनेन उदारमतवाद 
अतर्भूत आसा. सगळ्यांक आस्पावन 
घेवपी संस्कृतीक सहिष्णुता आसा. हांगा 
कोणाच्या स्वातंत्र्याचेर बंधन ना. मर्यादा ना. 
हांगा जात, धर्म, प्रांत, देश हो भेद ना. हांगा 


फकत गूण आनी दर्जो हाकाच म्हत्व आसा. 
When telent is everything 
and Opportunity is no limits. 


भारतांत अशी सिलीकॉन व्हेली करपांचे 
आमचें सपन आसा. 

कोणाकच अर्देकुटें गुरवार जावंक 
मेळना. You cannot become half 
pregnent. एकाच वेळार तुमी सनातन आनी 
आधुनिक जाबंक शकनात. मुंबय शारात 


फ्रान्सिस्को | फिशरमॅन्स वॉर्फ. 

बिहारी नाकात, मुसलमानांक पाकिस्तानांत 
धांवडायात, कोण गायचे मांस खायनाकात, 
घरवापसी, लब जिहाद, पुस्तकाचेर बंदी, 
एम. एफ. हुसेनाच्या चित्रांचेर बहिष्कार... 
असले करपी कर्मकट्टो देश - त्या देशाच्या 
गर्भांत सिलीकॉन व्हॅलीची गर्भ धरपाक 
शकना. 

बॉबीन आमकां सिलीकॉन व्हॅली 
भोवंडावन दाखयली आनी दुसरे दिसा 
स्टॅडफॉर्ड युनिव्हर्सिटी दाखयली. 
युनिव्हर्सिटीची वास्तु, परिसर कसो आसचो 
ताची ही देख. ना जाल्यार आमचें गोंय 
विद्यापीठ. 

ताचें कंत्राट तेन्नाचे कुलगुरू गोंयचो 
राज्यपाल गोपालसिंग हाणें आपलो 

इश्ट चित्रकार सतीश गुजरालाक दिलें. 
सतीश गुजराल बरो चित्रकार आसत तो 
वास्तुशिल्पज्ञ न्हय. गोंय विद्यापीठाची 
वास्तु चार्लस कुरैया सारखो जागतिक 
दर्जाचा गोंयकार आर्किटेक्ट करतलो 
आशिल्लो. ताचेर हें काम सोंपोवपाचें! 
स्टॅन्फोर्ड युनिव्हर्सिटी पळोवन चुरचुरे पडले. 
अमेरिकेतली गिरेस्त उद्योगपती कोट्यानी 
डॉलर्स हांगाच्या विद्यापीठाक दितात. 
भारतांतल्यो उद्योगपतीनी तांची देख घेवंक 
जाय. 

बॉबी बरोबर आमी सेन फ्रॉन्सिस्को 
परतले. सेन फ्रॉन्स्किको आमी मॅरियटांत 
रावली. बॉबीन आमकां सॅन फ्रॉन्सिसको 
शार भोवंडावन दाखयले. 

सवसारातलें सगळ्यांत सुंदर शार म्हणून 
हांव सर्वप्रथम क्रमांक सॅन फ्रान्सिस्को 
शाराक दीन. म्हजी हेर आवड़टीं शारां 
म्हळ्यार लंडन, इस्तांबूल, प्राग, न्यूयॉर्क, 
पॅरीस, आनी मुंबय. 

सॅन फ्रॉन्सिस्कोंत क्रूकेड स्ट्रीट नांवाचो 
एके दोंगुछले वयल्यान सकयल देंबपी 
नागमोडी रसतो आसा. ताचेवयल्यान चलत 
वचप, ना जाल्यार ल्हवू ल्हवू मोटार चलयत 
देवतेवयल्यान सकयल येवप. नागमोडी 
रस्त्याचे दोशीवटयां रंगीबेरंगी फुलझाडां 
लायल्यात आनी रस्त्यापलतडी सोबीत 
घरां. सकयल सॅन फ्रॉन्सिस्कोंचें विहंगम 
दृश्य, 

चार दोंगर आनी खोल दरी हांचेर हे 
शार वसयलां. 25 डिग्री चडटेच्या दोंगराचेर 
खणून कायच बांदूक जायना असले 


अनन्य 


भारतीय नगर नियोजनाचे खुळचट कायदे 
सॅन फ्रान्सिस्कोन खुंट्येक लायल्यात. 
चडटेर आनी देंबतेर सोबीत सोबीत ल्हान 
ल्हान, सान सान घरां, बंगले इतलेंच किदें 
बहुमजली बंगले आसात. सगळ्याक पानांनी 
सळसळपी रुख, रंगीबेरंगी फुलांचो चंवर 
आयिल्यो वाली आनी पयसुल्या दर्यावयलो 
गाज पिबन येवपी थंड झणझण वारो. 

फिशरमॅन्स वॉर्फ दर्यात व्हडी, मोटार 
बोटी, पडाव आनी देगेर सेस्टॉरंटस्‌, दुकानां 
फेस्तच जशे दिसरात... 

फिशरमॅन्स वॉर्फ हो एक खेरीत, अप्रूप 
अणभव. बॉबीन आमकां नुस्त्याचें जेवण 
दिले. बेकूड सामन, प्रॉन्स इन गार्लिक 
सॉस, बार्बेल्यु क्रॅब्स, लॉब्स्टर्स थर्माडोर 
आनी थंडगार उची फ्रेंच वायनाचे घोंट... 

मागीर आयस्क्रिम खावंक आमी 
जिआरडेलींत आयलीं. जिआरडेलींत 
केक, चॉकलेट, फ्रूट्स, ड्रायफ्रूटस्‌ 
आनी आयस्क्रिम हांचें परम्युटेशन आनी 
कॉम्ब्युनेशन करून अफलातून आयस्क्रिम 
दितात. ते एकट्यान सोपवंक जायना. तें 
दोगा-तिगांनी मेळून खावपाचें. 

मागीर आमी सेन फ्रॉन्सिस्कोचो 
गोल्डन गेट ब्रिज पळयलो. हो सस्पेंडेड 
ब्रिज, हो पूल बांदलो तेन्ना लोकांनी तोंडांत 
बोटां घालीं. तेन्ना अशे तरन सस्पॅडेड पूल 
बांदपाची तरा नाशिल्ली. 

सॅन फ्रॉन्सिस्कोंत क्रेजी स्टेप्स आसात. 
ताचेर तरांतरांच्यो टायल्स लायल्यात. त्यो 
लेगीत पळोबपा सारक्यो. 


सॅन फ्रॅन्सिस्कोन चित्रकारांक 

साहित्यकारांक भुरळ घाल्या. 


म्हणतात. 
San Francisco in itself is an art, 
above all literary art every block is a 


short story, every hill is a novel. 

सांजचो बॉबी परतलो. सेन फ्रॅन्सिस्कोक 
म्हजो दुसरो भाचो मेहूलय रावता. रातचो 
ताका जेवपाक आपयलो. विवा गोवा 
नांवाचे एका गोंयकारान सुरू केल्ले रेस्टॉरंट 
सोदून काडलें. रुचीक मोट्या ताज्या 
सुंगटाचें हुमण, शीत, पापलेटीचें रेशाद 
अशा गोंयच्या जेवणाचेर ताव मारलो. 

दुसरे दिसा सकाळी आमी नापा व्हॅलीत 
वायनरी पळोबंक गेलीं. बायनरी म्हळ्यार 
्राश्यांचे बागेत, द्राक्षांच्या रोसापसून केल्या 
वायनीचे कारखाने. 

नापा व्हेलींत द्राक्षाचे मळे आसात. 
मळ्यांत वायनरी आसात. थंय वायन कशे 
करतात ते दाखयतात. तरातराचें वायन टेस्ट 
करपाक मेळटात. अशो दोन तीन वायनरी 
आमी पळयल्यो. दोन व्हायट आनी दोन रेड 
ब्हायनाच्यो बाटल्यो घेतल्यो. 


थय शेक्सपियराची कविता आसा. 
Give me a bowl of wine and | will 
pour all my sorrows in it. 


आनी ह्या सोमरसासंबंदान कितलीशीच 
सुभाषितां ह्या वायनरींनी बण्टींचेर बरोवन 


दवरल्यांतः 
Water separates 
Wine unites 
एक सुभाषित म्हणटा. दुसरें सुभाषित 


खलिल जिब्रानाचें, तांतूत जिब्रान म्हणता - 
What a Pleasure to share 
a glass of wine with a friend 


at the end of day 


अशें 

वायनरींत द्राक्षांच्या मळ्याचे तरांतरांच्या 
ऋतुंतले नयनमनोहर लँँडस्केपस आसात. 
वायन घेता आसतना वेगवेगळ्या मुडांतल्या 
दादल्या बायलांची सोबीत चित्रां आसात. 
ह्या चित्रांनी, फोट्यांनी, लॅडस्केपांनी, 
सुभाषितांनी आनी वायनांच्या वासांनी ते 
वायनरींत एक वेगळेच वातावरण, एम्बिएन्स 
केलां. 

सांजवेळा 
परतलीं. 

शारांची परत सैर केली. मेहूल मेळूक 
आयलो ताणें सांगले, अमेरिकन लोकांक 
कुत्रे खूब आवडतात. सॅन फ्रॉन्सिस्को शार 
हें अमेरिकेतले सगळ्यांत चड कुत्रे आशिल्ले 
शार. हांगा कुत्र्यांखातीर स्पेशल टॅक्सी 
आसतात. कुत्र्यांचे मालक दुसऱ्या गांवांत 
गेले तर कुत्रांक सांबाळपाक कुत्र्यांची 
हॉस्टेला आसतात. हॉटेलांत, विमानांत, 
रेस्टॉरेटांत कुत्र्यांक कोण आडायनात. 
सगळ्याक कुत्र्याक मान. हांव डॉग लवर. 
कुत्रो म्हाका आवडटा. हांव खूश जालों. 

मेहूलान फुडें सांगलें - हांगा भुरग्यांचेर 
खर्च करप चड म्हारग म्हणून घोव बायल 
कुटुंब नियोजन करतात. भुरगीं जावंक 
दिनात आनी कुत्री पाळटात. 

मेहूल सिव्हील इंजिनियर. अमेरिकेच्या 
अर्थीक आनी उद्योगीक यशाचे गूण मेहूलान 


एका वाक्यांत सागले- 
America become Rich 
because American built roads. 


रस्ते, महारस्ते हे कुडींतल्या रगताच्या 
वादयांभशेन आसता. तातुतल्यान बहन 
जाता, तातुंतल्यान अर्थवेबस्था व्हांवती 


आमी सॅन फ्रॉन्सिस्को 

उरता. आमच्या देशानय हीच देख घेवन 
आतां रस्ते, महारस्ते, हायवे, सुपर वे 
बांदूक सुरवात केल्या. 

मेहूलात सांगलें - अमेरिकेकडेन निर्यात 


करपासारके व्हडलेशें आतां कांयच ना. 
America has nothing to export 


except itself 

हय! गजाल खरी! 

अमेरिका, आपलीच निर्यात करता. 
अमेरिका ही कल्पना संकल्पना. सगले 
लोक ती आयात करूक लागल्यात. 

तीनसांजचो मेहूल आमकां सिटीलायट 
ह्या फामाद बुकस्टोअरांत घेवन गेलो. 
वौशिष्ट्यपूर्ण पुस्तकांचे दुकान. हांगा फकत 
साहित्याची पुस्तका मेळटात. इंग्लीश आनी 
सगळ्या युरपीयन भाशेतलीं फिक्शन आनी 
नॉन फिक्शन पुस्तकां हांगा घेवपाक खापे 
लेखक, कवी, अमेरिकेच्या वेगवेगळ्या 
वाठांरातल्यान तशेंच इंग्लंड, युरप, 
ऑस्ट्रेलिया, कॅनडा ह्या देशांतल्यान येतात. 
हें पुस्तकाचे दुकान दनपरां ।2 क उगडता 
आनी मध्यानरातचें ।2 क बंद जाता. 

सिटीलायट बूक स्टोअरांत प्रख्यात 
अमेरिकन कवी लॉरेन्स फेर्लिगेटी हांची 


कविता एके बण्टीर बरयल्या: 

"Pity the nation whose people 
are sheep and whose shephards 
mislead them, 

Pity the nation whose ieaders 
are lions 

whose S-ses are silenced 

and whose bigots haunts the 
airways 

Pity the nation that raises not its 
voice, 

except to praise coriquerors 

and acclaim bully as hero 

and aims to rule world by force 
and by fortune 

Pity the nation that know no other 
language than its own and no other 
Culture but its own 

Pity the nation whose wealth is 
money and sleeps the sleep of the 
too wel! fed. 

Pity the nation — Oh, Pity the 
people 

Who allow their rights to erode. 

And their freedom to be w-shed 
away 

My country, tears of thee, sweet 
land of liberty” 


ती उतरां गुणगुणत अमेरिकेंतल्यान 
परतलो आनी स्वातंत्रदेवीच्या त्या देशाक 
नमन केलें, वंदन केलें. 


000 

(कविता) 


प्रकाश पाडगांवकार : जल्म : 
]948, नामनेचे कवी. चाळीस वर्सा 
वयर काळ कवितेखातीर योगदान. 
'उजवाडाचीं पावलां, ' 'वास्कोयान', 
'हांव मनीस अश्वत्थामो', 'कविता 
: काळ रेल्वेच्यो, मन हारशाच्यो, ', 
“पावस पाणयाच्यो',, सर्ग घडपाक 
धतरिचो', ' व्हांवती न्हय काळाची, 
ब्रह्मांड योगी चिंतनाचो', पपुनरार्थो 
पनिशद हीं कवितेची आठ 
पुस्तकां प्रकाशीत. केंद्रीय साहित्य 
अकादेमीच्या (।986) पुरस्कारान 
सन्मानीत. संपर्क : मातृकलम, 
हाबसींग बोर्ड, पर्वरी, गोंय 40350], 
मो. : 9423060384. 


च्न्व्येभेच्‌ 


प्रकाश पाडगावकार 


सम्राट अशोकाचो पूत महेंद्र आनी 
धूव संघमित्रा हांकां उपदेश 


फांतोड़ेच्या बुद्ध वेळार' 
दिसलें सम्राट अशोकाक 
आसतना तो 

शुचिर्भूत मौनचित्र 
बुद्धाचे मुर्ती मुखार 


चुंबकी ल्हारां 

येवन धाय दिकातल्यान 
रावल्यात ताच्या 
भोबतणी वेटाळ्यान 


हेच शक्तीचे गवायेन 
आनी प्रेरणेन बुद्धाच्या 
सांगले सम्राट अशोकान 
राजकुमार पूत महेंद्र 
आनी राजकुमारी 

धूव संघमित्रा हांकां : 


तुमी म्हजीं 
बुद्धाचे अलौकीक 
विचारधारेचो 

अनन्य 


आनी ताच्या 
अजोड दिव्य शक्तीचो 
स्पर्श जाल्लीं भुरगीं 


तुमी दोगांय 

वचून ताम्रपर्णी (श्रीलंका) 
बुद्ध शिकवणीचो थंय 
प्रचार प्रसार करचो 

बुद्ध प्रज्ञेचो 

नवे जाणविकायेचो 
उजवाड थयच्या 

लोकांक भेटोवंचो 


करता तुमकां 
मायेचो उपदेश 
बापूय म्हणून 
हांब तुमचो 

तुमी दोगांयनी तो 
तितलेच मायेन 
ध्यानात दवरचो 


पुता महेंद्रा 
खंयच्याय राजाक 
दिसूं येता 

जावंचो आपलो पूत 
उत्तराधिकारी 
आपल्या फाटल्यान 


बापूय तुजो हांव 
चक्रवर्ती सम्राट अशोक 
करता तुजी नेमणूक 
बौद्ध भिक्षू 

धर्म प्रसारक म्हणून 
हाचें कुवाडें 
संबसाराक 

पडले बगर 

अवश्य रावचेंना 


वचात तुमीं 

घेबन सांगाताक 

भिक्षू भिक्षुणीं 

धर्म प्रसारक 

देशांत ताम्रपर्णी 
देबनामपिया राजालागीं 
दियात म्हजें 
अभिवादन ताका 
तशेंच राणी 

अनुला हिका 


धुवे म्हजे संघमित्रा 
बायल मनीस तूं निजाची 
आसपाविल्ली मातृशक्ती 
नवें जल्माक घालून 
उत्क्रान्तीक अर्थ दिवपी 
मातृशक्तीच्या 
बळग्याचेरूच 

विश्व ब्रह्मांड 

आसा तिगून 


पुराय जीण 

मेळटा जियेतल्यांक 
आवयच्याच 
कुसव्यांत जल्मून 


ब्रह्माडा भितर 
नित्य कार्यरत 

अनन्यं 


आसता फकत 
मातृशक्ती 


तिचेच वरवीं 
घडत आसता 
सगल्याक 
निरंतर उत्पत्ती 


दवर तुज्या 
काळजा भितर 
तू नित्य व्हांवयत 
ही मातृशक्ती 


नव निर्मणेची 

न्हय करुणेची 

जावपी उर्बा 

थाकाय सगल्याची 
करूणेची कुपां 

मातृशक्तीन भरिल्ली 
भुयेक उज्यान तळतळट्या 
हाडटात जिवसाण 


मातृशक्ती धर्तरेची 
रूजयता बियां 
पिकावळींची 
धोलतात सात रंगान 


श्रावणात धर्तरी 
बाळंतीण कशी 
मातृशक्तीचो 

मनयता सुवाळो 

भरून व्हट धनधान्यान 

मातृशक्तीचोच 
महोत्सव हो सगलो 
ताचे बगर 

जीव - जीण निष्प्राण 


धुवे म्हजे संघमित्रा 
मातृशक्तीच्या स्रोता 
नित्य महोत्सव मातृशक्तीचो 
दवर सळसळटो अंतस्कर्णांत 


प्रज्ञावंत बुद्धाचे विचार 
राव पेरीत 

तुका भेट्टल्या 

दादले, बायलो, आवयो 
भुरम्याच्या काळजांत 


धुवे संघमित्रा 
सांगता तुका 
एक गुपीत जिणेचें 


नमळाय खालतेंपण 
सोबता मोलादीक 
अळकार कसो 
मनशांच्या आंगार 


दवर सदांकाळ 
आंगार सजिल्लो तूं 
हो असलो 

अमूल्य अळंकार 


जाचें मोल 
संवबसारांत 
कोणूच करूक शकना 
कोणूच करूक तांकना 

खरी सुंदरकाय 
काळजांत वसता 
ताचेंच पडबिंब 
चेर्‍्यार उदेता 


होच खरो 
अळंकार कुडीचो 
पळयतल्यांचेंय 
काळीज सुखावता 


लोखण, शिंशे 
रुपें, भागर 
धातू सगले 

हे मातयेंतले 


कित्याक हांचे 
कुडीर अळंकार 
दिसूंक सोबेचें 
कृत्रीम बावलें ? 


धुवे संघमित्रा 

पुता महेंद्रा 

एका फळाची 

बीं भितरली 

परतून रूजून 

झाड जाता 

परतून त्या झाडांच्यो बिंयो 
रूजून मागीर 

रान जाता 


बुद्ध प्रज्ञेचो 

बिजरूपी विचार 

पेरात तुमकां 
भेट्टल्यांच्या कळजांत 

तुमचे मागीर 
एकेक विचार 
पिळग्या पिळग्यांचे 
थारतले आधार 


घेवन सत्यतायेची 
बुद्ध शक्त 

वचात तुमीं 

फुट्टा थय वाट 


एकरूपून वाचात 
मनशांचीं काळजां 
दाखयात बुद्ध प्रज्ञेची 
निर्वाणा नाट 


तुमकां मेळपी 
मनीस आसूं 
खयच्याय 
विचारसरणेचो 


नाकात येवक 
दिवंक वेर 
तांच्या भावनांक 
ताच्या विचारांक 
तुर्मीय सोदून 
काडात तातूंत 
दिसता खंय तो 
सिद्धांत बुद्धाचो 


पेरात तुमीं 
तांचे भितर 
विचार निर्मळ 
बुद्ध प्रेरणेचे 

एक दीस तेच विचारे 
पटून सत्यताय 
मनां-प्राणांत 

रूजून फळटले 


मनीसकायेची 
सुवासीक फळां 


सगल्याखातीर 
ते पिकयतले 


सगल्याच्या 
उत्कर्षाखातीर 
जिणे संस्कृतायेचें 
आंग जातलें 


वचात भरसून 
लोकांमदीं विंगड 
शिकात तांची 
भास संस्कृताय 
दवरून चळणूक 
पारदर्शक 

गायात तांचीय 
व्हडविकाय 


मेळात थंयच्या 
जाण्ट्या नेण्ट्यांक 
जीण ताची 
समजून घेयात 


जिणेचो हारसो 
अणभव, विचार तांचे 
वज्ाधीकां कशीं 
काळजांत सांठयात 

जेस फेनॉडीस : जल्म : ।94]. 
नामनेचे कवी, तियात्रीस्त. रोमी 
तसेंच देवनागरी लिपींतल्यान लेखन. 
कविता, कथा, नाटक, तियात्र आनी 
रोमान्सी ह्या प्रकारांत प्रामुख्यान 
बरोवप. जायतीं पुस्तकां प्रकाशीत, 
तेमदीं 'पांयवाट' (।994) आनी 
'किरवट' (2006) हीं दोन कवितेचीं 
तशेंच 'पुनर्जीवन' (।994, रोमी) 
हो कथा संग्रह तेच बरोबर रेंदेर 
आनी ताचें गोंय' हें सोदवावर करून 
तयार केलें पुस्तक म्हत्वाचें. ०५० 
Topppers and his Goa' हं इग्लींश 
पुस्तक उजवाडाक आयलां. जेजुवीत 
आंतोनियु पेरैरा कोकणी पुरस्कार 
(2008), साहित्य अकादमी, दिल्ली 
पुरस्कार (2009) अशा पुरस्कारांनी 
सन्मानीत. संपर्क : आमोणें, केपें, गोंय 
- 403705, मो. : 989029245. 

धुवे संघमित्रा 

तूं व्हर वतना थंय 
एक रोपो 

बोधी वृक्षाचो 


सुवर्ण भुयेर 
तांम्रपर्णीच्या 
हातांनी तुज्या 
थय तो रोंवचो 


पवित्र हो रोपो 
थयच्या मळबांत 
बुद्ध-बोधी वृक्ष म्हण 
मळब वेंगयतलो 


दोन देशां मजगतचो 

भावा नात्यांचो दुवो भारतलो 

युगां युगां इश्टागतींचो 

शान्तीमंत्र शिकयतलो 000 


जेस फेर्नाडीस 
अतराळ मोग 


अंतराळा, तुजो म्हाका सदांच 
कित्याचेय परस चोड मोग 
कारण, प्रत्येक कार्याक म्हज्या 
तूं बयर राबून तोकेता. 

आनी ताका सदांच गवाय रावता. 


हांव म्हजे हात वयर काडून 
तुगेलीं नेकेत्रां मेजतां तेन्ना 

तूं घडये चिता जायत, अंतराळा 
हो कुस्कुटा येदो मनीस 
चिमटेभर गिन्यानाचो धनी, 

नकशेभर निंद्रेचो प्राणी 
म्हजी सगळीं थिकां मेजूंक 
आपूण कोण म्हणून समजता? 


खरें सांगूं अंतराळा... 
सदांच तुजी नदर म्हजेर 
म्हज्या परमेश्वरा फाटल्यान 
देकूनूच तूं म्हाका मानवता. 


म्हणनूच मोगाळा अंतराळा 

केन्ना - केन्नाय तुज्या एका सुपुल्ल्याच नेकेत्राक 
हांव न्हिंदलेलो आसतना अकस्मात, 

म्हजे न्हिदेंत तूं सबकास पावयता 

आनी ताका एका सपनांचो आकार दिता. 
अंतराळा, म्हाका खरीच तुजी अपुरबाय दिसता 
म्हज्या बऱ्या वायटा वेळार 

म्हज्या दुखा-सुखाच्या खिणांनी 

एकूय घडी विसरनासतना 

तूं म्हज्या माथ्या वयर हुमकळटा. 


अंतराळा तुका एक प्रस्न करचो सो दिसता 
जेन्ना हांव हो संवसार सोडटलों 

ह्या संवसाराचीं सगळीं बंदनां 

तोडून, मेकळो-वेगळो जातलों 

तुज्या गिऱ्यां 

आनी नेकेत्रां मदे, 

सासणाक रावचे खातीर 

म्हाका एकूच कोनसो दिवूंक शकतलो ? 


कितेंय जावं म्हज्या मोगाच्या अंतराळा 
आतांय तूं वयर रावून म्हाका तोकेता 
सांगशी म्हाका तूं म्हजे कितें येवजिता ? 
तुज्याच भोवंती आसता 

म्हज्या जिवीताची कथा 

आनी ते म्हजे कथेची व्यथा! 


अंतराळा, तुजो म्हाका सदांच 
कित्याचेय परस चड मोग 

कारण, प्रत्येक कार्याक म्हज्या 
तूं बयर राबून तोकेता 

आनी ताका, सदांच गवाय रावता. 


एकूच पावल 


भिरांतीकडल्यान एकाच पावलाक 
धाडस आसता 

हारी कडल्यान एकाच पावलाक 
जैत आसता 

रागा कडल्यान एकाच पावलाक 
मोग हांसता 

दुखा कडल्यान एकाच पावलाक 
सूख रावता 

दुस्मानकाये कडल्यान एकाच पावलाक 
इश्टागत पावता 

अतरस्कर्णा कडल्यान एकाच पावलाक 
नितीदार गावता 

सुवार्था कडल्यान एकाच पावलाक 
उदारपण उगडटा 

निराशे कडल्यान एकाच पावलाक 
समाधान दिसता 

नितळ मनांतल्यान एकाच पावलाक 
धन तुका मेळटा 

अनीती कडल्यान एकाच पावलाक 
नीत लागीं सरता 

नितळ काळजाच्या कोनशाक 

कृपा स्थान करता 

निर्मळ काळजाच्या मनशांत 

परेश नरेंद्र कामत : जल्म : ।968, 
कवी. 'अळंग', गगर्भखोल”, 
शुभकर', चित्रलिपी” हे चार 
कविता संग्रह प्रकाशीत. कवितांचो 
इंग्लीश तर्शेच हेर भारतीय भाशांनी 
अणकार. कला अकादमी साहित्य 
पुरस्कार, जनगंगा साहित्य पुरस्कार, 
गोवा कोंकणी अकादेमी साहित्य 
पुरस्कारान सन्मानीत. संपर्क : पयलो 
माळो, एफ-6, पराग को. हावजींग 
सोसायटी, शांती नगर, फोंडें, गोंय 
40340], मो. : 942264020. 


देव बिराड करता 

ताका मागीर संवसारांत 
कसलीच गरज नासता 
कारण, तो इश्वरांत 
एक-रूप जाल्लो आसता 


परेश नरेद्र कामत 
रग ओलो आसा 


रंग 
ओलो आसा 
चित्रांतलो 


आनी 
तुज्यो यादीय- 


पानाय 
ओलीं आसात 


आनी 
पाचवींचार 


सावली पडल्या हांगा 
झाडाची 

जाणें जिणभर 

रखरखीत वोत पियेलां... 


ते सावळेंत 

हांव बाळगत आसां 
इल्लो इल्लो 

जसो 

चित्रातलो रंगफुलोर... 

आर. रामनाथ : जल्म : ]956, 
कवी, गितकार, पटकथा लेखक. 
कोंकणी आनी मराठी भाशेंतल्यान 
लेखन. 'मळब रंगमाची' आनी 
'निसण' हे दोन कोंकणी कविता संग्रह 
प्रकाशीत. कला अकादमी साहित्य 
पुरस्कार, बिम्ब प्रकाशनाचो पद्मश्री 
र. वि. पंडित यादस्तीक पुरस्कार, 
तशेंच गोवा कोंकणी अकादेमीच्या 
सर्वोत्कृश्ट साहित्य पुरस्कारान 
(204) सन्मानीत. संपर्क : एम्‌. 
ओ-6, गोवा हाऊसींग बोर्ड, कुट्टी, 
फोंडें, गोंय - 40340!. मो. 
9850458763. 

दोन ओळीं मदीं 


कवितेच्या 

दोन ओळीं मदीं 
कितें तरी 
झिळमिळत आसा 


जशें 

वयर 

निळे कापसुलें मळब 

आनी 

सकयल 

पाचवींचार गुलगुलीत झाडां 
हांचे वयर 

बोताचीं मोब मोवशीं किर्णा.... 


000 


आर. रामनाथ 
जात्रा 


आयज म्हजे मसंडीत 

सूर्य आयला 

ताणें रातीक वेंगेत घेतल्या 

आनी काळोखदेवाक खांदार बसयला 
आयज हांगा सगलेंच चक्क... लक्क! 


आयज म्हजे मसंडीत जात्रा 
आयज हांगा 

फोंड पुजता 

निसण नाचयता 

सरण जळयता 

कवट्यांचो शिंवर करता 
हाडांचो धुंबर करता 
बुडकुल्यांच्या फारार 


II0 


आनी हुयेल्यांच्या तालार 

आयज हांगा अतृप्त आत्म्यांचे मेळ 
मरणाचो खेळ खेळटा 

आयज हांगा सूर्याक 

बिण्ण काळखाचें न्हाण घालता... 


आयज हांव खर्‍या अर्थान पालबतां 
आनी नव्यान परजळटा ... 


हे गजालीक आतां कांय तेप जाला 


म्हज्या कॅनव्हासाचेर 

हांव तुका हुबेहूब चितारतां 

मेदिसावान मस्तपैकी पितारता 

उपरांत ते म्हज्या सामकारा काय वेळ दवरून 
दोळेभर पळयतां 

आनी काळजात साठयता... 


ह्या गजालीक आतां कांय तेप जाला... 


आयज- 

हावें 

तुजे चित्तर 

जळ्ळां 

आनी ताचो गोबोर 

म्हज्या पेलोभर रगतांत घोळोवन घटा घटा पिला... 


ह्या वक्ताक- 
म्हर्जे सर्वांग हुलपता 
आनी तुंवूय बी 
एक मात बरें घडलां 
आमी दोगांय एक जाल्यांत... 
000 

निलबा अ. खांडेकार : जल्म : 
959, कवी. 'बेध', सूर्यवंशी 
अग्नी, ब्लॅक' आनी दंडकारण्य 
हे कविता संग्रह तशेंच “बादळा 
पयलींची शांतताय हो नाट्यसंग्रह 
प्रकाशीत. कोंकणी भाशा मंडळ, गोंय 


तशेंच गोवा कोंकणी अकादेमीच्या 


सर्वोत्कृश्ट साहित्य पुरस्कारांन 
सन्मानीत. संपर्क : डीपीएस-।], 


डायना धापणे बिल्डींग, दुसरो माळो, 
रेल्वे ओवर फ्लाय पुलालागीं, 
शिरवडें, साश्ट, गोंय - 403 607, 
मो. : 9637092524. 


॥ 


निलबा भ. खाडेकार 
(श्रद्धांजली) 


चित्रबळी : एक कोलाज 
(एम्‌ एफ्‌ हुसेनच्या निरंतर मरणाची कविता) 


संवसार धग सोंसतालो 

एलिनेशनान ग्रासिल्ल्या अग्नीची 

तेन्ना एक प्रतिभा हुलपत आशिल्ली निरंतर 
आनी कलाकार मनांतलें चित्र 

सोशीत आशिल्ले, एक अखंड मरण 

त्याच मरणान तुका अग्नी दिलो 

आनी तुवूंय जळत गेलो 

जळत गेली अभिव्यक्ती स्वातंत्र्याची तत्वा 
निशेध करीत पुस्तकांत किड्याभशेन वळवळपी 
मानवाधिकाराची शब्दखाज 


याद आसा तुका अब्बाजान, 
चित्रातल्या रंगांचे प्रीअॅम्बल पितारतना 
नव्या सूर्याची किरणां 

शिंपडयत वयतालीं काळजावयल्यान 
आनी तुज्या सिनेमास्कोप भावविश्वात 
पोगळत गेल्लें मन 

परत वाट पळयत बसतालें 

निरंतर रंगांची, शुभंकर जाणीवांची... 


चैतन्य आसता चिरंतन 

आनी सांडिल्लें पुराय मन 

त्याच मनांत रंग घेरावताले कलाकाराक 

आनी एक आकाताचे चित्रशिल्प रूपकाराक येतालें 
मनांतल्या नक्षत्रांच्या झाडांक सृश्ट दिवन 

म्हणूनच तर नदर लागली 


II2 


चित्र प्रवासाच्या त्या थांब्यार 

जंय रंगांच्या उत्सवांत 

'बाल्मीकीज व्हीजन ऑफ सुंदरकांडांत' मनयत 
आशिल्ली, एक खोशी 

तेन्ना लांब रस्त्यावयल्यान धांवपी उनत 

नक्षत्रांच्या झाडाक आपटले 

आनी निस्त्यो निस्त्यो जावन शिपडील्लें 

त्या श्वेतांबरा भशेन 

जाच्यांत सामावंक शकलीना जाती-वर्गांतली भूय 
आनी तेन्नाच्यान, 

भरकटपाचे दिसूय कोंमेस जाल्ले 

सपनां पळोवपाचें परमीट तर न्हयकारील्लेंच आशिल्लें 
हांगसल्ल्या पक्षपाती संस्कृतीन 

जय धर्माचे राजाकरण पसवत गेल्लें 

थय धर्मांध आनी धर्मद्रष्ट्याचें फावत गेल्लें 
आनी आख्खी प्रतिभाच जळपाक लागिल्ली 
ब्रशाक रंग लागना जाले 

कॅनव्हसाच्या ओस पडिल्ल्या अभंग मळबांत फक्त 
रात शिपडल्ली 

विस्वास वगडावन बशिल्ल्या काळखाबशेन 

चित्त चितारूक वयता 

तर केंनव्हसार देंवपाक लागतात 

वीट हाडपी हाडांचे सांपळे 

तेन्ना काळखांत जातात सगळेच रंग काळे, बिनवळखीचे 
तरीय तुवें मांडलो प्रदर्शनांत चित्रां वांगडा 

शिंवोर गाळ्यांचो, जो तुका मेळिल्लो अभिप्राय 
आशिल्लो 

सत्य सुंदर आसता, प्रगत आसता 

म्हुणूनच तें गतिमान आसता 

आनी गती क्रांतीची प्रकृती 

म्हण अतिरेकी विचार जेन्ना चित्रांक उजो घालता 
तेन्ना फक्त जळून वयता कागद 

आनी रंग उडून वयतात 

वाऱ्याची आनी रस्त्यांची दीक बदलूंक 
तेन्ना शाश्वत आनी अशाश्वतूय 
एकाच रंगांत धांवपाक लागता 
सदच्याच जिवीतांतलो म्हज्या 

होच आयिल्लो प्रत्यय 


याद ना जाल्यार सांगता, पिकासोच्या प्रोटेस्ट आर्टाची 
जाचे रंग खंय आयजूय बे ऑफ बिस्केंत व्हांवत आसात 
लिआनार्द द विन्सीन मळबभर मारिल्ले स्ट्रोक्स्‌ 

देवून खंय थेम्सच्या न्हयत 

इद्र्धणूत रुपांतरीत जाले 


हांबूय जाणां, 

रंग पळोवपा खातीर आसतात 

आनी तांचो अर्थ जगपा खातीर आसता 

तुज्यांतले रंग काडले जाल्यार 

मागीर उरता किदें अब्बाजान ? 

म्हणोनूच तूं, 

इंगळ्यांची नखेत्रां करीत रावलो 

मळबाचो विस्तार काळजांत देंवयत रावलो, 
उजवाडाची गती नदरेंत भरीत रावलो, 

न्हयांचो लोट परतो घुंबडायत रावलो 

आनी उबी केली भूंय एका ब्रशाच्या स्ट्रोकार 

तेच भूयेर तूं उबो आसतालो 

आनी तेच भूयेखातीर 

तू सुके आंवडे गिळीत रावलो 

आमच्या अविभाज्य काळजांक दोन ध्रुवांचेर दवरून 
विचारांच्या जीवन मुल्यांचो पराभव सोंसून 

जायत गेलो जल्मभूंयेच्या नदरेआड, इतिहासाच्या भायर 
मार्क्स, व्हॅल्टेअर, रश्दी हांचे वांगडा तूवूंय 


॥4 


नूतन साखरदांडे : जल्म : ]958, 
कवयित्री, अखिल भारतीय स्थराचेर 
कवी संमेलनांनी सहभाग. 'जीण 
जाली कस्तुरी' आनी 'पासवर्ड' हे 
कवितासंग्रह प्रकाशीत. 'तन्मयधुली 
हो उडिया काव्यसंग्रहाचो कोंकणीत 
अणकार. डॉ. टी. एम्‌. ए. पै, 
फाऊंडेशनाचो पुरस्कार, कोंकणी 
कला साहित्य केंद्राचो साहित्य 
पुरस्कार तशेंच अखिल भारतीय 
कवियत्री संमेलनाच्या कविता 
पुरस्कारान (2003) सन्मानीत. संपर्क 
: एफ-सी-3, बाप्सीन रेसीडेन्सी, 
इलेक्ट्रीसीटी कार्यालयालागीं, 
अन्साभाट, म्हापर्शे - गोंय 403507. 
मो. : 942206702. 


तुजे प्रतिभेखातीर उजवाडूय आतां गडप जाल्लो 
आनी रंगांच्या जल्माची कविता मनांतली 

सुन्न जाल्ली निरंतर 

सरते पृथ्वीचे जिणेंत! 


नूतन साखरदाडे 
विचार 


केन्ना लेंस, केन्ना वक्‍ल विसरता 
केन्ना मोबायल केन्ना चाव्यो विसरतां 
मदीं मदीं जेबणाचो डबोय विसरतां 
शी बाये, अशें कशें हांव विसरता? 


रांदतना केन्ना मीठ घालूक विसरतां 

बाजारांत वता, पयसेच व्हरूक विसरतां 

आरमार उगडटा, कित्याक उगडिल्ली तेंच विसरता 
शी बाये, अशे कशें हांव विसरता? 


तुर्वे म्हाका दिल्ली वायट उतरां विसरतां 

आवय बापायचें भयण भावाचें मरण विसरतां 
म्हज्या इश्टमित्रांनी केल्लो विस्वासघात विसरतां 
बरें जालें बाये, इतलें सगलें हांव विसरता. 


श्रावण बाळ 


दर वर्सा श्रावण आयलो की 

म्हाका घडी घडी याद जाता 

"श्रावण बाळ' 

आनी 

“शर आला तो धाबुंनी आला काळ” 
ही कविता पोटतिडकीन 

शिकोबपी आमची बाई 

भालचंद्र गांवकार : जल्म : ।968, 
कवी, कथाकार तशेंच प्रबंध लेखक. 
'आडवणातले उले' आनी यादीचे 
देगेरर' हे कविता संग्रह, 'अदल्ले 
उस्वास' आनी गांव नाशिक्ली वाट' 
हे कथासंग्रह आनी कोंकणी भाशा- 
विज्ञान आनी साहित्य : एक 
भासाभास' हीं अनुक्रमान भासशास्त्र 
आनी साहित्यशास्त्रावेलीं पुस्तकां 
उजवाडाक आयल्यांत. 2009 
वर्सा जाल्ल्या धाव्या युवा साहित्य 
संमेलनाचो अध्यक्ष जावपाचो 
भोवमान. संपर्क : बेतोडें, फोंडें - गोंय 
- 40340], मो. : 9।58058663. 

हय, दाटून आयिल्ल्या गळ्यांत 

बाई आमकां शिकयताली 

आनी कमराक खोयिछ्लो लेंस काडून 
नाकावेलें वकल कपलार व्हरून 

बाई दोळे केन्ना पुसता काय म्हूण 
आमी प्रस्नार्थक नदरेन तिका पळेताली 
आनी कितें कोण जाणा 

बाईवांगडा आमीय रडटालीं. 


वर्सा सरली 

काळ बदल्लो 

आपल्या आवय-बापायक 
कावड़ींत बसोवन 

खांदार मारून व्हरपी श्रावणबाळ 
आमकां सोदचे पडटाले 
पूण शेणूं नाशिल्ठे 

आतां दिसता 

आयची बाई 

ट्विंकल ट्रिंकल म्हणत 
शेणली जाल्यार 


आमी श्रावणाक खंय म्हणून सोदतली ? 
000 


भालचद्र गावकार 
शुन्याचेच वाटेर 


शुन्यांतल्यांन 

निर्माण जाल्ले 

हें विश्व... 

परतें 

शुन्याचेच वाटेर पावलां. 
मजगतीं... 

शुन्य फोडून 


॥6 


अनन्य 


ताणें कितल्योश्योच केल्यो परिक्रमा 
हुंपले कितले 
हिमालय आनी 
एवरेश्टाचीं शिखरां 
आमी हें 

दोळ्यांनी पळेलां 
पूण आमीच आयज 
तेच वाटेर 

हेरांच्या सांगाताक 
ओ रे सोय55 
करीत 

खर्शेत खर्शेत 
धांपेत... धांपेत 
परते... 

शुन्याचेच वाटेर 
शुन्याचेच वाटेर. 


मनाचीं कवडा 


मनाचीं कवडां 

उगतीं करून 

हांव तातूंत भीतर पळयतां 
तेन्ना... 

कितलो कोयर 

कितलो घयरांव 

सगलें सान्न घेवन 

लख्ख झाडचें अशें दिसता. 
पूण... 

त्या कोयरांतूय 

कांय थिकां 

कांय मोतयां 
लिकलिकतात- 

कोयरा वांगडा 

हर्षा शेट्ये : जल्म I963. 
कथाकार, कवयित्री, निबंदकार, 
बालसाहित्यकार. 'कथारंग', (कथा), 
“म्हजी माती म्हर्जे मळब' (कविता), 
'मोतयांची माळ' (निबंद), आनंद 
यात्रा (प्रवास वर्णन), 'जगमां' 
(बालसाहित्य) आनी “चला भारत 
भोवुंया (बालसाहित्य) हीं पुस्तकां 
प्रकाशीत. शंकर भांडारी यादस्तीक 
बिम्ब पुरस्कार (20।4) आनी 
कोंकणी भाशा मंडळ साहित्य 
पुरस्कार (2007) सन्मानीत. संपर्कः 
'कृष्ण प्रेम , अंबाजी, फार्तोडा 
कदंब बसस्टॅडालागीं, गोंय. मो. : 
9850530! 52 

तींय झाडून गेलीं जाल्यार... 
म्हजे जिणेंत 
किदे उरतलें ? 
मन लख्ख जातले? 
चितपाक मनाक विसव दितां 
आनी... 
उगती जाल्लीं मनाचीं कवड़ा 
ल्हव.., ल्हव... करून 
धांपूंक लागतात 
अळग. 

000 


हर्षा शेटये 
आखो माखो तेल माखो 


आज्यालें पोरणें रासबळ घर मोड़टना 
भितरले सामान भायर काडटालीं 

हांव गेलें आशेन 

म्हजे घर सजोबपाक 

कितेंय अन्टीक पीस मेळटा कांय म्हण- 


भायल्या सालांतलीं रोतींसावांची कदेलां 
आनी पोरणी वांटकुळी तीन ख़ुरांची मेजां 
म्हाका जाय, म्हाका जाय म्हणत 
कितलेसेच आवाज आयले 

हांगा म्हज्या हातांक काय लागचें ना 

तें पळोबन हांव फुडें सरलें 


इतलीं वर्सा कोनश्याक मारिल्ल्या त्या वस्तूंक 
आतां मोल आयिल्लें 

आयच्या काळार एखाद्री पोरणीं बस्त 

घरांत आसप म्हळ्यार ओर कशे 

ल्हवू ल्हवू घर रितें जालें 

बुयावां, हांडे, दोणां, तपलीं सगळीं वचून 


॥8 


बसलीं गाडयांनी... 

म्हज्याय हाताक लागलें 

आज्यालें धोलतेर 

आनी आजयेली तेलाची पितुळची हुरबळी 


आतां हांव त्या धोलतेरांत लोडेता आनी 
म्हर्जे हांव तेल थापतां म्हज्याच माथ्यार 
त्या चकचकीत पितुळच्या हुरवळेतलें 
जुस्त आजी थापताली तशेंच- 

“आखो माखो तेल माखो' म्हणत 

ल्हवू ल्हवू म्हज्या माथ्या वयल्यान भोवता 
तो आजयेचो सायदाटो हात 

म्हज्या माथ्यांत तिचो स्पर्श झिरपयत... 


वास 


हालींसराक मिक्सराचेर सोय वांट्टना 
दोळ्यामुखार येता 

आजयेच्या रांदचेकुडींतलें वान 
आजी बसताली बाकिनाचेर 

आनी हालयताली तो जडगुळो रगडो 
गुडूगुडू करीत रगड़ो घुवतालो 

कांय न्हय शी कांतल्या कुडक्यांची 
जायत वताली गंदगुळी 

घरभर पातळटालो 

तो बोल्या वांटपाचो वास 

हुळहुळूक लागताले जिबेर 

ते तेफळां हुमणाचें लसणी वोव्यांचे वास 


आतां म्हज्या वांटपाचो वास 

बंद म्हज्या मिक्सराच्या आयद्नाभितर 

म्हज्या भुरग्याक नातरांक 

म्हज्या मसाल्याच्या वासाची 

कसलीच रूच दाखयनासतना. 000 

ग्वादालूप डायस : जल्म : ।972, 
कवयित्री, निबंदकार, लिपयांतरकार. 
रोमी तशेंच देवनागरी लिपींत लेखन. 
'भुयफोड', 'मळब गंगा' 'जलस्थल' 
(कविता), ज्वालामुखी (निबंद), 
'मामाचो गांव, ही प्रकाशीत 
पुस्तकां. अखिल भारतीय कवयित्री 
पुरस्कार, तशेंच गोवा कोंकणी 
अकादेमीच्या सर्वोत्कृश्ट साहित्य 
पुरस्कारांनी (2008, 203) 
सन्मानीत. संपर्क : एफ - 2, 
लोटस अपार्टमेंटस्‌, डोंगरी, माजोड़ें, 
साश्ट, गोंय - 40373. मो. : 
839090828. 


I9 
ग्वादालूप डायस 
केन्नासून 


मनशाच्या काळजांत देवा 
मनीसपण जागचे खातीर 
बंदुकांच्या नळयांतल्यान 
गुळयो कितल्यो सुट्टूल्यो 
गरिबांची भूक मारूक 
आंगभर वस्त्रां मेळूंक 
कितल्यो खोपी पेट्टल्यो ? 


हातांत हात घालून देवा 
कितली झुजां झुजतले 

जित्या मनशाक कडेक दवरून 
फातरां भितर देव सोदूंक 
कितले फातर पुजतले? 


एकचाराचो मंत्र देवा 
प्रत्येकाच्या वोंटार खेळूक 
कितले सूर आङ्डतले 
जीण जाल्या म्हारग देखून 
सरणाच्या वज्या खाला 
कितलें जाण चिड्डतले ? 


कितले कवी आयले देवा 
समाजांत शांती हाडूंक 
आनीक कितले बरयतले 
पेनाची तरसाद आनी 
तरसादीचो नांगर करून 
कितले म्हण झरयतले ? 

अलका सिनाय असोळडेकार : 
जल्म : ।965, कवयत्री, अनुवादक, 
बालसाहित्यकार. 'काव्यकुंज' 
(कविता संग्रह 2006), 'चेतन 
आनी परी” (बालसाहित्य 202), 
सुचलें तर्शे' (निबंद 205) आनी 
शीम हुंपतना (अनुवाद 2007) 
हीं पुस्तकां उजवाडाक आयला. 
कोंकणी कला साहित्य केंद्र अनुवाद 
पुरस्कारान (2007) आनी साहित्य 
अकादमी दिल्ली अनुवाद पुरस्कारान 
(20]0), सन्मानीत. संपर्क : द 
नेस्ट, मद्रास ऑटो सर्वीसाकडेन, 
बोर्ड, मडगांव, गोंय - 40360!. 
मो. : 982298]]07 


शीण 


तोच जागो, तोच वेळ 

अवजाळी दर्या लागीं 

सुर्याचो पिसो खेळ 

मळबाच्या गालार 

तीच आदली लाली 

मात तुजी, म्हजे वयली 

प्रीत खंय गेली? 

तोच वारो, तींच ल्हारा 

वेळेर अजून आकार घेतात 

तींच आदीलीं रेंबें घरां 

देंगणांत अजून आयकूक येता 

तुवें घातिछ्लो उलो 

अजून म्हाका समजना 

कसलो गुन्यांव केलो 

त्योच वाली, तिंच फुलां 

स्वास जरी घेता हांव 

तरी निर्जीव जालां 

काळजाचेंय काम 

सोपें केलां तुवें 

रात-दीस करता प्रस्न 

धडधडचें कित्याक हावे? 
000 


अलका सिनाय असरोळडेकार 
म्हाकाय शिकय 


म्हाकाय तुजेभेशन 
वागूंक शिकय 

खंयूय चुकता जाल्यार 
वाट म्हाका दाखय 
जण एकलो म्हणटा 

हें अशें आनी तें तशें 
खंयची दिका खरी 
हे तरी म्हाका शिकय. 


म्हाकाय तुजेभशेन 
वागूंक शिकय 

मोग करपी 

मनशांचेर कितल्या 
प्रमाणांत मोग करप 
हें मापूक तरी शिकय. 


म्हाकाय तुजेभशेन 
वागूंक शिकय 

निराधार मनशाक 
कितलेमेरेन आदार दिवप 
हाचें मुळावण तरी 
घालून दाखय. 


जगप 


जिवीत हे अशेच आसता 
हांसत हांसत जगून 
लोकांच्या मनांत 

आपलें एक 

विशिश्ट स्थान 

दवरपाचें आसता 

जिवीत हें अशेंच आसता 
उंच उंच मळब झेप 
घेवन परतें धर्तरेचेरूच 
पाय स्थिरावपाचें आसता 


जिवीत हें अशेंच आसता 
हें तुजें, तें म्हजे 
इतलेंच करून जिवीत आमचें 


22 


उदय गांवकार : जल्म : ।968. 
कवी, बालसाहित्यकार. 'सैम- 
घुडी', तिं रान' आनी दर्या रे” 
हे कविता-गीत संग्रह, तशेंच 
'मळबांतुल्या चान्नीमामा' आनी 
'जाणां तुमी?” हीं बालसाहित्याचीं 
पुस्तकां प्रकाशीत. संपर्क : दामोदर 
हायरसेकेंडरी, गुडी, पाड्डें, गोंय. 
मो. : 9822587734. 


अदे सोंपीछ्लें आसता 
जिवीत हें अशेंच आसता 
चिखलांत रावन लेगीत 


. साळकावरी जगपाचें आसता 


डॉ. उदय गावकार 
त्या दिसा 


त्या दिसा ते चान्न्याचे राती 

तूं आनी हांब एकामेकाच्या गोपांत 
तुका घट्ट वेंगेन धरतना 

म्हाका उल्ले ना भान 


काळखे राती केलो बेत 
चान्न्या राती मेळपाचो 
चद्रीमानय येवचें केलां 
हार घेवन नकेत्रांचो 


चंद्र जाय चान्न्याखातीर 
भ॑य आसा कुपांचो 
कुपांय गेली विरगळून 
नेट येतांच वाऱ्याचो 


शांत निळे मेकळें मळब 
मळबांत चंद्र आनी नकेत्रां 
रात राणयेन दिलीं आमकां 
आशिर्वादाची दोन उतरां 


रात राणी फुल्ली परमळून 

वास गेलो दरवळून 

निरोप तुजो घेतलो हांबें 

म्हजे ओठ तुज्या ओठार दवरून. 

प्रशिला नायक : जल्म : ]98. 
कवयत्री, कथाकार. 'सुनापरान्त', 
“बिब ह्या कोंकणी नेमाळ्यांनी तशेंच 
'नवप्रभा' या मराठी दैनिकांत लेखन 
प्रकाशीत. संपर्क : सुशीला संकूल 
हाबजींग को. सोसायटी, बी-ब्लॉक, 
फ्लॅट नं. बी-307, तिसरो माळो, 
दत्तमंदिरालागीं, ओरलें, वास्को. मो. 
: 9823603722. 


I23 


यो रे मोगा 


योरे मोगा, योरे मोगा, याद तुजी येता मना 
त्यो यादी येता तेन्ना फुलून उठठा भावना 


तुजेवीणें जिणे म्हर्जे जगूंक हांव शकचेंना 
तुजेंवीणें जीण म्हजी सुखी केन्ना जावचिना 


उतर तुवें दिल्लें म्हाका, सांगात म्हजो सोडचोना 
सांग रे पिया आयज तूं खंय भोबता रानां वनां? 


विश्वास तुजो आसा म्हाका, फट केन्ना मारचोना 
खंयीय आसलो जाल्यार सुद्दा म्हजे विणें रावचोना 


भोगचोच पडल्यार वनवास तुका, हांवूंय येता रानां वनां 
सीतेवरी जीण म्हजी ओंपून तुज्या पायां पोंदा. 


प्रशिला नायक 
तुजो सांगात 


दिशाहीन जिणेक म्हज्या 
नबी दिका दाखयली 
प्रत्येक दुख्खांत म्हज्या 
म्हाका साथ दिली. 


पळयल्लीं सपनां जायतीं 
मातये भरवण जाल्लीं 
तुजो सांगात मेळळो 
तेच मातयेंत फुटलें बीं. 


सांगात तुजो आसल्यार 
बियांक येतली कोमरी 

तुज्याच सांगातान मोगा 

सपनां तेंगशी गांठल्लीं. 

रितें मळब 

अथांग ह्या मळबांत, फुलतालीं असंख्य नकेत्रा 


पुनवेचें चान्ने तें, शिंवरतालें फुडल्या आंगणां 


बावून गेल्यांत फुलां, बागय जाल्या रिती 
नकेत्राय लिपलीं मळबांत, आयली रात काळखी 


विशाळ ह्या आसमंतांत, मोगाळ शेवणीं उडटालीं 
एकामेकांक साथ दिवन, सांगातान तीं वावुरतालीं 


ताचेय जालें बंद, अशें सांगातान भोवंपाचें 
फकत आसात यादी, उरलां जिवीत एकटेपणाचें 


हें जिवीत आयज, उबंतशें दिसपाक लागलां 
जगपाक जायना तुजेबगर, जीण ही निरस जाल्या 

(डावरी) 


माधव बोरकार : जल्म : ।954, 
नामनेचे कवी, अनुवादक, चवर, 
'वताच्यो सावळ्यो, 'उजवाडाचो 
रूख', 'परजळार्चे दार,” यमन”, 
'अव्यक्ताची गाणी आनी 'सिम्फनी' 
हीं प्रकाशीत कवितांची पुस्तकां. 
विश्व कोंकणी केंद्र मंगळुर संस्थेचो 
श्रीमती विमला पै पुरस्कार, केंद्रीय 
साहित्य आअकादमीचो साहित्य 
पुरस्कार (200) तर्शेच अनुवादाच्या 
पुरस्कारान (2004) सन्मानीत. संपर्क 
: ग्रीन पीस हावसींग बोर्ड सोसायटी, 
नागळ्ळी, ताळगांब - गोंय, मो. 
9420222876. 

माधव बोरकार 


दिसपटी 


72 मार्च 205 

फाटले दोन दीस जाले बाकीबाबाली मुसाफिरा ही 
कविता म्हजी फाट सोडिना. ती एकसारकी मनात म्हज्या 
घोळत आसा. ।8-4-।934 ही तारीख तिचे खाला 
मेळटा. म्हळ्यार एक्यायशीं वर्सा पिरायेची ही कविता 
आजूय आपलेकड़ेन लक्ष वेधून घेता. शब्दांची ती तांक. 

00000 

बिरेस्तार, 6 आगस्ट 205 

आपूण बरयता तें बरें काय वायट हें कोणे थारावपाचें? 
लेखकान काय वाचप्यान? हो एक म्हत्वाचो प्रस्न. काल 
वेळुस्काराकडेन ह्या संबंदान हांव उलयतालों. संदर्भ आशिल्लो 
भांगीबाबाल्या हातबरपांचो. भांगीबाबाले कवितेचे कादेर्न 
पळयल्यार तातूंत ताणी कांय कवितांचेर काट मारिल्लो 
मेळटा. पूण खर्‍यांनीच त्यो कविता सुंदर आनी अर्थपूर्ण 
आसात. तांणी त्यो रिजेक्ट कित्याक केल्यो हें सांगपाक 
ते नात. म्हज्या मतान ह्यो सगळ्यो कविता ताच्या कविता 
विश्वाचो वांटो. तांचें म्हत्व अजिबात उणें जायना. काय 
फावट कवीक आपूण बरयता तें मानवना आसत. पूण कांय 
काळाउप्रांत तीच कविता ताचे ताकाच आवडुपाक शकता 
आनी हाच्या बराबर उरफाटेंय जावं येता. अश्यो कितल्यो 
तरी देखी संवसारीक साहित्यात आसात. ये रे घना' ही 
कविता आरती प्रभून यमकां जुळोवपाचो एक खेळ म्हूण 
बरयल्ली. पूण ती आज 5९7 ए।९०९ च्या पावंड्यार 
पावल्या. देखून कवीन उतरान उतर जपून दवरचें. आनी 
बरें काय वायट हें थारावचेलो अधिकार काळाक दिवचो . 


I26 


गजानन मा. मुक्तबोधाच्यो कितल्यो तरी 
कविता अपूर्ण आसात. आतां त्यो छापतात. 
आज त्यो वाचतना त्यो अपूर्ण दिसनात हें 
विशेश. फॅर्नांद पेस्सोवाच्यो कांय कविता 
अश्योच म्हणपासारक्यो आसात. पूण त्यो 
आसात ते स्थितींत अर्थपूर्ण दिसतात. 
मुक्तीबोधाच्यो सगळ्योच कविता अपूर्ण 
आसात अशें कांय समिक्षकांचें मत. पूण 
ह्यो सगळ्योच कविता म्हळ्यार एकूच 
कविता अशें म्हळ्यार कशें? काफ्कान 
आपल्यो कथा आनी कादंबऱ्यो अर्दकुट्यो 
दवरल्यो अशें कांय जाणांक दिसता. पूण 
त्यो सगळ्यो एकाच सुत्रान बांदल्यात. एके 
कादंबरेचो दुसरेकडेन रगताचो संबंद आसा. 
वा ताचे कथांविशीं तशेंच म्हणूं येता. 

00000 

8 आगस्ट 20]5 

कविता बरयतना ती खंय सोंपता हें कशें 
कळप? कांय कविता वाचतना त्यो अमूक 
एका कडव्या मेरेन थांबूक जाय आशिल्ठी 
अशे ती वाचतना दिसता. मुखावेल्यो वळी 
वा कड़वीं कवीन सरावान जुळोवन तीं मूळ 
कवितेक दसयल्यांत अशें जाणवंक लागता. 
कांय कवी कविता बरोबन जातकच तिचेर 
विचार करून जाणिवपूर्वक अश्यो अडेच्यो 
आयिल्ल्यो वळी काडून उडयतात आनी 
तिका निमाणें रूप दितात. कवितेचे रुप 
हें तिचो आशय थारायता. कांय कविता 
वाचतकच त्यो अडेच्यो वळी तश्योच 
उल्ल्यात म्हणपारचे लक्षांत येता. सुक्ष्म 
नदरेच्या समिक्षकाक तें रोखडेंच जाणवता. 
आमचेकडेन अशी नदर आशिल्लो एकलोच 


अनन्य 


कवी आशिल्लो. तो म्हळ्यार शंकर रामाणी. 
कवितेंतलो अडेचो शब्द ताच्या अचूक 
लक्षांत येतालो. ४४. 8. ४७85 च्या 
कवितांच्या ५७ चेर आशिह्ले एक पुस्तक 
मदीं वाचिल्लें तातूंत ४९३५ च्यो कांय वेंचीक 
कविता घेवन तांचें मूळ रूप आनी तातूंत 
बदल करून तांचे आमचे मेरेन पाविल्लें रूप 
पळोवपाक मेळटा. पु. शि. रेगे कवितेचें 
निर्मणी प्रक्रियेक जुळवणूक म्हण्टालो तें खरें 
दिसता... 
00000 

6 आगस्ट 205 

'कांचनसंध्या' ह्या बाकीबाबाल्या 
संग्रहात बघ इकडे बघ तिकडे ही कविता 
आसा. तातूंतलें निमाणें कडवें : 
घन होतां ऋतु-उदार 
भू अपुली चिरकृवार, 
होइं तशी एकवार 
उदधीचे घेत ल्हार 

ह्या कड़व्यांत बाकीबाब सहज तरेन 
'ल्हार हो कोंकणी शब्द वापरून वता 
आनी तो मराठी उतरावळींत खंयूच अडेचो 
दिसना. ताचें एक म्हत्वाचे कारण म्हळ्यार 
ह्यो वळी आकारान्तात सोंपतात. “लहार” ह्या 
उतरांतूय हो आकारान्त आसा. ह्या नादाक 
लागून हें उतर हेर मराठी उतरांमदीं एकजीव 
जाता. हीं यमकां सहज जुळून आयल्यांत. 
'ल्हारा'च्या जाग्यार दुसरें खंयचेंच उतर 
बसचें नाशिल्लें अशें ही कविता मनांत 
घोळयतना जाणवता. दुसरें, ह्या उतराक 
लागून कवितेची सोबितकाय वाडल्या. 
बाकीबाबाक ही कळाशी बेसबरी जमिल्ली. 

हांवें ९५९४०७९ म्हण हे बळींत लहर हें 
उतर घालून ती वाचली. पूण ताका लागून 
कवितेची कछा देंबता अशें दिसलें. जो नाद 
“ल्हार' ह्या उतरांत आसा तो लहर'त ना. 
00000 
7 आगस्ट 205 
आनीक एक सुंदर अर्थपूर्ण योगायोग. 
W. B. Yeats आनी Fernando Pessoa 
हांची जल्म तारीख ।3 जून. दोगांयचे 
कवितांक एकामेकाचे मारता. ह्या विशयाचेर 
स्वतंत्र पुस्तकूच आसा. पेस्सोवाच्या मर्णाची 
तारीख 30 नोव्हेंबर. तो बाकीबाबाचो 
जल्मदीस. 
00000 
20 आगस्ट 20]5 
सी. एफ. अँडुज ह्या आपल्या इश्टाक 
बरयल्ल्या एका पत्रात टागोर म्हण्टा 
Lately | have been spending 


some days alone in the solitude. 


of Shileide, for | needed it greatly 
and it has done me good. | feel 
that | must protect myself from 
all distractions for some time, so 
as to be able to add to my inner 
resources never considering it 
as duty to force myself to work 
merely with the vain intention 
of doing good, but rather making 
the work | do living and real. 


ह्या पत्रांतल्या ५०।६५५९ ह्या उतराखाला 
आडी ओड़पाक जाय. टागोर दर एकल्या 
कलावंताची व्यथाच हांगा मांडटा. कलेचे 
निर्मणे खातीर ताका जाय आसता तो भौतीक 
आनी मानसीक अवकाश. व्यव्हाराच्या ह्या 

संवसारांत ताचो घुस्मटमार जाता आनी ताची 
सृजशीलताय खिन्नटूंक लागता. ताका लागून 
एक व्यक्ती आनी कलावंत म्हण जियेतना 
ताची शोकांतिकाच जाता. अर्थपूर्ण निर्मणे 
खातीर ताका समाजापासून पयस रावचें 
पडटा आनी लोकांमदीं रावल्यारूय मनान 
सगल्यांपासून पयस ताणें वचूक जाय. ना 
जाल्यार distracti0nऽ आसाच. Prainer 
Maria Rilke सारकिलो कवी सदांच ह्या 
एकसुरेपणाच्या सोदांत आसतालो. ताका 
5०|५५९ केन्नाच गावलो ना म्हण ताची 
शोकांतिका जाली. ह्या सोदांत ताणें कितले 
तरी गांव, शारा, देस माड़िले. एक अस्वस्थ 
आत्मो कसो तो जियेलो. आनी निमाणे 
कडेन हो ५०॥५५९ आपल्याच मनाभीतर 
सोदलो. पूण तो ताच्या हाताक लागलो 
ना. पेस्सोबाक कविता म्हळ्यार आपलें 
एकसुरेंपण जपपाची एक तरा आशिल्ली. 

मनाक 05/३८ करपी जायत्यो गजाली 
आसतात. व्यव्हारीक सबंसारातले कांय 
भोग चुकयतलो म्हळ्यार कशेंच जमना. 
कलावंताचे मन तातूंत घुस्पून उरता. आनी 
ताचो परिणाम ताचे कलेचेर जाताच जाता. 
रिस्क एके कवितेत म्हण्ट Amon ५० 
many people. Cozy in their home 
| am like a man who explores far 
of ०८९३॥५. ताचें लक्ष हें पलतड़च्या 
संबसाराचेर लागि्ले आसता. हे वळींक 
जोडून रिल्क सांगता 

| Sense another world close to 
me, 

Perhaps no more lived in than 
the moon. 

कलाबंताक आपल्या वेगळ्या अशा 
संवसारांत जियेवपाक मेळपाक जाय. 
मनाचे एके वेगळे अवस्थेंत तो जेन्ना वता 
तेन्ना ताका आपल्या सरभोवंतणचो विसर 
पडटा. ताका लागून सर्वसामान्य लोक 
ताका वळखूंक पावना. खरो कलावत ह्या 
सगळ्यांचे पलतडी गेल्लो आसता. अशें जरी 
आसलें तरी ताचें व्हड मोल ताका दिवचें 
पडटा, 

हें एकसुरेंपण सृजनाक पोसवण दिता. 
ताका लागून कलावंत ताचे फाटल्यान 
धांवत आसता. तें मृगजळ कशें आसलें 
तरी... 

मन निश्कळक आसल्यार कलाबंताक 
एके तरेची उर्बा मेळटा. आपलेच तद्रेभीतर 
ताका रावपाक मेळपाक जाय. 

00000 

26 आगस्ट 205 

अनुष्टुप छद हो निर्यमक. एका अर्थान 
गद्य पद्यात बादिछ्लेवरी. रामदासान रचिले 
मारुतीचे स्तोत्र अनुष्टुप छंदात आसा. 
निर्यमक आसुनूय तें पाठ जावपाक सामकें 
सोपें. आमी ताका धार्मिक रूप दिलां. पूण 
म्हजे नदरेन ती एक अर्थपूर्ण तेजिश्ट अशी 
कविताच आसा. 

शार्दुलविक्रिडीत आमचे कडेन खंयच्यान 
आयलें हाचो सोद घेवपाक जाय. कित्याक 
तर किट्स आनी हेर 70020६८ कवींनी 
शार्दुलविक्रिडीतात कविता रचल्यात. ते 
भायल्यान हांगा आयलां, काय थळावें ? 

योगायोग म्हळ्यार डॉ. शुभांगी पातुरकर 
हांचो एक लेख वाचून तांकां फोन केलो. 
छंदाशात्राचेर तांचो खाशेलो अधिकार आसा. 
पूण हो एक अभ्यासाचो विशय अशें त्यो 


अनन्य 


सांगपाक लागल्यो. _ 
00000 

28 आगस्ट 205 

एक बरें सुनीत बरोवप म्हळ्यार एक 
बाळंटेर जावप अशें स्टिफन मार्लामे हो 
फ्रेंच कवी म्हणून गेला. बरी साहित्यकृती 
जल्माक येतकच हो अणभव कवी लेखकाक 
येवं येता. न्हय तर तो तसो येताच. सृजन हें 
तुजे कडल्यान एकसारकें कितें तरी मागीत 
आसता. ताचेकडेन एकनिष्ठ रावप गरजेचें 
आसता. 

00000 

पांडुरंग भांगी हांणी आपल्या 
शब्दसागराखातीर टिपणां केल्लीं. तांचे 
पटयेंत केल्ले नोंदीत एका काळार घोव्ठट्केंत 
आशिल्ली कांय गितां आसात. 
जय जय जांब्या 
भार जालो आंब्या 
आनी रतन खाब्या 
ताका पाळणें बादूं! 


जयजय जाव्या 
फुला फुल्लीं आंब्या 
पाव्ठणें बांदलें खांब्या 
चंदनाच्या! 
ही गितां वाचतना भाग्याचे एके कवितेची 
याद जाता. 
म्हैने भरि्लो आबो 
वेणो येतात आंब्या 
चंदनाचे पाळणें बांदलें 
रत्नाच्या खांब्या 
लोककाव्याची लय आनी प्रतिमा 
कितले फिशालकायेन हांगा कवी आपले 
कवितेत केळयता! लोककाव्य हें प्रतिमांचे 

नदरेन खूप समृद्ध आसता. लयेचे वेगवेगळे 
००((€॥॥5 तातूंत गावक शकतात. ताचो 
खोलायेन केल्लो अभ्यास कवीक लावाचो 
जावंक शकता. 

या संदर्भात कुमार गंधर्व हांणी लोकधुनो 
आनी माळव्याचें लोककाव्य हांचो अभ्यास 
करून आपल्यो बंदिशो दिशो बांदल्यो ताची 
हांगा याद जाता. ते 'मालवाके लोकधुने' 
ही कार्यावळ करताले आनी तातुंतल्यान 
शास्त्रीय संगीताचे मूळ ह्या लोकधुनात आसा 
हें दाखोवन दिताले. आर्विल्ले शिल्पकलेंत 
हेब्री मूरान हो †0| ९।९॥१९॥ आपल्या 
माध्यमांतल्यान आकाराक हाडलो. 

00000 

3I-0I-205 

खंयचोय कलावंत हो स्वयंभू नासता. 
ताचे कलेचेर परंपरेचे संस्कार आसतात. 
आनी तेच बरोबर ताच्या वाचनाचे संस्कार 
ताचेर जातात. तो चित्रकार आसत जाल्यार 
ताचीं चित्रां ताच्या समकालीनाच्या 
चित्रांचो प्रभाव आपले भीतर आस्पावन 
घेता. संगीतकारा संबंदान तशेंच म्हणूं 
येता. वाचन, श्रवण हातुंतल्यान जाह्ले 
संस्कार मनाच्या तळा वचून बसतात 
आनी नकळटां ताचे कलाकृतींत उफेवन 
येतात... 


00000 
3-9-205 
बा. सी. मर्ढेकराच्या कवितेचो 
प्रभाव ताच्या समकालीन कवींचेर 


जालो. कुसुमाग्रज सारकिलो कवी लेगीत 
तातुंतल्यान सुटूंक ना. साठाव्या दसकांतल्या 

कबींचेर तर हो प्रभाव स्पश्ट दिसता. पूण 
बाकीबाबाली कविता मात ह्या प्रभावापासून 
पयस रावली. हाचें कारण कितें? मर्ढेकरा 
सारकिलो कबी वा म्हणूया ताची पिळगी 
ज्या अणभवांतल्यान गेली तो अणभव 
बाकीबाबाक केन्ना आयलोना. गोंयचो 
पांचबो सैम आनी सगळे तरेची समृद्धी ताचे 
कवितेच्या वांट्याक आयली. ताका लागून 
जिणेकडेन पळोवचेली न्हयकारी वृत्ती तिचे 
भीतर रिगूक पावली ना. सरभोवंतणच्या 
वातावरणाचो परिणाम कवीच्या चित्तवृत्तीचेर 
जाता तो असो. मदल्या काळांत म्हळ्यार 
946 ते 62 बाकीबाब मुंबय, पुणें 
सारकिल्या शारानी उल्लो. गोंयच्या सैमाचो 
विरह ताची कविता सांगता. परत गोंयां 
येतकच ती कविता वेगळी जाली. “गितार, 
'चैत्रपुनव' हे कवितासंग्रह वाचतकच ताची 
गवाय मेळटा. 

...The correction of prose, 
because it has no fixed laws, is 


endless, a poem comes night 
with a click like a closing box. 


विलियम बटलर येट्स हाणें डोरोथी 


वेलेस्ले हे कवयित्रीक बरयल्ल्या 
पत्रांतल्यान. 

थॉमस गे हो पंडिताचे कवितांचो 
अणकारपी. ताका कोंकणी कळ नाशिल्ली. 
फकत मराठी येताली. हांब जाणा ते भशेन 
हो अणकार मराठीच्या दारान इंग्लीशीत 

जाला. म्हळ्यार कसो? पंडित आपल्यो 
कोंकणी कविता मराठींत करतालो. आनी 
केन्ना केन्नाय कवितेचो सगळो आशय गद्यांत 
मांडटालो. आनी ताच्या आदारान गे ताचो 
इंगलीश अणकार करतालो. हो सगळो 
व्यव्हार म्हळ्यार द्रविडी प्राणायम कसो. 
ताका लागून जायत हे सगळे अणकार 
f।3† दिसतात. कांय कडेन गे archaic 
९१५ वापरता. ती कित्याक तें कळना. 
आज पंडित आनी गे दोगूय ह्या संबसारांत 
नात. ह्या अणकारा संबंदान ताचे मजगतीं 
पत्र संवाद जातालो. तो खंय आसा कोण 
जाणा. गेचीं कांय पत्रा म्हाका पंडितान 
दाखयल्लीं. आज हे सगले अणकार वाचतना 
ह्या अणकारांनी पंडिताक फाव तो न्याय 
दिबक ना अशें दिसता. 

5-9-205 

टागोर आनी रोमा रोलाँ हांचे मदीं 
आशिल्ल्या संवादांत टागोर म्हण्टा 
In poetry a particular Word 
possesses a subtle atmosphere of 
its own literary associations. The 
peculiar value of such words will 
never be intelligible to foreigners. 
They cannot be appreciated as 
being supremely beautiful by 
merely listening to them, or even 
by merely understanding their 
literal meaning. रवीन्द्रनाथांचें हें विधान 
कितलेतरी अर्थान म्हत्वाचे आनी अर्थपूर्ण 
आसा. शब्दांचे सांस्कृतीक संदर्भ वा तांचे 
फाटल्यान आशिल्लो इतिहास कविता समजून 
घेवपाखातीर लक्षांत घेवपाकूच जाय. ना 


अनन्य 


जाल्यार ते कवितेची दारां आस्वादका 
खातीर बंदूच उरतलीं. देखीक 'गीतगोबिंद' 
सारकिली जयदेवाची दीर्घ कविता. 
तिका आशिल्ले संस्कृतीक संदर्भ, भारतीय 
कवितेची मधुराभक्तीची परंपरा राधाकृष्ण 
आनी गोपी हांचो प्रतिकात्मक अर्थ हे 
कविते सामकार वतना बराबर व्हरचो 
पडटलो. नाजाल्यार हे कवितेच्या अर्थाचो 
उजवाड आस्वादकाच्या मनांत पड़चो ना. 
चड करून भारतीय संस्कृताये परस भिन्न 
संस्कृतायेन वाडिल्ल्यांक ही आडखळ जावं 
येता. तेच प्रमाण युरोपी कवितेत तांच्या 
पुराणांचे वा बायबलाचे संदर्भ जळींथळीं 
मेळटात. हे संदर्भ कळळे ना जाल्यार कांय 
कवींच्यो कविता अजिबात समजनात. 
हॉपकिन्स सारकिलो कवी बायबलाचे संदर्भ 
आपले कबितेंत हाडटा. ती ताचे कवितेची 
गरज. हे संदर्भ घेवनूच ती वाचल्यार तिचेर 
लख्ख बरो उजवाड पडटा. तेच प्रमाण 7. 5. 
£।।० ची Four Quartets ही दीर्घ कविता 
वेगवेगळ्या संदर्भांनी भरिक्ली अशी. ताकाच 
लागून ती दुर्बोध दिसता. 

दुसरें... 'डेफोडिल्स' सारकी कविता. 
हे कवितेत डेफोडिल्स फुलाची प्रतिमा 
म्हत्वाची. आमी हें फूल पळोबंक ना. फकत 
पळयल्यार ताचो फोटो बी. पूण तातुंतल्यान 
ह्या फुलाचो ९€९। काय येवंक पावना. तेच 
प्रमाण बालकवींची 'औदुंबर' सारकिली 
कविता एखाद्रो फ्रेंच मनीस वाचतलो तेन्ना 
तो गोंदळांत पडटलो. The Poem won't 
exist for him. कवितेच्या अर्थाकडेन 
वचपाखातीर कितल्योश्योच वाटो आसतात. 
थोड्यो लागींच्यो आनी कांय पयसुल्ल्यो. 

Indian Quarter च्या एप्रिल-जून 
अंकांत गुलजार आनी मनोहर शेट्टी हांच्यो 
कविता आसात. दोगांयच्यो कविता वेगळे 
प्रकृतीच्यो पूण म्हाका त्यो आवडल्यो. 
शेट्टीच्यो कविता metaphisical 
¡९० वापरता तर गुलजाराचे कवितेक 
romanticism चो स्पर्श आसा. ताचे 
कवितेचे प्रकृतीक धरून ती आसा. आज 
म्हाका शेट्टी मेळळो आनी हावें ताका म्हजे 
मत सांगलें. Gulzar's poetry is not 
my ८५० ० ९३ अशीं तिरकुच्छायेचीं 
उतरां ताणें काडलीं. म्हाका ताचे हे उद्गार 
मानवले नात. 

गुलजार आनी शेट्टी हे दोगूय दोन 
तोंकांक म्हणुया, दोन ध्रुवांर उबे आशिल्ले 
कवी. ताका लागून आसत शेट्टी गुलजाराक 
समजूंक शकना. Ro०mantici5ग आनी 
Classicism हांचे मदीं अशेंच अतर 
पड़ला. ती ॥0॥०॥॥८ हांचे मदीं अशेंच 
अंतर पड़लां. ती r०॥ma॥४।८ कविता 
जावं वा 0065509, ती सगळ्यांत पयलीं 
कवितेचे सगळे गूण घेवन आयिल्ली आसूंक 
जाय. सामाजिक जाणिवेची कविता वाकडी 
खय आसता? आयची आफ्रिकन कविता 
ते नदरेन वाचपाक जाय. ती काळजाक 
भावता. पूण निव्वळ फॅशन म्हण बरयल्ली 
कविता उखलापी म्हृण कळटा. तशें 
जावक जायना. आमच्या मनांत आशिल्ले 

पूर्वग्रह कवितेच्या आस्वादा आड येतात. 
कविता वाचतना निवळ मनान आनी नदरेन 
कवितेकडेन बचपाक जाय. इतलेंच न्हय 
तर कवींच्या व्यक्तिमत्वाविशींय चितपाक 
जायना. कबीक कड़ेक काडून ती वाचपाक 
जाय. Death in the Afternoon ह्या 
हेमिंग्वेच्या कादंबरींतलें एक पात्र म्हण्टा : 
You know | like you less and less 


the more | know you. Madame, 
it is always a Mistake to know in 


author, 

४॥|०॥ हो नामनेचो फ्रेंच कवी. 
गुन्यावकारी वृत्तीचो आशिल्ल्यान कांय 
काळ तो कादयेंत उल्लो. पूण ताचे हातसून 
मोलादीक अशी कवितेची निर्मणी जाली. 
फ्रेंच मनीस ताची कविता वाचतना, ताची 
ही गुन्यावकारी फाटभूंय कडेक दवरता. 
Jean J९१९ हो दुसरो लेखक असोच. 
ताची बरीचशी जीण बंद॒खणीचे चार बण्टीं 
भितर गेल्या. पूण आपल्या अणभवांकडेन 
प्रामाणिक आशिल्लो हो लेखक फ्रेंच 
साहित्यांतलो एक म्हत्वाचो लेखक थारलो. 
बोदलेयर हे कबीविशीं तशेंच म्हणूं येता. 

कवितेच्या आस्वादका कडेन वस्तुनिश्ट 
नदर आसपाक जाय. अशें जरी आसलें तरी 
ताका आपले नीज अणवभ विसरूक येनात, 
आनी आपल्या पूर्वग्रहांचें भिंग दोळ्यांर 
घालून ती कवितेकडेन पळयता तेन्ना हो 
सगळो गोंदळ जाता. 

शीला कोळंबकार : जल्म 
]945, नामनेची साहित्यीक. कथा, 
निबंध, बालसाहित्य आदी प्रकारांत 
लेखन. “ओली सांज”, गेर्र आनी 
'कथाशील' हे कथासंग्रह, भुंयचाफी 
हो व्यक्तीचित्रांचो संग्रह, “शीला- 
लेख हो निबंद संग्रह आनी चार 
बालसाहित्याचीं पुस्तकां प्रकाशीत. 
केंद्रीय साहित्य अकादेमीचो पुरस्कार 
(997), सॅमसंग इलेक्ट्रॉनीक्साचो 
टागोर पुरस्कार (20]]), विमला पै 
पुरस्कार (20]2) आदी प्रतिश्टेच्या 
पुरस्कारांनी सन्मानीत. चवदाव्या 
अ. भा. कों. साहित्य संमेलनाच्या 
अध्यक्षपदाचो (।997) भोवमान. 
सपर्क : देवी निवास, चंदन बाग 
रस्तो, बँक ऑफ इंडियालागीं, मुलूड 
(पश्चीम), मुंबय - 400080, 
मो. : 0989345307 





शीला कोळबकार 





म्हजो लेखन प्रवास 


आमी सात भावंडां. पांच भयणी. दोग भाव. म्हज्यो 
सगळ्यो भयणी हुशार. तांचे भीतर उपजत एक शार्णेपण 
आशिल्ले जें म्हजेकडेन नाशिल्लें. आजय आयला म्हणूंक 
जायना. 

एक खेळप म्हजे फाटली भयण आनी हांव पसऱयार 
गेल्लीं. पसरकारान आमकां पयशे दिवपाचे आसले. आमी 
ते मागले. तेन्ना पसरकारान म्हळें, तुमकां परत पयशे 
कित्याक जाय? तुमगेर पयसो कुसता. '' 

ताचेर म्हजे भयणीन म्हळें “तूं केन्ना वास घेवंक 
गेल्लो ? 

म्हाका ताचें कौतुक दिसलें. दिसले, हीं अशी 
कशीं उलयतात काय? म्हाकां अशें कित्याक उलोवक 
येना? मागीर हांव घरांतलीं, भायलीं मनशां उलयतात तें 
बारीकसाणेन आयकूंक लागलें. गांठींक बांदून दवरूक 
लागलें. हीं गांठीक बांदिल्लीं उतरां कथा वा लेखाच्या 
रुपांत भायर सरूक लागली. ताका लागून म्हजे भीतर 
निवेदनाची शैली आपशींच तयार जाली जावंक जाय. 
निवेदनात्मक शैलीन बरयतना म्हाका कसलींच आडङमेळीं 
येनात. 

बरोवपाची सुरवात हांबें कवितेन केली. लोकांनी 
म्हाका कवयित्री म्हणचें अशी म्हजी सुप्त इच्छा आसली. 
फुडें म्हाकां कविताच येना जाल्यो. मागीर आपउलोवपां 
बरयलीं. 

कथा कशो बरोवंक येता? खरें म्हळ्यार म्हाकाच खबर 
ना. पूण त्यो बरोवन जाता इतलें मात खरें! वाचपाचो नाद 

म्हाका ल्हानपणासान आसलो. म्हाकाय 
काणयो बरयन दिसतालें. हांव आनी 
कथाकार जायत हें हावें चितूंक लेगीत 
नासले. 

ल्हान आसतना पणजे म्हालक्ष्मीच्या 
देवळांत नाटकां खूब्ब पळेलीं. विद्याहरण 
नाटकांत कच, देवयानीचें लग्न जायना हें 
पळोवन रडूंक येतालें. खंयतरी दिसतालें 
हावें केन्नाय बरयलें जाल्यार हांव मात ताचें 
लग्न करून दितलें. 

पांचवी ते अकरावी मेरेनचें शिकप 
कन्याशाळेत जालें तेन्ना हांवें खूब पुस्तकां 
वाचलीं. दिंवाळेक आमकां पांच रुपया 
मेळटाले. त्या पयशांचे हांव दिवाळी अक 
विकते घेतालें. तेन्ना दिवाळी अंकाची 
किंमत आसताली देड ते दोन रुपया. 
तेन्ना रॉय किणीकर एक दिवाळी अंक 
काडटाले. ताच्या त्या अकांत संक्षिप्त 
केल्ली 'मृत्युंजय' कादंबरी वाचिल्ल्याची 
याद जाता. “दिपावली अंक दीनानाथ 
दलालांच्या चित्राखातीर चड आवडटालो. 
म्हाका दिसताले म्हाकाय असलीं चित्रां 
काडूक येवंक जाय. 

शाळेत शिकतना हांव हिंदीच्यो परिक्षा 
दिवक लागले. कारण हिंदीचे क्लास 
चलताले थंय हिंदीचीं गोष्टींची पुस्तकां 
आसलीं. ह्या हिंदी पुस्तकांनी बंगाली 
लेखक शंकर हांचे चौरंगी म्हण पुस्तक 
वाचूक मेळळें. म्हाका तें खूब्ब आवडले. 
म्हाका दिसले अशें कितेंतरी बरोवक येवक 
जाय. 

कॉलेजांत आसतना प्रो. एस्‌. एस्‌. 

नाडकर्णी हांणी आमकां पुस्तकां वाचूंक 
शिकयलें. अभिजात साहित्य म्हळ्यार 
किते, तें कशे आसता तें समजावन सांगलें. 
चिरंतन साहित्याचे निकश किते, कित्याक 
लागून साहित्य श्रेश्ठ थारता तें पळोवपाची 
नदर दिली. 

त्या वेळार 'सत्यकथा' नांवाचें 
अभिरुचिसंपन्न मासीक येतालें. मुखार तें 
बंद पडलें. तें मासीक वाचपाची गोडी सरान 
आमकां लायली. तांणी आमचें कडल्यान 
जी. ए. कुळकर्णी, कमल देसाय, भालचंद्र 
नेमाडे, चि. त्र्य. खानोलकर वाचून घेतले. 

हिंदीतूय तशेंच जालें. जयशंकर प्रसाद, 
महादेवी वर्मा, सुमित्रानंदन पत, दिनकर 
बी कवी हांचो अभ्यास जालो. प्रेमचद्र 
ते शरतचद्र मुक्तिबोध वाचलो. मण्टो, 
कृष्णचंदर, इस्मत चुगताय, अमृता प्रीतम, 
मन्नु भंडारी, मोहन राकेश हांकांय बी सोडले 
ना. 

ज्युनियर बी. ए. क आसतना नाडकर्णी 
सरान कॉलेज मॅगझिनाखातीर कितेंतरी 
बरोंवकूच जाय म्हण सांगले. सहज म्हण 
एक कथा बरयली. नांव आसले 'छाया'. 
सांगचेंच म्हळ्यार हावे पयली कथा बरयली 
ती मराठींत. नाडकर्णी सरान ते कथेचें 
खुब्ब कौतुक केलें. हांव बरोवंक शकतलें 
असो आत्मविश्वास त्या कौतुकान म्हजे 
भीतर जागयलो. सर सदांच सांगताले, तुमी 
बरयतना तुमचे नजरेक जशे दिसता तशें 
बरयात. कोणाले अनुकरण करू नाकात. 
खंयचेय घटनेकडे पळेतना तुमच्या मनांत 
जें चित्र उदेता ताचें चित्रण करात. सरांचे हे 

शब्द हांवें गांठीक बांदून दवरले. 

आमगेर बाबा 'टायम्स ऑफ इंडिया' 
हो पेपर आनी "इलस्ट्रेटेड व्हीकली' 
हाडटालो. 'टायम' मॅगझिनूय तो घेतालो. 
'टायम' मॅगजिनांत जें कितें येतालें तें 
वाचून दाखयतालो. ताचो अर्थ सांगतालो. 
अयुबखान पाकिस्तानचो अध्यक्ष जालो तेन्ना 
“टायम' मॅगझिनांत बरयल्लें, "^ Stawnch 
muslim who drinks whisky." ते 
दाखोवन बाबान सांगलें हाचो अर्थ व्हिस्की 
पिवपी कड़वो मुसलमान. कडवो मुसलमान 
सोर्‍्याक हात लायना. दोन चारूच उतरानी 
तांणी अयुबखानाक कसो उजरायला पळे! 
अशें बरोबंक येवक जाय.'' बाबान किते 
सांगलें तें काळजात मुंगरून उरलें. 
हाडलो काय 
बाबा आमकां विचारी, "You said it by 
Laxman" हे कार्टुन पळेलें गो? मागीर बाबा 
आमकां तें कार्टुन समजावन सांगतालो. 
व्यंगचित्रां कितल्या थोड्या रेखारनी कितलीं 
अर्थपूर्ण उलयता ताचो आपसींच अभ्यास 
जालो. साहित्यकृतींत अल्पाक्षरत्वाचें 
कितलें महत्त्व आसता ताचो दिश्टावो 
जालो. त्याचबरोबर सूचकपणान, “विनोदाचें 
रुपडे दिवन कितल्योशोच गजाली दाखोवंक 
मेळटा हाचेर म्हर्जे चिंतन सुरू जालें. म्हाका 
करपांत केन्नाय किदें विनोदी, मिस्कील, 
मार्मिक बरप आयलां तें बाबान दाखयल्या 
ह्या व्यंगचित्रांच्या संस्काराक लागून! 

आमचो बाबा बरें तबलें वाजयतालो. 
केसरबाई केरकार, मोगुबाई कुर्डीकार हांच्यो 
(|? हाडून त्यो आयकतालो. आमच्याय 

कानार गाणें पड़टालें. ताका लागून 
संगीताची आवड निर्माण जाली. संगीत 
आयकून म्हाका दिसता, म्हाका वाक्यांतली 
लय मेळळी आसूंक जाय. खंयचीय कला 
जायं तें साहित्य, नृत्य, नाट्य, गायन, 
वादन, चित्रकला, म्हळ्यार सगळ्योच 
कला एकमेकांक पूरक आसतां. बरोवप्याक 
कलांची आवड आसल्यार 'एकस्प्रेशन' 
सामकें धारदार जाता. 

बाबान आमकां तीन गजाली दिल्ल्यो. 
एक शिक्षण, दुसरे संगीताचे संस्कार, तिसरे 
जल्मभर भरून उरता इतलें प्रेम! 

कोंकणीत पयली कथा बरयली ती 
'गॅर'. खरें म्हळ्यार कथा बरोवंक बशिल्लें 
मराठींत. मदीं तातूंत 'आयतार फुलयता' 
अशें बरोवंक जाय आसले. ताचे खातीर 
ताच्या अर्थाचें उतरूच मेळूक ना. मागीर 
हावे येवजिलें. आरे, हांव कोंकणीत 
येबजितां. ताचें भाशातर मराठींत करतां. 
'आयतार फुलोवप' ह्या दोन उतरांक जो 
मातयेचो वास आसा, ताका जें वलय 
आसा, तें दुसरे कसलेच भासेंत अनुवादीत 
जावंक शकना, हें म्हजे मतींत घट्ट रुजलें. 
कोंकणींतल्या उतरांक जो ओडलायणो, 
म्होबो आशय, जी रुच, जी सोबितकाय 
आसा ती दुसरे भासेंतल्या उतरांक ना, हें 
म्हाकां जाणवले. सहजसुंदर भाशा बरोवंक 
येवप म्हळ्यार साहित्यनिर्मितींतलें अर्दे 
राज्य जिखप. आतां ही सहजसुंदर भास 
मातृभाशेखेरीज दुसरी खंयची आसूं येता? 

ओपिनियन पोलाउपरांत ररषट्रमतान' 
कथास्पर्धा घेतली. तातूंत हांबे 'गॅर' ही 

कथा धाडून दिली. म्हाका पयलें इनाम फाव 
जालें. ते कथेन म्हाका पयलो वाचक दिलो. 
रत्नाकांत पावसकर. तांणी राष्ट्रमतार पत्र 
बरोवन म्हजी तोखणाय केली. ते पिरायेर 
ती तोखणाय म्हजी उमेद वाडोबपाक टॉनीक 
कशी उपकरा पडली. 

गेर कथा मागीर प्रो. प्रकाश थळी 
आनी श्री. सांतान रॉड्रिगज हांणी इंग्लीशींत 
अणकारीत केली. ती फॅमिनात प्रसिद्ध जाली. 
श्री. मारिओ मिरांद हांणी ते कथेखातीर चित्र 
काडिल्लें. मुखार ही कथा आल्बॅ्त नोरोन्हा 
हांणी पोर्तुगेजींत अणकारीत केली. तेन्ना 
ती इंग्लडच्या लीडस्‌ युनव्हर्सिटी मार्फत 
लिस्बन मेरेन पावली. ही कथा जेन्ना हावें 
बरयल्ली तेन्ना हाबें चितूंक लेगीत नासलें 
ही कथा इतली मुखार वचत म्हण? अर्थांत 
ताचें श्रेय अणकारप्यांक वता. 

मुखार म्हज्यो जायत्यो कथा बाब मुकेश 
थळीन इंग्लीशींत अनुवादित केल्यो. दोन 
कथा 'मॅगी' आनी 'डॉली' ताणे अणकारित 
केल्या, त्यो अजून प्रसिद्ध जावंक ना. 

मगॅर' कथेउपरांत श्री. रवीन्द्र केळेकार 
हांणी म्हाका तागेर आपोवन व्हेलें. किते 
वाचता ताची चवकशी केली. घरा वतना 
आल्बर्ट मोराव्हीया, जॅकलिन सुझान हांचीं 
पुस्तकां वाचूक दिलीं. इंग्लीश वाचपाची 
दोळ्यांक संवय नासली. कोणेंतरी सांगले, 
भारतीय लेखकांनी इंग्लीशींत बरयल्लीं 
पुस्तकां वाच. नाजाल्यार हेर भाशांतलीं 
इग्लीशींत बरयल्लीं पुस्तकां वाच. नाजाल्यार 
हेर भाशांतली इंग्लीशींत अणकारिल्लीं 
पुस्तकां वाच. हावें तशेंच केलें. मागीर 

म्हाका इंग्लीश पुस्तकां वाचपाची संवय 
जाली. 

सुर्वेक कांय कथा हावे कट्टर 
कोंकणीवादी आंतोन द पियादाद मोराईश 
हाका लागून बरयल्यो. आमचें घर बाजाराचे 
वाटेर आसलें. बाजारांत येतना वतना तो 
सांगतालो, ‘आगो, कथा बर॒य. बरयली? 
केन्ना व्हरूक येबं?' ताच्या ताबड़ींतल्यान 
सुटपाखातीर हांवें जायत्यो कथा बरयल्यो हें 
तितलेंच खरें! 

सातवे आठवेक आसतनासान म्हाकां 
प्रस्न पड़टाले, हांव कोण? खयच्यान 
आयला? खंय वता? जीवन म्हळ्यार 
किते? लोक भायर वेगळे भीतर वेगळे 
अशे कित्याक वागतात? हीं झगडीं, इतलो 
आटोपिटो कित्याक चल्ला? ह्या प्रस्नाच्यो 
जापो हांव सोदूंक लागलें. ह्या प्रस्नांच्यो 
जापो सोदतां तितले आनी प्रस्न उप्रासून 
येवक लागले. ह्या चिंतनांतल्यान हांव 
जीवनाच्या सत्याचो सोद घेवक लागले. 
म्हज्या ह्या चिंतनातल्यान कितल्योशोच 
साहित्यकृति निर्माण करपाक प्रेरणा मेळळी . 
जापो सोदपाचे प्रक्रियेच्या धडपडीचें रुपांतर 
कलात्मक साहित्यकृतीनी जालें. 

मुखार एक खेप हांवे नाडकर्णीसरांक 
विचारलें, ''हावें कित्याक बरोवक जाय? 
बरयना जाल्यार किते जातलें?'”' सरान 
म्हळे, ''तुजेकडेन बरोवपाची जी कला 
आसा ती देवदत्त देणगी. ती तुका फक्कत 
तुजे खातीर मेळूंना. ताचेर समाजाचो हक्क 
आसा. तेन्ना तुजी संकुचीत वृत्ति सोड आनी 
बरोवक लाग. 

सरान म्हाका सामाजिक परिस्थितिचें 
भान दिलें. आपूण ज्या समाजांत रावतां, 
वाबुरतां तांचे आपूण देणें लागता. तें 
देणें आपणें खंयच्या तरी रुपान समाजाक 
दिवंकूच जाय. 

वय वाडत गेले तशी एक गजाल 
होलमली. ती म्हळ्यार, जिणेक काय 
अर्थ ना. हे निरर्थक जिणेक अर्थ हाडपाक 
आपल्याक खंयचे तरी कलेचो आदार 
घेवचो पडटा. भवताप विसरून खंयचे तरी 
कलेंत बुडोवन घेवन आपली जीण अर्थपूर्ण 
करपाची आसता. 

आमचे आईक झाडापेडा रोवपाची 
संवय आसली. रस्त्याचे कडेन फुलपी 
बारीक फुलांची, तणांचीं वर्णनां म्हज्या 
बरपांत येता. ताचे संस्कार आईकडल्यान 
म्हजेकडेन आयिल्ले आसूंक जाय. 

लम्न जावन मुंबय पावलें. थंय म्हज्या 
कथांक व्हड कॅनव्हास मेळळो. मुलुंडाक 
आमचे शेजारी मद्रासी, मल्याळी, गुजराती 
आनी कच्छी आशिल्ले. तांचेकडेन हावें 
इश्टागत केली. कॉस्मोपोलिटन दर्यात हंव 
बुडून गेलें. म्हजे अणभवविश्व विस्तारले. 
बहुआयामी आनी विविधांगी रंगांनी तें 
नटलें. तांच्यो रुढी, परंपरा, सण, उत्सव 
तांची संस्कृती म्हाका कळळी. हांगा म्हाका 
अन्नामामी, ओमना, कामवाली, सीमा, 
केरबा, पुरसो आनी हेर व्यक्तिचित्रां मेळळीं. 

हांव निवेदनात्मक शैलीन बरयतां. ताका 
लागून चडशा सगळ्या लोकांक दिसता 
हांव म्हजेवेल्यानूच सगळें बरयता. म्हाकां 
दिसता बरप हें क्षितिजावरी आसूंक जाय. 

क्षितिजाकडेन मळब दर्याक तेंकलाशें दिसता. 
पूण म्हऱ्यांत वचून पळेत जाल्यार तें केन्नाच 
तेंकिल्लें आसना. तसेंच बरप आसचें जिणेंत 
जें कितें घडलां, जें कितें हांवे अणभवला 
नाजाल्यार दुसऱ्यांचे अणभव आयकल्या, 
खबरांपत्रांनी वाचल्या ते एकमेकांत भरसून 
कल्पनेच्या आदारान तांकां कलात्मक 
रूप दिवप म्हळ्यार बरोबप. वाचप्यांक तें 
खऱ्यानीच तसें घडलां आसूंक जाय अशें 
दिसप हें बरोवप्याचें यश. 

हावें भुरग्यांखातीर बरयलां. म्हजे चले 
जी मस्ती करताले, ताचे वेल्यान तेजस 
आनी ओजस' बरयलें. कावळो म्हाकां 
आवडटा. ताचें निरिक्षण करून कावळ्या 
कावळ्या रे बर्‍यलें. आताच्या एकट्या 
एकसुऱ्या भुरग्याची मानसिकता लक्षांत 
घेवन 'पंकज' बरयलें. बालगीतां बर॒यलीं. 
भुरग्यांखातीर आनीकूय बरोवपाचें आसा. 

म्हाका प्रवास करूक खूब्ब आवडटा. 
व्हॅली ऑफ फ्लावर्स पळोवपाचें म्हजे 
सपन आसलें. तें पूर्ण जालें. भारतभर खंय 
खय भोबलें. भव्य, दिव्य तितलोच खतरनाक 
हिमालय पळेलो. जे जे सुवातेर भोंबलें ताचे 
बद्दल आपलेपण दिसलें. हें आमचें, म्हज्या 
भारत देशाचे? दिसलें, खऱ्यीच भारत 
महान! इतलें सौंदर्य, रंगीबेरंगी दोंगर, पुरातन 
वास्तु आमचे कडेन आसात त्यो पळोवन 
अजाप दिसले. ह्या सगळ्यांची जतनाय घेत, 
थंय रावपाखावपाची बरी व्यवस्था करीत 
जाल्यार पर्यटनाचेरूच भारताक कोट्यांनी 
पयशे मेळूं येता. 

प्रवास करतना प्रवासी मेळळे. खुबशा 


जुलै ते डिसेंबर 205 


लोकांच्या मनांत सांठोवन उरिल्ले दुख्ख 
आसता. अशा वेळार परकी मनशाकडल्यान 
मात्शी सहानुभुति मेळ्ळी जाल्यार तीं मनशां 
उमाळ्यांभरशीं आपलीं दुख्खां सांगतात. 

तांचे वेल्यान हांवें कितल्योशोच कथा 
बरयल्यो. प्रवासवर्णनाय बरयलीं. 

भाशा आनी साहित्य हांचेर विविंगड 
तरेचीं सांस्कृतिक आक्रमणां जायत आसात 
गजाल खरी. आयची पिळगी इंग्लीशीकडेन 
आकर्शीत जावपाक लागल्या हीवूय गजाल 
खरी. दर दिसा तंत्र गिन्यान वाडत आसा. 
स्मार्ट फोनान सगलें जग आमच्या मुठींत 
दवरलां. इंटरनेटचे जाळे वाडत आसा. 
साहित्यूय थंय पाबलां कोंकणी साहित्यूय 
थंय दिसता. एका बटणान आपले विचार, 
कविता, जगभर पावोबंक मेळटा. केदी 
व्हडली क्रांती ही! लेखकांचे ब्लॉग आसात. 
ऑडिओ बुकस्‌ विदेशांत लोकप्रिय जायत 

आसात फाल्यां आमच्याय देशांत प्रादेशीक 
पुस्तकां अशे तरेन येवं येता. 

टि . व्ही. सिरियलांनी लेगीत काय खेपे 
बरें साहित्य प्रसारीत जाता. ह्याय गजालींक 
येबकार दिवंक जाय. वाऱ्याप्रमाण सूप धरूक 
जाय. बदल जायत रावतात आनी रावतले. 
त्या तालार आनी लयेर आमकां ऑडजस्ट 
जावचें पडटलें. भाशा आनी साहित्य हांचेर 
आनीकूय हावळ येतली काय किते, तांच्या 
अस्तित्वाक बाधा येतली काय कितें हे 
हुस्के तुर्ताक तरी करून काय अर्थ ना. 
काळूच थारयतलो कितें तें! आमच्या ह्या 
महाकाय देशांत घोसाळ्याच्या काथ्याभशेन 
आनीक खूब व्हडले हुस्के आसात. जाका 
भाशेविशीं, संस्कृतायेविशीं प्रेम आसा ताणें 
आपले परीन ते जतन करपाक, सांबाळपाक 
यत्न करीत रावप हें म्हत्वाचे! आमी फक्कत 
इतलेंच करूक शकतात! 000 

(निंबंद) 


दिलीप बोरकार : जल्म : ]957, 
नामनेचे साहित्यीक, बिम्ब” 
म्हयन्याळ्याचे संपादक, स्तंभलेखक, 
कोंकणी तशेंच मराठी भाशेंतल्यान 
लेखन. कथा, कविता, एकांकी, 
नाटक, कादंबरी, बालसाहित्य, 
निबंद, अनुवाद अशा साहित्याच्या 
वेग-वेगळ्या प्रकारांतल्यान लेखन. 
खुसखुशीत आनी चिंतनशील 
सदराखातीर लोकप्रिय. 20 बयर 
पुस्तकां प्रकाशीत. साबार प्रतिश्टेच्या 
पुरस्कारांनी सन्मानीत. तेमदीं केंद्रीय 
साहित्य अकादेमी पुरस्कार (995) 
आनी गोंय राज्य पुरस्कार (20]5) हे 
म्हत्वाचे. संपर्क : धर्म-लक्ष्मी, सांत 
लोरैन्स वाडो, आगशी, गोंय. मो. : 
982236885. 


अनन्य 





दिलीप बोरकार 





आगशी चानो, पणजे सुणो.. ! ! 


म्हाका मोनजातीविशीं खास मोग बीग आसा अशें 
न्हय. जे कोण मोनजातीविशीं खाशेली ओड दाखयतात 
तांचेयविशीं म्हाका तशें व्हडलेंशें आपलेपण ना. हांगा 
हांव मातशी शी फोडणिशी करूक सोदतां. हालीं हालीं 
मोनजातीचेर प्रेम करपाचें सवसारभर एक फॅडशे आयला. 
मोनजातीचेर कोणें अत्त्याचार करचे न्हय म्हण कायदोय 
केला.ज्या सिनेमांनी मोनजातींचीं कामां करपाची गरज 
आसता तेन्ना तांचो वापर केल्यार ताचेर कसल्याच 
प्रकारचो अत्याचार जावंक ना म्हणपाचें जाहीर करचे 
पडटा हाचेवेल्यान हो प्रकार खंय पावला हाची कल्पना 
येतली. मोनजातीच्या सरक्षणाची जापसालदारकी घेवपी 
प्राणीमित्र म्हूण नवे लोकूय जल्माक आयल्यात. ते 
एनजीओ चलयतात आनी तांकां विदेशांतल्यान फंडींग 
जाता म्हणपार्चेय आयकूक येता. ते भायर थळावें सरकार 
आनी दानशूर लोकय तांकां दान आनी अनुदान बी दितात. 

ह्यो संस्था आपलेपरीन काम करताय बी. हातूतलेच 
एके संस्थेकडेन हांवे दोनदां मजत मागपाचो यत्न केल्लो 
आनी दोनूय खेपे फोन घेवप्यान आमचे कडेन गाडी ना 
आनी मनीसूय सद्या उपलब्ध नात म्हणपाचें सांगलें. जाल्ले 
अशें, म्हज्या पणजेच्या सरकारी वसाहतींतल्या राबित्याच्या 
आशिकुशीक सुण्या-मांजरांची वर्दळ आसा. तांचो खास 
कोण मालक आसा काय कितें खबर ना. आमचे दोन 
शेजारी भट. तांचीं भुरगीं तीं माजरापिलां आपलीं म्हूण 
सागतात खरीं पूण नुस्त्यावासाक लागून तीं चडशीं 
आमच्याच मागिलदारा पडून आसतात. हातुंतल्या एका 

पिलाक कोणें तरी बुचकायलें. मरता काय 
उरता अशें दिसूंक लागलें. ताका पळोवन 
म्हजेंच काळीज चुरचुरलें. प्राणीमित्रांचो 
फोन घुंवडायलो. कोणेंतरी मैत्रिणीन घेतलो. 
ताणेंच सांगले, “गाडी घेवन मनीस भायर 
गेल्यात, धाडूक मेळचेनात आयज ! तुमकां 
ताकतीक आसा जाल्यार त्या माजराक 
तुमीच घेवन येयात गाड़येंत घालून..'' 
प्राणी मैत्रिणीन दिल्लें कारण खरेंय 
आसूं येता, पूण तिणें दिल्लो पर्याय सारको 
नाशिल्लो. एक तर तें माजरापील म्हर्जे 
नाशिक्लें आनी सोरोप म्हणू नये धाकलो 
आनी गांवावेलें माजर म्हणू नये आपलें 
अशी म्हजी मानसिकताय आशिल्ली. ताचे 
फाटलें कारण तुमकां खबर आसू येता. हे 
आदी हांवें तुमकां तें सांगला. जे विसरल्यात 
बो जांकां खबर ना तांकां सांगतां. जाल्ले 
कितें तर हांव आमच्या आगशीच्या पुलाचेर 
सद्या सकाळीं वॉकाक वतालों. एकदीस 
म्हाका चलतां चलतां मीब,मीव असो 
माजराच्या ल्हान पिलाचो रडपाचो आवाज 
आयलो. कोणें तरी माजराचें पील हाडून 
सोडिल्लें. माजराचीं पिलां आपल्या घरा 
पासून पयस व्हरून सोड़प ही खूब पोरणी 
प्रथा वो चाल आसूं येता. तो अणभव 
दरेकल्याच्या वांट्याक सहसा आयिल्लोच 
आसता. कोणालीं आपल्या घरचीं आसतात 
तर कोणाक हेरांनी आपल्या घराकडेन हाडून 
सोडिल्ठे हे पिडेतल्यान मुक्ती मेळोबपा पासत 
हें आँब्र माथ्यार घेवचें पडटा.पूण माजरां 
सोड़पाचीं आसता ती सुवात निर्जनूच 
कित्याक वेचून काडटात तें मात म्हाका 

समजना. भंय दिसता जाल्यार कोणाच्या 
घराचे भितोडेक व्हरून सोडू नाकात पूण तीं 
माजरां आपूण जावन कोणागेर वचूं येतात 
इतल्या अंतराचेर सोडपाक कितें हरकत 
आसा ! 

आतांच पळयात, हें माजरा पील 
कोणें सोड़लां तेय पुलाच्या सामकें महीं.. 
खरें म्हणल्यार पुलाच्या दोनूय वटयां घरां 
आसात,एक दोन खाणावळी आसात,ताका 
थंय लागींच सोडल्यार तें पोर थंय बचूंक 
शकतालें...! पूण ना, त्या कोणें दुश्टान 
ताका पुलाच्या सामकें महीं हाडून 
सोडिल्लें... काय तें वाट खबर नाशिल्ल्यान 
चलत चलत थंय मेरेन आयिष्ठे काय? 
आनी थोडे अंतर चलतकच ताका खंयचीय 
खानावळ मेळूं येताली... आनी मेळळीना 
जाल्यार... बाबडें थयच रडत रडत, 
अन्न-पाण्याविणें वळवळत प्राण सोडटलें. 
हेवटेच्यान तेवटेन धांबलें जाल्यार गाडये 
पोंदाय पडून चिडू येता. पासयो मारतना 
म्हजे तकलेंत हे विचार येताले आनी पर्थून 
ते सुवातेर पावलो म्हणटकच ताचें मींब 
मींव आयकून जीव कळवळटालो. माजरा 
पील सामकें क्युट आशिल्ले. तशे सगळेच 
प्राणी ल्हान आसतना सामकें अपुर्बायेचेच 
दिसतात. मागीर तीं मनशालीं ल्हान भुरगीं 
आसूं,वो कोणा प्राण्यालीं... म्हाका किळस 
दिसपी दुकरांचे पेटे लेगीत धाकटे आसतना 
सुंदर दिसतात. 

त्या माजरा पोराक थंय एकटें सोडून 
वचप म्हाका पुटबलें ना. व्हरून खंयचेय 
एके तडीक सोड़चें अशें चिंतून ताका 

उबारलें. माजराक चिमटेन मानेकडेन धरून 
उबारतात खंय...! पूण तितली अक्कल 
म्हाका आशिल्ली जाल्यार ती भानगड आंगार 
ओडून घेवंचोच नाशिल्लो. म्हजें संवेदनशील 
मन आनी ताचेविशींचो कळवळो ताका 
भोवतेक होलमलोना आसतलो. ताका हात 
घालून उखल्ले बराबर ताणें म्हज्या बोटाक 
कडकडून घांस मारून तें फोडले. घेऽ5ऽ 
रगताचो शिंवर...!! माजराच्या ल्हान 
पिलांक खातना कांटे लागत म्हणून तांकां 
मोटी बोड़कां घालूं नाकात म्हणपी म्हाका, 
तीं बोड़कां म्हज्या आंगठ्या मुखार तांकां 
कांयच न्हय हाचें गिन्यान जरी म्हाका जाह्लें, 
तरी घसघश्यानी व्हांवपी रगत थारावंचें कशें 
हें मात म्हाका कळनाशिछ्लें. त्या माजराक 
आनी म्हर्जे चलप दोनूय सोडून हांवें 
दोतोरागेर धांव मारली.ताणें बोटाक बॅण्डेज 
बांदून रंबीजचीं सात इंजेसांवां घेवचीं पडटलीं 
म्हण सांगलीं आनी हावें तीं घेतलींय बी... 
ही येदी व्हड़ली घडणूक ते प्राणी मैत्रिणीक 
खबर आशिल्ली जाल्यार तें म्हाका असलें 
धाडस करूक सागचें नाशिले... हांवें ते 
चलयेच्या सल्ल्याकडेन आनी त्या माजरा 
पिलाकडेनय आडनदर केली.ताचें कितें 
जालें हेय म्हाका कळळे ना.मेलेयं आसतलें 
बाबडें...!! 

ही एक गजाल जाली,आतां दुसरी. 
फोंड्या म्हज्या एका इश्टागेर तो सदांच 
आग्रो करता म्हण एक दीस जेवणाक गेलों. 
ताका भुरगीं नात म्हणपाचें म्हाका खबर 
आशिल्लें. जावपाची शक्यताय नाशिल्ठी. 
ताणें एखाद्रे भुरगें पोसकें घेंवचें अशें म्हाका 

दिसतालें... ताणेंच कित्याक,जांकां भुरगीं 
नात तांणी सक्तीन निदान एक भुरगें पोसूंक 
घेवन ताका घड़ोवचो, ह्या मत्ताचो हांव. 
हाच्या घराकडेन पळयत जाल्यार कितलेच 
पांदरे. तातूंत तरांतरांचीं सुकणीं.त्या भायर 
कितलींच माजरा... दोन सोंशेय आशिल्ले. 
हांव जेवन बिवन भायर सर मेरेन हावे त्या 
दांपत्याचो पळयलो तो मोनजाती वयलो 
उप्पाट मोग. ताचें तें तांचेकडेन उलोबप, 
तांची काळजी घेवप... अपुर्बाय करप... 
पूण खरें सांगतां म्हाका ह्या सगळ्यांतल्यान 
जाणवली ती त्या दापत्या भितरली करुणा 
आनी आपल्याक भुरगीं नात ही उणावपणाची 
भावना... !! 

खरें म्हणल्यार दरेकल्यान मोनजातीचेर 
जीव घालून मोग करचो. पूण ताणें घरांत 
पांदरो हुमकळांवचो न्हय.मनोहरबाब म्हणटा 
तसो.. तुका सबणीं जाय ? पोरसांत झाडां 
लाय..' म्हज्या ब-या नशिबान आगशेच्या 
म्हज्या घरा भोवंतणी घेऽऽऽ म्हण गच्च झाडां 
आनी माड आसात.तरांतराचीं रुखां. ताचेर 
घेऽऽऽ म्हण सवणीं येतात.कसलीं कसलीं 
म्हण सांगचीं!! थोडीं वळखीचीं, खुबशीं 
अनवळखीची!! साहित्य मेळावो बी घडोवन 
हाडचे बदला एक दीस म्हाका दिसभराचो 
पक्षीप्रेमींचो मेळावो घडोबन हाड़पाचो 
आसा.हर्षाक बी आपोवन हाका किते 
म्हणटात ? ताका कितें म्हणटात ? सगळें 
विचारून घेवंक जाय.ही जाली म्हजी खबर. 
म्हजेकडेन झाडां रोवन सांबाळपाक भरपूर 
जमीन आशिल्ल्योन म्हाका हें सूख भोगूंक 
मेळटा.तरांतरांच्या पक्षांचें तें गायन,तांचो 

बोवाळ, जल्लोश... एक उत्सवच चलता 
दिसभर... वडाक फळां येवन तीं पिकतकच 
तर विचारूच नाका. खंयच्यान खंयच्यान 
कोण कोण येतात तांकांच खबर...! हें 
सगळें सूख सगळ्यांकूच मेळटलें करें... ? 
जाणी गांव सोडला आनी फ्लॅटांत रावंक 
गेल्यात तांच्या नशिबांत हें सूख नाच्च 
म्हणल्यार जाता... मागीर तें मेळोबपाक 
ते फ्लॅटा भायर पांदरो हुमकळावन तांतूत 
सुकणीं पोसतात. हांवूय बंदीस्त आनी तुंवूय 
बंदीस्त... बंदीस्त सस्कृतायेचो आरंभ... 
मागीर मानसिकतायय बंदीस्त.. 

हावें हें इतलेंय पुराण सांगलां हाचो अर्थ 
हांवें पांदरो हुमकळावंक ना अशें न्हय. पूण 
सर॒यांचो विकतो केन्ना हाडलो ना. माडाचें 
तन्नें चुडत घेवप, ताच्या पिडाऱ्याच्यो 
तासून कांबी करप, ताका सरयेन थारावीक 
अंतराचेर बुराक करून तातूंत व्हीर घालून 
पादरो करप. कांय वेळार म्हाका पांद-या 
बगर पर्याय नासतालो. जातालें किते, मेल्ल्या 
माडाच्या कळोव पडिल्ल्या खांचीत वो 
पाडेली पक्षांनी केल्ल्या बुराकांनी सारोळ्यो 
पिला काडटाल्यो.पावसांत वाऱयान माड 
मोडटालो. सारोळेचें पिलां मागीर जमनीर. 
तांकां साल्वार करूक मागीर हे उपदव्याप. 
तांकां उड़पाक ये म्हणसर पांदऱ्यानी दवरप 
आनी अशें करतना तांकां भायलीय सवकळ 
लावप. मागीर तीं भायरूय आपल्याक जाय 
तें खावप, जाय थंय भोंवप आनी हक्कान 
येवन म्हज्याय खांदार बसप.. 

एकदीस तर मजाच जाली... आतांच्या 
घरांत न्हय,आदलें घर आशिल्ले तेन्नाची 

खबर... म्हज्या बेडरुमाच्या वयर सुलच्या 
नळ्यांचे तेलयांव येताले. म्हणटकच 
त्या तेलयांवां भितर हुंदरांक पिलां 
काडपाक,रावपाक बी सुवात मेळटाली.एके 
फांतोडेर हांव आंग काडून जागो जालों. 
गिमाचे दीस म्हणटकच आंगार बानयेन वो 
बुर्नूस बी नासतालो. म्हज्या हड्ड्यार कितें 
तरी वयल्यान पडिल्लें आनी हुळहुळटालें. 
पळयत जाल्यार हालींच जल्मल्लें हुंदराचें 
पोर. निकतेच दोळे फुटिल्ठे. शी... फांफडून 
कुलच्यांवार उड़यलें. इतल्यान आनीक एक 
पडलें... म्हणटासर घोंटेर पडलो आनी 
तातूंतय एक पोर... पूण ते चानयेंचें आशिल्ले. 
ल्हान आसले तरी चानी म्हण कळटालें. 
आतां करप कितें..हुंदीर म्हण भायर मारूक 
शकनाशिष्ठो.तांकां तिगांकूय त्या घोटरांत 
घालीं.खाटीच्या दांड्यार उबो रावल्यार 
तेलयावांचे सकयले वटेन हात पावतालो. 
घोटेर काडून थंय चोंदलो.म्हणले पोरां 
तीं आवय व्हरतली. पूण खंयचें कितें... 
सकाळीं पळय जाल्यार थयच आसात. 
मनशाचो हात लागल्यार तांची आवय तांकां 
व्हरना खंय... म्हण्टकच... त्या चानये 
पोरांची आवय जावपाचें म्हजेर आयलें... 
तांकां दूद घालप, पांदरो करप, वता थंय 
बोल्सांत घालून व्हरप, तांणी म्हज्या 
आगार खेळप...सगळे लाड करप... हांव 
तेन्ना व्यायाम करतालों. घटायेक सोनयाळे 
चणे, म्हणल्यार हरभरे भिजोवन खातालों. 
तांच्याय तोंडात एकेक घालतालों. तांकांय 
पाडपडिल्ल्यांक संवय लागली. म्हजे 
वेळापत्रक अदींमदीं बदलतालें. आयताराक, 

सुटयेदिसा बी उसरां उठप जातालें. पूण तांकां 
सुटयो खंयच्यो... तांचो खावपाचो वेळ 
जालो काय तांणी म्हाका खाबपाक येवप. 
हांव न्हिदि्लों आसतना चिंग चिंग करीत 
म्हज्या आंगभर सकयल वयर नाचप..तांचीं 
नाकटां लागून आंगाक जाळ पडटाले.. 

वेगवेगळ्यो चळवळी आनी भोवंडी 
हाका लागून उपरांतचो काळ चड़सो घरा 
पासून पयसूच उरलो. सकाळफुडे म्हाका 
विविध भारतीवेलो 'भुले बिसरे गीत आनी 
संगीत सरिता कार्यक्रम आयकुपाची संवय. 
व्यायाम करता आसतना तेंच आयकप 
जातालें. मदीं रेडिओक पिडा मारली.तो बंद 
पडलो खरो पूण कानार भायलें पक्षांचे मधूर 
सगीत पडूक लागलें.जालें तें बरेंच जालें. 
विविध भारतीक लागून घरा भोवंतणची 
विविधताय कानार पडूक लागली. 
त्या संगितान मन प्रसन्न जावंक लागलें. 
विविध भारतीचेर सुंदर पदां आसतालींच 
पूण मदींच एखाद्रें सुंदर पद अर्दकुटें बंद 
करून कबरदुखीच्या वखदाची जायरात 
लायिल्ल्यान रसभंग जातालो. मागीर 
व्यायामावयलें लक्ष हाडांची दूक सोदपाक 
लागतालें. आतां तातूंतल्यान मुक्ती मेळ्ळ्या 
आनी सुकण्यांच्या संगीता कडेन,चानयांच्या 
गायना कडेन नातें जुळळां. 

ह्या दिसांनी एका चान्यानूय म्हजे कडेन 
इश्टागत केल्या. खूब वर्सा उपरांत.हांब 
आयताराचो सकाळचो टिव्ही घालतां आनी 
रंगोली कार्यक्रम पळयतां.ते वेळार सगळीं 
दारां जनेलां उगडीं उड़यतां .बोल्तेराचेर बसून 
टिव्ही पळयतां पळयतां भिजयल्ले बदाम 

खातां. हो कार्यक्रम दर आयतारा रंगोली 
पळोवपा पुरतोच आसता.एका आयतारा 
जनेलाच्या पड्ड्याचेर कोण हुळहुळटा काय 
पळयल्यार एक चानी.शेपडी मोडून वांकडी 
जाङ्ली. तिका हांव वळखलों. सकयल 
रावपी भावान तिका पोसल्या आसूं येता. 
एक दीस तो तिका चपाती खावयतना हावें 
पळयछ्ली. तिजे कडेन आडनदर करून हांव 
बदाम खायत टिव्ही पळोबंक लागलों. 
पड्ड्यावयल्यान देवून ती म्हज्या म्हन्यांत 
आयली. हांवें एक बदाम फुडे केलो. 
अचळय तोंडांत घेवन भायर पळूळी. मागीर 
ती दर आयतारा येताली आनी बदाम 
घेवन बताली. तीन आयतार जाले.चबथ्या 
आयताराक आयली, बदाम तोंडांत घेवन 
पळ्ळी.थोड्या वेळान परत आयली.पूण हे 
खेप तिच्या तोंडांत कितें तरी गुठली केळे 
आशिह्ले. बारकायेन पळय जाल्यार चानयेचें 
पोर. हांब उठून लागीं गेल्यार ताका घेवन 
तशीच पळ्ळी. हांगा थय खंय दिसता काय 
पळयलें. पूण ना. फुडल्याय आयतारा 
ना.खंय गेली काय पोराक घेवन... म्हाका 
दाखोवंक घेवन आयिल्ली, काय पड्ड्यानी 
घोटेर करूंक... गेली ती बरी जाली. हांव 
घर बंद करून गेल्यार दोगांय घरांतूच 
आडकून उरपाचीं. 

पंदरा दीस सरले.हांव तिका विसरूनय 
गेछ्लों.एक दीस सकाळीं हांव बरोबंक बसतां 
त्या टेबला कडल्या जनेलाचेर कोण तरी 
लिपिल्ल्यावरी करता. पेन सकयल दवरून 
हांव उठलों जाल्यार कोणेंतरी धांब मारली. 
परत कदेलार बसलों. परतय कोण तरी 

लिपता. तीच चानी बी आसत... हांवें बदाम 
मुखार धरलो. हळूच ती मुखार आयली. 
ल्हवपीक बदाम तोंडात घेतलो पूण धांवली 
ना. थंयच बसून दोनूय हातांनी धरून तोंडान 
सोल्लो आनी खावंक लागली.बारकायेन 
पळय जाल्यार ही कोण तरी दुसरी. ती चानी, 
ही न्हय. ही भुरगी. एक बदाम खालो. दुसरो 
खालो. हें ते चानयेंचें तें पोर बी न्हय मूं. 
आसूं येता. “हाका सांबाळ आं' म्हणत 
दाखोबन बी गेल्ली आसूं येता. मागीर ती 
चानी खंय गेली काय... आतां तो बो ती दर 
सकाळीं येता. तीन बदाम हक्कान खाता.सुके 
खायना.भिजयल्लेच जाय.भोवतेक आदल्या 
जल्मांत काश्मीरी पंडीत बी आसतलो.! 
हांव एक दीस दिसलोंना जाल्यार चिग,चिग 
करीत बोवाळ घालता.रातचो कितल्यांकूय 

घरा पावूं, ताचे पासत बदाम भिजत घाल्या 
बगर न्हिदूंक बचना. 

हें इतल्यार खय सोंपलां तर!! हांव 
घरच्यान पणजे येतां.म्हजी वाट पळयत 
पॅट्रीक रावता. हो पॅट्रीक पाटो कॉलनींतलो 
सुणो. तो अमक्यालोच म्हण ना. तो 
सगळ्यांलो. दरेक फ्लॅटांत भोंवता. पूण हांव 
आयलों, म्हजे गाडयेचो आवाज आयलो 
काय आसा थयच्यान धावत येता. म्हाका 
फ्लॅटाच्या दारा मेरेन पावयता.मागीर ताका 
एक बिस्कीट घालची पडटा. खंयचीय 
न्हय.फक्त टायगर. ती वेवस्तीत खावन तो 
वता.दुस-या दिसाय तशीच वाट पळयत 
बसता. किते करपाचें हाका... आगशी चानो 
आनी पणजे सुणो... कशीच फाट सोडी 
नात... 000 

सजीव वेरेकार 





खुबे 


खुबे. खुब्यांचें नांव काडलें म्हणटकच म्हज्या तोंडाक 
लाळ सुटूटा. म्हजो गांव सावयवेरें. मांडवी न्हंयचे हांडीर 
आसा. माड, माडयो, कुळागरां, दोंगर आनी न्हय पलतडी 
मिनाच्यो राशी. शेजरा वळवय, बेतकी, उसगांव, कोठंबी 
ह्या वाठारांतले न्हंयत काळे खुबे पडटाले. पावसांत मात 
ते मेळनासले. 'खुबे पडटाले हैं उतर आयकून, जावं 
वाचून ते मळबांतल्यान न्हंयत पडटाले अशे समजुचें 
न्हय. प्रत्येक भाशेंत कांय गजालीचें, जिनसांचे वर्णन 
करपा खातीर खास अशे वाक्य प्रचार आसतात. उतरावळ 
आसता. ज्या वर्सा बाजारांत खूब खुबे विकूक येताले 
तेन्ना 'अंदूं खुबो खूब पडलो.' अशीं उतरां जाण्टेल्यांच्या 
तोंडांतल्यान येतालीं. आंबे, काजी हाचें वर्णन करतनाच 
अशींच उतरां वापरपाची, म्हजे भाशेंत रीत आसा. 
उदाहरण दिवचें जाल्यार, अंदूं खूब काज लागली,' 'अंदूं 
खूब आंबो चंवरलो' अशीं कितलीशींच. आताचीं भुरगीं 
हीं उतरां आयकून एकूच काज, एकूच आंबो काय म्हण 
प्रस्न विचारपाचीं. खुब्यांचे बाबतींतय तशेंच. 

खुब्यांचे तरेकवार जिनस करतालीं. खुब्यांचे 
म्हसकाच्यो शांगो घाल्लें हुमण, मसालो घालून शिंपयो- 
कालवांचें तोंडाक, दांगर... अशे कितलेशेच. आमच्या 
वाठारांत मेळटाले ते काळे खूबे. धवे खुबे जायते कडेन 
मेळटाले आनी आतांय मेळटात. पूण सावयवेरेंच्या 
काळ्या खुब्यांचे रूचीची सर आनीक खंयच्याच खुब्यांक 
ना. हे गजालीचो आमच्या वाठारांतल्या लोकांक सुमारा 
भायलो अभिमान आशिल्लो. आतां कोणूय कोणागेरय 

सोयरो आयलो जाल्यार चिकन' हाडटात. 
तेन्ना शागोती स म्हयन्यांनी केल्यार लेगीत 
व्हडली म्हणपाची. देवाक कोंबो मारतकच 
ती खाबंक मेळपाची. त्या काळार सोयरो 
येतकच खुबे करतालीं. खुबे करप म्हळ्यार 
व्हडले पक्कान करून सोयऱयाक घालप. 
जो सोयरो येतालो तोय खुबे खावपाचे 
आशेनूच येतालो. खुबे मेळटा मरे? अशे 
तांणी विचारप. इतलेंच न्हय कोणागेरय 
नात्यांतल्यागेर सोयऱयांगेर वतनाय खुबे 
घेवनच वचप. सागवाद व्हरपाची जाल्यारय 
खुब्यांचीच. खुबे व्हेले ना जाल्यार सोयरोच 
विचारतालो, खुबे हाडपाचे न्हय काय म्हण, 
आतां कोणूय कोणागेरय गेले जाल्यार 
शेव, चिवड़ो, बिस्कुत्यां पुडे जावं फळां 
घेवन वतात. तेन्ना आमचे लोक खुबेच 
व्हरताले. सोयरे शारी वाठारांतलो आसलो 
जाल्यार तांच्या बायलांक खुबे कल्लावंक 
कळनासले. देखून खुब्यांचें तोडाक करूनच 
ब्हरताले. तिसऱयो कल्लावप सोपें. तांचीं 
तोंडा मातशीं उक्तीशीं आसतात. खुब्यांची 
तोंडा घट. ते कल्लावपाक कळाशी लागता. 
ती गांवगिर्‍या बायलांकच आसताली. 
गांवातलें चली जर लग्न करून शारांत 
दिलले आसलें जाल्यार तांच्या घरांत खुबे 
कल्लावपाची अडचण जायनासली. 

खुबे म्हळ्यार “शॅल फीश' ते 
चड़खातकच खंय 'कॉलेस्ट्रॉल' वाडटा. 
आताक येवपाचें तें खंय एक कारण. ताका 
लागून ते खावपाक आतां भंय दिसता. त्या 
काळार आमचे लोक सदांच खुबे खाताले. 
तातुंतल्यान मूतखड़ो जातालो, जावं 

आताक येवन मरतात म्हणपाचें आमी केन्ना 
आयकलें ना. घडये आमचें हे बाबतीत 
अज्ञान आसू येता. तें कितेंय आसूं, कांय 
घराब्यांनी म्हसकाचीं सुकयिल्लीं फुलांय 
खुब्यांक घालताली. तीं घालतकच सुवाद 
बरो येतालो आनी मचमचीतय चड जातालें. 
ह्या फुलांची भाजीय बरी जाता. पूण खुब्यांक 
घालपा खातीरच तीं सुकोबन दवरताले. 
आमचे नवे पिळगेक म्हसकाची फुलां 
खाता म्हणपाचें खबर आसा काय ना तें 
हांव नकळों. म्हज्या तरी भुरग्यांक खबर ना. 
आनी तांणी केन्ना खावंकय ना. म्हसकाचीं 
फुलां घाल्ले खुबे रूचीक लागतात म्हण 
तेन्ना आमी भुरगेच सकाळींफुडे म्हसका 
मुळात वचून तीं पुंजावपाचें काम करताले. 
त्या खुब्यांचो वास म्हज्या नाकांत आसा 
आनी रूच अजून जिबेर आसा. हें खुबे 
आनी ताचें तोंडाक आमी मिटक्यो मारून 
खाला. 

खुबे खावन जातकच ताच्यो शिपयो 
उड़ोबपा खातीर मागिलदारा एक खास 
कोनाळे कसो जागो तयार केल्लो आसतालो. 
थय शिपयांची रास जाताली. खूब व्हडली 
रास जातकच, शिपयांक गिरायक येतालें. 
तेन्ना आठ आणे 'बुटी' दरान त्यो विकताले. 
बुटी म्हळ्यार थारावीक आकाराचो पाटलो. 
त्यो व्हरपाक दारांतच गिरायक येतालें. ह्या 
शिपयांचो चुनो करताले. चुन्याक मोल 
बरें मेळटालें. पान खावपाक लेगीत ह्याच 
चुन्याचो वापर करताले. नुस्ते न खावपी 
लेगीत पान खातना खुब्यांच्या शिपयां 
पासून केल्लो चुनो आसता हाचो विचार 

करिनासले. प्लॅटांनी खुबे, जावं तिसऱ्यो 
चड खायत जाल्यार शिंपयो खंय उडोवप 
हो प्रस्न आसता. गांवांनी ही अडचण 
आसनाशिल्ली. सावयवेज्यां हांवें भुरगेपणात 
खुबे खावपाचो आनंद लुटलो हें सत्य. 

आतां आमच्या वाठारांत खुबे सामकेच 
दुर्मिळ जाल्यात. मेळिल्ले जाल्यार आदलेवरी 
ते खावंक मेळचेय नासले. नव्या सुनांक ते 
कल्लावंक खंय कळटा! म्हणटकच चुकून 
केन्नाय बाजारांत दिसले जाल्यार खुब्यांच्या 
पाटल्या म्हर्यांत पांय वचना. जीब मात म्हजी 
हुळहुळटा. आदले दिसांची याद येता. मुंबय 
सावन आमची मावशी येतकच ती पयली 
खुबे हाडूंक लायताली. वांयग्याच्यो फोडी 
घालून मचमचीत खुबे खावपाची तिका 
खूब रूच. जेवचे पयलींच तिका तें जाय 
आसलें. तिचे बरोबर हांवूय खातालों. म्हजी 
आवय आदोळेर बसून खुबे कल्लायताली 
तें पळोबपाक म्हाका खूब मजा येताली. 
खुब्यांचीच म्हण आदोळी, तेन्ना लेगीत 
वेगळी आसताली. केन्ना काय ते चुली 
वयल्यान सकयल काडूं अशे जातालें. हें 
बरयतनाय म्हज्या तोडाक लाळ सुटल्या. 

हे लाळी वांगडा त्या काळा वेलया प्रेमळ, 
आपलेपण आशिल्ल्या जाण्टेल्यांचे यादीन 
दोळ्यांतल्यान अळंग दुकां गळळ्यांत. 
आतां सावयवेरेंचे खुबे जशे दुर्मिळ जाल्ले 
तशे आपलेपण आशिल्लीं तेन्नार्ची मनशांय 
दुर्मिळ जाल्यांत. ते खावंक येवपी सोयरे 
धायरेय ना जाल्यात. काळ कितलो 
गतीन बदललो तें कळ्लेंच ना. काळा 
प्रमाण आमची खाणां जेवणांय बदलली. 


अनन्य 


नव्या भुरग्यां खातीर ह्यो आतां काणयो 
जाल्यात. हे बाबतींत हांव केन्ना केन्ना 
खूबच 'नॉस्लजीक' जाता, भूतकाळांतल्या 
ल्हारांचेर हांव उफेवंक लागता. तातुंतल्यान 
आनंद घेवपाचो यत्न करता. दुदाची तान 
ताकार भागयता. मातशें बरें दिसता. म्हजेच 
बेदनेचेर हांवूच फूक मारपाचो यत्न करतां. 
खुबे खावप हे आमचें काम. पूण ते 
काडप हो कांय कुटुंबाचो तो व्यवसाय 
आसतालो. तांची गांवांत 'खुबेकार' 
म्हणूनच वळख आसताली. तो एक 
पारंपारीक वेवसाय. व्हडे घेवन खुबेकार 
दर्यात वताले. घट्ट कोंड्याक बांदिल्लें 
कोबलें आसतालें. कोंबले म्हळ्यार जाळी. 
खुबेकार पनेळाचेर उबो रावतालो. कोंबलें 
दर्यात पोंदा तोपप, ताका फोर्स मारप आनी 
खुबे काडून पनेळांत ओतवप. ते काडटा 
ते पळोवपाकच आमकां उमेद आसताली. 
मुंबयच्यान बी कोणूय आयलो जाल्यार 
आमी तांकां न्हंयचे देगेर व्हरून खुबे 
काड़टा ते दाखयताले. आताचे भाशेन, 
खुबे काडटा ते जाग्यार पर्यटन केंद्र' म्हणूं 
येता. मुंबयकारांक ताचे खूबच आकर्शण 
आसतालें. खुब्यां बरोबर फातर रेंव, रेबो 
सगळेच वयर येताले. खुबेकार मागीर ते 
देगेर येवन बेंचतालो. कांय पनेळांचेर खुबे 
वेंचून काडपी वेगळो आसतालो. खुबे वेचून 
जातकच पाटलेंत घेवन खुबेकार ते विकूंक 
बाजारांत येताले. लोक खुबेकाराची वाट 
पळयत आसताले. ह्या वेबसायाचेर बरेच 
घराबे पोसताले. मोठे खुबे रुपयाक पन्नास 
बी मेळटाले जाल्यार बारीक खुबे चार आणे 

पड अशे दरान मेळटाले. आतां चार आणे 
घोळटीकेन ना. म्हणटकच ते आसताले 
म्हणपाचेय भुरग्यांक खबर ना. ल्हवू ल्हवू 
ह्या खुब्यांचे दर वाडत गेल्ले. तरीपूण ते 
खावपाचे कोण सोडिनासलो. जिबेक 
मसालो तीख लागलो तरी खाताले. कांय 
खुबेकार साकांनी भरून फोंड्यां, बाणस्तारी 
वाराक व्हरून विकताले. 'सावयवेरेंचे खुबे' 
म्हण कळटकच लोक उडयो मारून घेवन 
बताले. 

खण वेवसायांत आधुनिकीकरण आयले. 
न्हयतल्यान मीन भरून व्हरपी बार्जीचो 
सुळसुळाट वड़लो. खुबे काडप्यांकय 
बाजींची आडखळ जावपाक लागली. काय 
कडेन मीन धुवन उड़ोवपाचे प्रकल्प उबारले. 
दीस-रात ह्या प्रकल्पांचे काम चालूच. 
ताका लागून म्हेळे उदक - माती न्हयच्या 
उदकांत वचपाक लागली. बाजींच्या जळक्या 
तेलाचे थर उदकांत उफेबंक लागले. ल्हवू 
ल्हवू ह्या खुब्यांची रुच बदलपाक लागली. 
जण एकलो आदलेवरी खुबे रूची लागना, 
पचपचीत लागता अशी कागाळ करपाक 
लागलो. म्हजी आवय तर खातना तोंड 
वांकडे करताली. ल्हवू ल्हवू खुबे मेळप उणे 
जाले. दरूय वाडले. सोयरे-धायऱ्यांगेर गेले 

जाल्यार खुबे घेवन येवंक ना म्हण शिणपाक 
लागले. कांय काळा उपारंत खुबे सामकेच 
दुर्मिळ जाले. आतां मेळचना म्हटल्यार 
जाता. चुकून केन्नाय सावयवेऱयां बाजारांत 
कोणूय घेवन येता अशें सांगतात. आतां 
आशिल्लेच जाल्यार आमगेर ते कल्लावपी 
कोण ना. कॉलेस्ट्रॉल वाडटा, मूतखडो 
जाता, मुत्रपिंडाची दुयेंसां जातात म्हूण आतां 
आमी तिसर्‍्योय खावप बंद केलां. आमचे 
मांडवी न्हंयेतले खुबे कित्याक ना जाले हो 
एक गभीर प्रस्न जाला. कांय जाण म्हणटा 
बार्जीचे जळके ऑयलीक लागून तें ना 
जालें. जाल्यार कांय जाण म्हणटात खंयच्या 
तरी एका वखदांच्या कारखान्यांतले जमिनी 
पोंदा सोडिल्ले रसायन मांडवी न्हंयत बता 
देखून खुबे मेले म्हणटात. हो संशोधनाचो 
विशय. तें कितेंय आसू सावयवेरेंचे फामाद 
खुबे ना जाले हें खरें. 

खुबे म्हजे गांबचे संस्कृतीचे एक आंग. 
आपलेपणाचे मोयपास विणीत रावपाचें 
प्रभावी माध्यम. म्हजे गांवचे तें वैशिष्ट्य. ते 
ना जालें आनी तांचे वांगडा खुबशे कितें ना 
जालें हाचे दुख्ख म्हाका केन्ना केन्ना तोपत 
आसता. 


000 

नरेद्र कामत 





भुरगेपण दी गा देवा 


जिणेचे काणयेचें दुसरें प्रकरण बरोबपाचो योग इतले 
बेगीन येत अशें दिसूंक नाशिल्लें. पुणून तो आयलो. कसो 
आयलो तें सांगतां. 

आमच्या दारांत सदांच नुस्तेकान्नी येतात आनी नुस्ते 
गेऽऽ' अशी बोबाट मारतात. पुणून तागेलें नुस्ते तोंडात 
घालपासारकें नासता. रिक्षावालेय नुस्ते हाडटात, पुणून 
त्या नुस्त्यांत पयल्या दिसाचें उरिल्लें नुस्ते भरशिल्लें 
आसता. बरें फ्रेश नुस्ते फकत घांडड्यार मेळटा म्हणून 
म्हजे बायलेन म्हाका नुस्ते हाडपाखातीर घांडड्यार 
धाडिल्लो . 

एके नुस्तेकान्नीच्या फुड्यात शेंवटाळ्यो आसात 
हें पळोवन हांव तिचे म्हऱ्यांत वतलों इतल्यांत, तेच 
बायलेकडेन कोणतरी व्हडले व्हडल्यान बार्गेनींग करतना 
दिसलो. ती शबर रुपये वांटो सांगताली जाल्यार तो 
सत्तरांक मागतालो. निमणे तागेलें ऐंश्यांचेर सा जालें. ताणें 
शेंबटे पिशवेंत भल्ले आनी नुस्तेकान्नीले पयशेय दिले. 
आनी तो कुशीन सरतलो इतल्यांत ताणें म्हाका पळेलो . 

“यो यो गण्या, हिचेकडेन बरे शेवटे आसात. हावें 
घेतल्यात, तुंबूय घे!'' अशें म्हणून ताणें म्हाका ते 
नुस्तेकान्नी म्हन्यांत ओडलो. 

चड दिसांनी मेळल्यात म्हणून एकमेकांची खबर 
घेवपाचें कुशीनूच उल्लें. हावें नुस्ते घेतल्यार जसो किते 
हाकाच फायदो जावपाचो आसा अशेबशेन चिमणो 
म्हजेफाटल्यान लागलो आनी दुसऱया कोणेय उबारचे 
पयलीं ताणें तो वांटो म्हजे पोतयेंत घालो. मागीर ताका 

म्हजी खबर घेवपाची याद जाली. 
“कसो आसा तूं?” म्हजे फाटीर थापट 
मारीत ताणें विचारलें. 


“हांव बरो आसा! तूं कसो आसा?” 
हांबेंय ताची फाट थापटायत म्हणले. 

““फस्कलास!'' एकाच उतरान ताणें 
जाप दिली आनी याद जाल्लेबशेन म्हणले, 
“आरे तुगेली जिणेची काणी वाचली. बरो 
मरे बरयता तूं! म्हाका खूब आवडले तुगेलें 
बरप!'' ताणें म्हजी तुस्त केली. 

म्हगेल्या त्या इश्टाक सदांच दुसऱ्यालें 
बरें दिसता. ताका तशे म्हणपाची सबंय 
जाल्या. तो कोणालेंच कितेंच वायट 
म्हणिना. बापायच्या म्हऱ्यांत उबे 
आशिल्ल्या काळकुट्या चेडबाक पळोबन 
तो म्हण्टा, “सुंदर दिसता मरे तुगेलें चेडू! 
कितें शिकता!'' 

आपल्या कुरूप चेड़वाक सुंदर म्हणिल्लें 
आयकून बापायचें तोंड कशेंशेंच जाता 
आनी तें कितें शिकता हें सांगपाचें सोडून 
तो थंयसून कडसरता. 

तर अशा सभावाचो म्हगेलो हो इश्ट 
चिमणो, म्हाका खूब तेंपान मेळिल्लो. तो 
आल्मेदांत म्हज्याच वांगडा शिकतालो. 
मॅट्रीक जातकच हांव वेपारांत पडलों आनी 
तो शिकून पदवीधर जालो आनी मड़गांबच्या 
एक इश्कोलांत शिकोबपाक लागलो. थंय 
ताणें एक फ्लॅट घेतिल्लो आनी आपल्या 
बायल भुरग्यांसयत आतां तो त्या फ्लॅटांत 
रावतालो. नाताळाचे सुटयेंत तो आपल्या 
मड़कयच्या घरांत रावपाक आयिल्लो आनी 
ताचे बायलेन ताका नुस्त्याखातीर घांडड्यार 

धाडिल्लो. 

“आतां फुडलें प्रकरण केन्ना बरयतलो ? 
मदींच ताणे प्रस्न केलो. तसो हांव मातसो 
गडबडलों. दुसरें प्रकरण म्हाका बरोवपाचेंच 
नाशिल्लें. हांव किते लेखक न्हय. आनी 
उमेदीन बरोवपासारकें म्हजे जिणेंत किदें 
घडुंकूच नाशिल्लें. बाकीच्या लोकांबशेनूच 
हांब एक सामान्य मनीस आशिल्लो. बेंगटू 
आपल्यो कथा छापून हाडटा तें पळोवन 
म्हाकाय बरोवपची कूय आयिल्ली आनी 
हावेंय धव्याचेर काळे करून एका मासिकाक 
धाडून दिल्लें. ते नकली लिखाण कोणाक 
आवडत हाची म्हाका कल्पना नाशिल्ली 
आनी आज हो चिमणो सांगतालो तुगलें 
बरप खूब आवडले. दुसरें प्रकरण केन्ना 
बरयतलो काय म्हणून. 

हांबे ताच्या प्रस्नाक जाप दिलिना तशें 
ताणें मातशा व्हडल्या आवाजांत विचारलें, 
“आरे गण्या, तुवे आयकलां हावे किदें 
विचारला तें?'' ताणें परतून याद करून 
दिली. 
“किदे म्हणून बरोबं रे हांव? 
बरोवपासारके आशिल्लें तें, आनी नाशिल्लें, 
तेंबूय सगळें बरोबन जालें. आतां आनी किदें 
बरोवं बॉड म्हजें?'' हावे बाजेवन म्हणले. 

“आरे बरयतलो जाल्यार खूब आसा. 
शाळेतल्या, इश्कोलांतल्या, आल्मेदात 
शिकतना केल्ल्या अवचितपणाविशीं बरय. 
वामन सरदेसायान तुका कशी लज केल्ली 
तेंबूय बरय. हांव बरयतलों आशिल्लो हावें 
केल्लीं अवचिनपणां, पुणून म्हाका बरोवंक 
येना. तूं बरें बरयता म्हणून सांगतां. हांब वाट 

पळेतां आं तुगेल्या फुडल्या प्रकरणाची! ' 
अशें म्हणून ताणें आपली वाट धल्ली आनी 
हावें म्हगेली. 

चिमण्यान केल्ले तुस्तीन हांव मातसो 
फुल्लों. म्हगेलो स्वाभिमान चाळवलो. 
कोणाक तरी म्हगेलें बरप आवडलेले त्या 
अर्थान तें बरें आसपाकूच जाय. हांव बरें 
बरयतलों म्हणपाची म्हाका मनांतल्यान 
खात्री दिसपाक लागली. जिणेचे काणयेचें 
दुसरें प्रकरण बरयतलोंच अशें थारवन 
हांव धांवत घराकडेन आयलो. नुस्तें 
घरकान्नीकडेन दीवन बेगिबेगीन हात 
धुयले आनी पेपरांचो गठ्ठो आनी पेन घेवन 
बरोबपाक बसलों. प्रकरणाक नांव दिलें, 
'भुरगेपण दी गा देवा!' 

बायलेन जेवपाक मारिल्लो उलो 
आयकूक नाशिल्लेबशेन करून सगळे 
प्रकरण बरोबन काडलें आनी मागिरूच 
जेवपाक गेलो. म्हगेलें हें बरप चिमण्याक 
आवडटलें हातूंत दुबाव ना. तुमीय वाचून 
पळेयात. एकाद्रे तुमकांय आवडूंक शकता. 

भुरगेपणांत केल्ल्यो खूबशो फाजील 
गजाली म्हणात वा अवचिनपणां म्हणात 
भुरगेपणाचेर पचून वतात. पुणून त्योच 
गजाली वा अवचिनपणां जाणटेपंणांत केलीं 
जाल्यार लोकांकडल्यान शेणमार करून 
घेवचो पडटा. संत तुकारामान हाचो अणभव 
घेतिल्लो आसपाक जाय. ना जाल्यार 
तो 'ल्हानपण दी गा देवा’ अशें म्हणचो 
नाशिल्लो. 

हांवें केल्ली सगळीं अवचिनपणां 
ल्हानपणाचेरूच पचून गेल्यांत. एक दीस 

हावे आमगेल्या पोरसांतलीं गुलाबाची 
टवटवीत फुलां गुलाबाबशेन दिसतले मिस 
पायश हिका भेट दिलीं. तिणें तीं गोड़येन 
घेतलीं आनी नाक भरून तांचो वास घेतलो. 
नेणटेपणांतली गजाल ही. मिस पायश हिणें 
तेन्ना म्हजेकडल्यान फुलां घेतलीं म्हणून 
आयज जाणटेपणान खंयच्याय गोरे-गोमटे 
चलयेक वा बायलेक हांबें फुलां दिलीं 
जाल्यार म्हजी गत धना शेटीबशेन जावपाक 
कळाव लागचोना, 

धना शेट गोऱ्या कातीक भुलता आनी 
केन्ना केन्नाय अवचिनपणां करून लजेक 
पडटा. 'वेलेंटायन डे'चो म्हर्त सादून ताणें 
एक गुलाबाचे फूल शेजारचे गोरे गोमटे 
सुभद्रावयनीक दिलें आनी तें दितना 'हॅपी 
बेलेंटायन डे' म्हणले. सुभद्रा वयनी 'त 
वयल्यान ताक वळखुपी.' तिका धनाचो 
कावो दिस्त कळळो. तिणें तें फूल ताच्याच 
तोंडार माल्लें आनी पायांतलें हातात घेतलें, 
धना पळ्ळो, पुणून तिणें तें प्रकरण तितल्यार 
सोडलेंना. सगळ्या शेजान्नींक सांगले, तांणी 
म्हगेले बायलेक सांगलें आनी तिचेकडल्यान 
म्हाका कळलें. 

सॉरी! हांव म्हगेलीं अवचिनपणां 
सागपाक वतालों. मदींच धना शेटीलें 
पुराण लायलें. हालीं म्हगेलें अशेंच जाता. 
सांगपाक वतां एक आनी सांगतां दुसरेच. 
आतां मिस पायशची गजाल मातशी कुशीक 
दवरतां आनी बाकीच्या अवचिनपणांचो 
पाडो पयलीं वाचतां. 

म्हाका साडेपाच वर्साचेरूच शाळेंत 
घाल्लो. इतल्या ल्हान वयांत खंयच्या 

भुरग्याक शाळेत वचपाक आवडटलें? हांव 
तरातरांचीं सवंगा करून शाळा चुकोंवक 
सोदतालों. केन्ना केन्नाय म्हज्या पोटांत 
दुकतालें ना जाल्यार कपल फोडटालें. 
पुणून म्हगेले आवयकडेन तीं फकणां 
चलनाशिल्लीं. पोटांत दुकता म्हणून 
सांगल्यार ती कोडू सोरो दिताली आनी 
कपल फोड़टा म्हणून सांगल्यार कपलाक 
चुरचुरीत बाम चोळटाली. मागीर ती 
शाळेंतल्या भुरग्यांक आपोवन म्हजी पोटली 
करून शाळेत व्हरपाक लायताली. 

एक दीस हावें अवचिनपण केलें पुणून 
म्हाका ते उरफाटें भल्लें. सकाळफुडें जागो 
जातकच कुड़ींत कोण ना शें पळोवन हांव 
खाटीमुळा आशिल्ल्या काशोदा फाटल्यान 
लिपलों. आवय कुड़ींत येतकच हांव 
हांतुणाचेर ना हें पळोबन तिणें बोवाळ 
घालो. कुडींत सोदपाचो सोडून सगळीं 
म्हाका कुडीभायर सोदपाक लागलीं. त्या 
दिसा म्हाका शाळेत न वचपाचो चान्स 
पडटलो आशिल्लो. पुणून म्हर्जे नशीब खोटें. 
खाटीमुळा आशिल्ल्या बामण विंचवान 
म्हाका दांगी माल्ली तशी हावे आरड मारून 
सोडली. आवयन म्हाका भायर ओडून 
काडलो आनी फाटीर एक थापट घाले. 
मागीर तिणे आमटाण बिमटान लावन म्हाका 
वेग मारताले ते थांबयले आनी परतून एक 
थापट घालून शाळेत रवाना केलो. 

म्हगेले शाळेतलो मास्तर एकदम बरो 
आशिल्लो. म्हजेर तो खूब माया करतालो. 
म्हजेकडल्यान किदेय अवचिनपण घडलीं 
जाल्यार ल्हान म्हणून तो म्हाका ख्यास्त 

करिनाशिल्लो. म्हजेवयलो राग तो सूर्याचेर 
काडटालो. सूर्याच्या हाताचेर बड़ी माल्ली 
म्हणटकच तो आपलो हात जागडांमदीं 
घालतालो. स बड्यो मारी म्हणसर ताचो 
हात स फावटीं जांगडांमदीं वतालो. मार 
खातना तो तोंड करतालो तें पळोवन 
आमकां सगळ्या भुरग्यांक हांसूंक येताले. 
सूर्या आपल्या जाणट्या बापायक मारता 
अशें भुरग्यांकडल्यान कळिल्ल्यान मार 
घालून मास्तर ताचेवयली तिडक काडटालो 
आसूंक जाय. 

तेली मास्तरान म्हजेर एकूच दीस बड़ी 
मारिल्ली. तिवूय चड दुकचिना अशेतरेन. 
बड़ी मारपाक कारण जालें म्हजेकडल्यान 
घडिल्लें एक ल्हानशें अवचिनपण. मास्तराक 
सिगरेट ओड़पाची सवय आशिल्ली. 
दिसाफाटल्यान तो दोन सिगरेटी ओडटालो. 
त्यो खंय आनी केन्ना ओडटालो हें मात 
आमकां खबर नासताले. एक आणो दिवन 
दोन सिगरेटी हाडपाक तो म्हाका आनी 
दामूक दुकानाचेर धाडटालो. सिगरेटी घेवन 
येतना एक दीस हांवें एक सिगरेट मुठीन 
धल्ली आनी ती ओडिल्लेबशेन करीत 
शाळेमेरेन आयलों. दामून मास्तराकडे चाडी 
केली. “मास्तर हाणें वाटेत असें असें 
केलें.'' अशें ताणे सिगरेट ओडिल्ल्याचो 
अभिनय करून सांगले. 

दामून किदे सांगले तें मास्तराक दिस्त 
कळ्ळें. तो म्हजे म्हऱ्यात आयलो आनी 
ताणें म्हाका हात फुडें करपाक सांगलो. हावें 
हात पुडे करतकच ताचेर हयन्हयशी बड़ी 
मारून ताणें म्हणलें, ' तुला आठवण रहावी 

म्हणून मी ही छडी मारली आहे. मुलांनी 
सिगरेट ओढूं नये. हातांत देखील घेऊ नये. 
सिगरेट ओढणे आरोग्याला वाईट असतें. ती 
ओढल्याने कॅन्सर होतो. '' 

मास्तरान सांगिल्ली कॅन्सराची गजाल 
म्हज्या माथ्यावयल्यान गेल्ली. पुणून सिगरेट 
ओडप आरोग्याक बरी न्हय इतलें तकलेंत 
उरिल्ल्यान हावें सिगरेटीक केन्नाच हात 
लायलो ना. दुकानाचेर सिगरेट विकतना 
हात लागतालो, पुणून हांव तो रोखडोच 
धुतालों. 

आमच्या तेली मास्तरा असलो बरो 
मास्तर धा हजारांत एक मेळचोना. बिगरी 
ते चौथी मेरेनच्या पन्नास - साठ भुरग्यांक 
तो सगळे विशय बरेतरेन शिकयतालो. ताणें 
शिकयल्लो इतिहास अजून म्हजे तकलेंत 
आसा. 

बिगरींत आसतना एक दीस म्हाका 
कडकडून मुतूंक जालें. बसलां थंयच जातले 
अशें दिशिल्ल्यान हांव बेगिबेगीन दाराच्या 
आडसाक उबो रावून थंयच मुतलों. सूर्यान 
म्हाका दिस्त पळेलो आनी मास्तरा म्हऱ्यांत 
वचून 'ह्याणे दाराचे खाचींत असें केलें,' 
अशें म्हणून किंाळीचें बोट दाखयलें. 
दुसऱ्याची चहाडी करू नये, अशे म्हणून 
मास्तरान ताचेर दोन बड्यो सेडायल्यो आनी 
म्हज्या म्हऱ्यांत येवन फाटीवयल्यान हात 
भोवंडायत म्हणलें, “बाळ, दाराजवळ 
लघवी करू नये. बाहेर जाऊन करावी. ' 

“मला कडकडून जालीं. अशें 
सांगपाचो हावें प्रयत्न केलो, पुणून तें 
आयकनासतनाच तो फुडें गेलो. 


अनन्य 


इतल्या बऱ्या म्हज्या मास्तराक बाराच्या 
जाग्यार चौदा रुपये पगार मागलो म्हणून 
ताका पगार दिवपी सभाग्यान धांवडायलो. 
थंयच्यान तो खंय गेलो हें म्हाका कळळेंच 
ना. तो जिवंत आसा काय मेलो हेंवूय खबर 
ना. आसलो जाल्यार बरो करून आसल्यार 
पुरो बाबडो. 

पोर्तुगेंज शिकतना हांवें एक चडूच 
व्हडलें अवचिनपणाचें काम केल्लें. ताची 
याद जातकच अजुनूय म्हज्या दोळ्यांत दुक 
येता. बाकीच्या भुरग्यांनी फुसलायल्ल्यान 
हावें तें वायट कर्म केल्लें. 

आमच्या प्रोस्सोराचें नांव आशिल्ले, 
मारियु रिबैर सातान गोमिश. नांवा बशेनूच 
तो लांब म्हणल्यार उंच आशिल्लो. तो 
मुळचो चोडणेचो. मडकय बदली जातकच 
ताणें माड्डोळा बिराड केल्लें. थंयच्यान 
तो डेली सायकलीन मडकय येतालो. 
तागेले पेंटीक कुल्यांचेर एक व्हडली त्याच 
कपड्याची कपी आसताली. ती एक फॅशन 
अशें आमकां भुरग्यांक दिशिल्लें, पुणून ती 
फॅशन नाशल्ली. सायकलीचेर बशिल्ल्यान 
पेंट कुल्यांचेर पिंजत म्हणून ताणें ती कपी 
लावन घेतिल्ली. हाचे वयल्यान ताची 
बुंदबतकाय कळटाली . 

एक दीस थोड्या अवचिन्न भुरग्यांनी 
म्हाका फुसलायलो आनी तागेले 
सायकलीच्या फाटल्या न्हिलाचो वारो 
सोडपाक लायलो. इस्कोल सुटूटकच 
माड्ोळा वचपाक प्रोस्सोर सायकलीचेर 
बसपाक गेलो जाल्यार फाटल्या व्हिलाक 
वारो नाशिल्लो. ताका दिसलें सायकल 

पंक्चर जाल्या. पंक्चर काडपी थंय लागीं 
कोण नाशिल्लो. मागीर बाबडो सायकल 
हातांत धरून चलत माड्डोळा गेलो. तें 
पळोवन म्हजे दोळे दुकांनीं भल्ले. आतां 
सुद्दां कोणूय पंक्चर जाल्ली सायकल 
हातांत धरून चलत वतना पळेतकच म्हाका 
आमच्या प्रोस्सोराची याद जाता आनी रडूंक 
येता. 

हांव सेंगूद क्लासीक आसतना पयलींचो 
प्रोस्सोर गेलो आनी एक सामको कडक नवो 
प्रोस्सोर आयलो. कितेय अवचिनपणा केलीं 
जाल्यार तो चीट बरोवन दितालो आनी 
बापायची सय हाडपाक सांगतालो. एक 
दीस हावेंच बापायची सय केली. त्या दुश्ट 
मनशान ती दिस्त वळखली आनी म्हाका 
एक वर इश्कोलाच्या भायर उबो दवरलो. 
ताचे मागीर मात हावें तशें केन्नाच केलें ना. 

आल्मेदांत हावें जें अवचिनपण केलें तें 
हावे केलें म्हणचेपरस म्हजेकडल्यान घडलें 
अशें म्हणूक जाय. तें कशें घडलें हें म्हाका 
अजुनूय समजूंक ना. 

आमचो चौथेचो वर्ग माळयेर आशिल्लो. 
माळयेक लाकडी फळी आशिल्लीं. 
आनी तांचे खांचींनीं कोयर भरून खांची 
पुरवल्ल्यो. म्हाका किदे पाडी बुदूद 
आयली म्हणून समजना. हांव एके खांचींत 
थुकलों. ती थुंकी दिस्त सकल आशिल्ल्या 
पांचवेच्या वर्गातल्या मेजाचेर पडलीं. तरी 
बरें, थय शिकयतल्या वामन सरदेसायाच्या 
माथ्यार पडलिना. ताणें म्हाका रोखडोच 
आपोवन व्हेलो. हांव सामको कुळकुळळो. 
वामनराव सरदेसाय म्हणल्यार एक स्वातंत्र्य 

सैनीक. तो किदे ख्यास्त करीत हें कळपाक 
कठीण आशिल्ले. हांव भियेन भियेन वर्गांत 
भितर सल्लों, आनी किदें अजाप! म्हगेल्या 
गोर्‍या गोमंट्या देखण्या मुखामळाचे वामन 
मूर्तीकडेन पळोवन वामन बाबाची गत 
महाभारतातल्या युद्धांतल्या धनुश्य सकल 
दवरलेल्या अर्जुनाबशेन जाली. म्हजेकडेन 
ताणें थोडो वेळ दोळे व्हडले करून पळेलें 
आनी मागीर हांसून म्हणले, ' तुर्वे केलीं रे 
पोरा असलीं अवचिनपणां? तुज्या सारक्या 
बर्‍या भुरग्याक सोबता हें? व्हेरगोंज मरे! 
परतून असलें किदेंय करू नाका आं! 
चल! ' अशे म्हणून ताणें म्हाका धाडलो. 
ताणें म्हजेर थापट मारल्यार जितलें वायट 
दिसचें नाशिल्लें, तितलें वायट म्हाका 
तागेल्या त्या म्होवाळ उतरानीं दिसलें. दोळे 
पुशीत पुशीत हांव वर्गात आयलों. म्हाका 
बरोच मार पडला आसतलो म्हणून हांव 
रडटां शें भुरग्यांक दिशिल्लें, पुणून पांचवेचो 
वर्ग सुट्टकच तांकां खरी गजाल कळळी. 
बरयतां बरयतां प्रकरण बरेंच वाडलें. 
आतां मिस पायसाचीं गजाल थोडक्या भितर 
सांगतां आनी ह्या बरपाक पूर्णविराम दिता. 
एक दीस आमच्या क्लासांत सकाळच्या 
पारार एक परी अवतरली. काळ्या स्कर्टाचेर 
रंगीत वेलबुट्टी आशिल्लो धवो फुल्ल 
स्लिवलेस ब्लाउज घाल्ली, बॉबकट केल्ली, 
गोर्‍या रंगाची आनी तांबड्या ओंठांची 
एक चली उंच खोटांचे सँडल्स, टक टक 
वाजयत क्लासांत भितर सरिल्ली पळोवन 
हांव सामको चाट पडलों. परीं सुंदर आसता 
म्हणून आयकल्लें, पुणून ती इतली सुंदर 

आसता हाची म्हाका कल्पना नाशिल्ली. 
तिणें आमकां गुड मॉनींग' म्हणले आनी 
बोर्डाकडेन वचून ती गणितां सोडोवपाक 
लागली. ती आमकां मॅत्स शिकोबपाक 
आयिल्ली. ती गणितां सोड़यताली तेन्ना 
म्हजे लक्ष बोर्डापरस तिचेच कडेन चड 
आसतालें. 

हजेरी घेतना आपल्या नाजूक आवाजांत 
ती जेन्ना 'कामत' म्हणताली तेन्ना म्हज्या 
हड्ड्यांत त्या वयांत लेगीत धकूधकू 
जातालें. एक दीस हांव नविनूच शिविल्ली 
स्ट्रेचलोनची काळी पँट आनी बंद गळ्याचे 
उंची बानयान घालून स्कुलांत गेल्लों. 
त्या ड्रेसांत हांव खूब देखणो दिसतां अशें 
म्हाका बाकीच्या भुरग्यांनीं सांगिल्लें. मिस 
पायस येतकच तिणें म्हजेकडेन पळेलें आनी 
पोल्याक खळी घालून हांसून विचाल्लें 
“कामत, इज टुडे युवर बर्थडे?'' हावें “एस 
मिस' अशें ठोकून दिलें. खरें म्हणल्यार 
म्हजो त्या दिसा बर्थ डे नाशिल्लोच. 

तिणें म्हाका वाढदिसाचीं परबीं दिलीं. 
म्हाका मनांतल्यान दिसतालें, ''तिणें 
म्हज्या म्हऱ्यांत येवचें, म्हजो हात आपल्या 
लुसलुशीत हातांत घेवचो आन शेक हँड 
करीत 'मॅनी मॅनी हॅपी रिटर्नस ऑफ द डे”, 

म्हणचें पुणून तिणें सुकींच परबीं दिलीं आनी 
खडू घेवन ती गणितां सोडोबपाक लागली. 
हांव मातसो, विरूस जालों. 

एक दीस हावें पोरसांतल्या पांच 
गुलाबांचो एक सोबीत तुरो केलो आनी 
मिस पायसाक भेट दिलो. तिणें तो खोशयेन 
घेतलो आनी ताचो नाक भरून वास घेत 
म्हाका थँक यू म्हणलें. हांव खोशी 
जालों. तुमी समजशात ही मोगाची बी 
भानगड आसतली म्हणून. पुणून तशें कांय 
नाशिल्ले. ते अवस्थेक हांव अजून पावूक 
नाशिल्लों. म्हाका आशिल्लीं तेन्ना सगळींच 
चौदा वर्सा आनी ती आशिल्ली म्हजेपरस 
पांच स वर्सांनी व्हडली. तिचेविशीं म्हाका 
आकर्शण दिसतालें ही गजाल खरी, पुणून 
ते आकर्शण म्हणल्यार एकाद्रे सुंदर वस्तून 
सहजूच कोणाचेंय मन आपणाकडेन ओडून 
घेवचें तशे तरेचें आशिल्ले. तातूंत पातकी 
विचार निखालस नाशिल्लो. 

मिस पायस आमकां शिकयताली ताका 
पन्नास वर्सा जावन गेलीं, पुणून अजुनूय 
रस्त्यान वतना वाटेंत एकाद्री खूब देखणी 
चली वा बायल दिसली जाल्यार म्हाका 


मिस पायसाची याद आयलेबगर रावना. 

(निंबंद) 


पंढरीनाथ सुरसुरे : जल्म : 965. 
कवी, निबंदकार. 'खातखुतल्यो' 
आनी अक्षयपात्र हे ललीत निबंद 
संग्रह प्रकाशीत. गोंय विद्यापिठाच्या 
कोंकणी विश्वकोश निर्मिती प्रकल्पांत 
सहाय्यक संपादक म्हण कार्य. संपर्क 
: 2344, 'श्रीकर', व्हडलेंमळ, 
काकोड़ें, पो. कुडचडे, गोंय - 
403706. मो. : 982209356. 

पढरीनाथ सुरमुरे 


फरीदाबाद ते मडगाव, 


व्हाया मंगला एक्सप्रेस 

]2 डिसेंबर 20॥5, सकाळी 8.00 वरांचेर हांव फरीदाबाद 
हांगासरल्या म्हजे द ओरिएंटल इंशुरन्स कंपनीच्या ट्रेनिंग 
सेंटरांतल्यान गोंया येवंक भायर सरला तेन्ना पुराय दिल्ली 
आनी एन. सी. आर. वाठारांत दाट धुकें पातळील्लें. 
दिल्ली वाठारांत थंडी वाडूंक लागिल्ली. तपमान 0% 
चे सकल गेल्लें. ही थंडी निखटी कुडकुड्याची न्हय, 
कामकी विखारी. कातीचो रंग बदलपी. आंगांक खाज 
हाडपी. पायाचे कुडके काडपी. ताका सांगांत करताले 
औद्योगिकरणाक लागून दिल्लीचे चोंयबशीन पातळील्लें 
प्रदूशण. दार नाशिल्ल्या उगत्या रिकक्षांतल्यान फरीदाबाद 
स्टेशनार वतना थंडगार वाऱयाचो जोत कुडीक बसतकच 
तकली कणकणटाली. हाडां कड़कडटालीं. गोंयांत रावन 
आयिल्लो मनीस हे वातावारणांत रावप शक्‍य नासलो. 
केन्नाकाय सकाळी 9.30 क दिल्ली सावन फरीदाबद 
पावपी मंगला एक्सप्रेसींत घालून घेता अशे म्हाका जाल्ले. 

सकाळी 9.30 क येवपी मंगला एक्सप्रेस फरीदाबाद 
स्टेशनाचेर ।0.00 क पावली ती दाट धुक्याक लागून. 
हांवे धडपडत म्हजो सीट सोदून बसका घेतली. दिल्ली 
फरीदाबादचे जीव काडपी थंडे परस मंगला एक्सप्रेसीतली 
2 एसीची थंडी खूब सुखदिणी. रेल्वेत आयिल्ली गरमागरम 
अद्रक की च्याय (आल्याची च्या) घेवन हांवें आंगांत 
हुनसाण हाडपाचो यत्न केलो. 

सुमार पदरा मिनटां शांतीकार्येत गेलीं. म्हज्या सिटा 
मुखारच तो बशिल्लो. पिराय 40-45 मजगती. मोबायल 
पळयतालो. अचकीत ताणें म्हजी तंद्री तोडली. 


I56 


“तूं खंयचो ? खंय बता? '' 

““हांब गोंयचो. कंपनीचे ट्रेनिंग सोपोवन 
गोंयां वता. तूं खंय?” 

“हांव केरळांत. म्हजे बायलेची दिल्ली 
सावन केरळातल्या एका हायस्कुलांत 
बदली जाल्या. तिचें सगळे सामान घेवन 
हांव एकटोच वता. सद्द्या म्हजी बायल 
केरळात काम करता.” 

सुर्वेक दोन उतरा उलयतकच तो 
थांबतलो अशें दिशिल्लें. संबंद वेळ तो 
उलयतालो आनी हांव आयकुपाचें काम 
करतालो. तो खूब उलोवपी. दुसऱयाक 
आपलो करून घेवपी. उपरांत ताणें म्हाका 
प्रस्न विचारपाची संद दिलीना. उलयतां 
उलयतां आपले जिणेचो पुराय पट ताणे 
म्हजे मुखार मांडलो. 

ताचें आडनांव मित्रा. पयलें नांव 
सांगिल्लें तें विसरलो. तो काश्मिरी पंडीत. 
सदया भारतीय विमानदळांत फायटर 
पायलट' म्हण काम करता. काश्मिरांतलें 
सुंदर पर्यटनस्थळ 'गुलमर्ग हो ताचो 
जल्मगांव. ह्या सोबीत आनी मनभुलवण्या 
वाठारांत ताचें भुरगेंपण गेलें. गुलमर्गांत 
ताच्या बापायची अक्रोड आनी सफरचंदाची 
बागायत आसा. ताचें आनी भावाचें 
भुरगेंपण अक्रोड आनी सफरचंदाचे राशीर 
खेळटना गेलें. काश्मिरांत क्रिकेट बॅटां 
करपाक लागपी लाकूड मेळटा. ह्या बापायन 
ताका लाकडाची बॅट करून दिल्ली. दोगूय 
भाव सफरचंदाचो' बॉल करून त्या बॅटान 
क्रिकेट खेळटाले. शिंयां दिसांनी कापसावरी 
बर्फाची चादर घराचेर पडटाली. घर आनी 


अनन्य 


आंगणांत पडिल्ले बर्फाचे दोंगर उसपीत 
उसपीत दोगाचेय हातपाय निबर जाले. शरीर 
काटक जालें. 

भुरगेंपणांतले मोरपांखी दीस भर भर 
करून मुखार वताले. मित्रा णब्बेत 
आसतना अचकीत काश्मीरांतल्या सर्गाक 
दिश्ट लागली. काश्मिरांतलो आतंकवाद 
अचकीत उसळून वयर आयलो. अतिरेकी 
शस्त्रा-अस्त्रा घेवन घरांदारांनी घुसूंक लागले. 
लोकांक मारबड़य सुरू जाली. अतिरेकी 
जुवान भुरग्यांचें सक्तीन धर्मपरीवर्तन करताले. 
अतिरेकी छळवादाक लागून कांय काश्मिरी 
पंडीतांनी आपलो धर्म बदललो. कांय कुटुंबा 
काश्मीर देंगणांतल्यान पळून दुसऱ्या राज्यांत 
आसऱ्याक गेलीं. 

मित्रा सांगतालो, ताच्या बापायक 
काश्मीर सोडून दुसऱ्या राज्यांत वचपाची 
इत्सा नासली. देखून तो आपल्या बायल- 
भुरग्याक घेवन उधमपूर शारांत आयलो. ह्या 
शारांत मित्रा आनी ताच्या भावान शिक्षण 
पुराय केलें. 

''काश्मिरांत आतंकवादाचो परिणाम 
थंयचे जिणेचेर कसो जालो?” हांबें ताका 
प्रस्न केलो. 

मित्रा सांगूंक लागलो, “अतिरेक्यांनी 
फक्त धर्म बदललो. आडनांवां तशीच उरलीं. 
नातीं - संस्कृताय रीत-रीवाज... ते तोडूंक 
पावंक नात. भास उरली. आमच्या घराब्यांत 
कांयकडेन एक भाव हिंदू तर दुसरो बिगर हिंदू. 
कालांतरान लोक आतंकवादाचेर विटले. 
अतिरेक्याआड झुजूंक गांवागांवानी शस्त्रसज्ज 
समित्यो घडल्यो. तांकां सरकारी प्रशिक्षण 

मेळळें. अर्थीक आदार मेळळो. भारतीय 
लश्कर आनी हेर सुरक्षा सैनिकदलाच्या 
जवानांनी शिमेवयल्यान घुसपीं अतिरेक्यांचेर 
कड़क नियंत्रण दवरलां. देखून काश्मिरात 
आदलेपरस बरी सवस्तकाय आसा. 

आज म्हजे आवय-बापूय परत 
गुलमर्गाक वचून रावल्यात आनी बागायत 
करतात. 

बरें दीस येतले म्हणपाचो आशावाद 
ताच्या उलोवण्यांतल्यान झळकतालो. 

“तुजे भास संस्कृतायेविशीं सांगशी?'' 
- हांवें म्हळे. 

“म्हजी भास काश्मीरी. हांव, भाव, 
बापूय, आवय ती उलयतात. काश्मिराभायर 
पाविल्ले नवे पिळगेक आतां काश्मिरी 
समजना, हाचें आमकां वायट दिसता. 
आमची संस्कृताय सिंधीक लागीं. आमच्या 
दुर्देवान सिंधप्रांत पाकिस्तानांत गेला आनी 
आमची तिवूय नाळ तुटल्या. ना घरका 
ना घाटका' अशी आमची अवस्था जाल्या. 
पांच वर्सा 'पायलट' म्हण काम करतना 
गोंयांत उरलो देखून कोंकणी कळटा, 
उलोबंक मात जमना. केरळी चलयेकडेन 
लग्न जाल्ल्यान 'मल्याळम' उलोबंक 
येता. म्हजी संस्कृताय काश्मीर सावन 
कन्याकुमारी मेरेन पावल्या...'' अशें म्हणून 
मित्रा हांसलो. 

“तुका केरळी चली खंय मेळळी?'' 
हांबें विचारलें. 

मित्रान सांगले, “ती पायलट जावंक 
आयिल्ली. तिचें कुटुंब दिल्लींतलें. हांव 
तिचो इन्स्ट्रक्टर. शिकयतां शिकयतां केन्ना 

मोग जालो तें कळळेंच ना. आमी लग्न 
जावचें थारायलें, दोगाकय घरच्यांनी विरोध 
केलो. म्हजे आवय-बापूय सुरवातेक थोड़ो 
विरोध करून बगी रावलीं. तिच्या आवय- 
बापायन आजय म्हाका आपणावंक ना. 
दोगांकय आजेवेर तांचो एक फोन ना वा 
आजवेर कसली खबर घेबंक ना. 

साखरपुड्या दिसा मित्राक अपघात 
जालो. साखरपुड्या दिसा केल्लें जेवण 
जेबनासतना बरे मागपी - सोयरे देवालागीं 
ताचे जिणेची भीक मागताले. 

लग्ना उपरांत ताका पयली चली जाली. 
तिची भलायकी बरी उरनासली. तिच्या 
पयल्या वाडदिसा, तिका जोर आयलो. 
सगळीं चलयेक घेवन हॉस्पिटलात. ताचे इश्ट 
दिल्लींत, ताच्या फ्लॅटाच्या बिल्डींगेतल्या 
सोपणार बसून ताची वाट पळयताले. रात 
सोंपली. केक सुकलो. वाडदीस जालो 
ना. मित्रा चलयेच्या भलायकेक लागून 
सदाच धाकधुकेंत उरलो. जिणेंत बरे 
खीण भोगपावेळार ताच्या वांट्याक अनंत 
अडचणी आयल्यो. 

फायटर प्लेन घेवन हजारांनी फूट वाऱ्यांत 
उड़टना ताचे मन चलयेच्या भलायकेचे 
काळजेन भरून येतालें. जबरदस्त ताणतणाव 
आनी सोशीकतायेन ताच्या वांट्याक 
आयल्या, भुरगेपणासावन आजवेर तो संघर्श 
करीत आयला. 

ताची आवय ताका कुंडली 
पळयनासतना लग्न केलें देखून अशे घडटा 
अशें सांगता तेन्ना तो निशब्द जाता. 

“आयज तूं सुखी आसा?" हांबें ताका 

मातूसो हालयलो . 

“पयशाचे नदरेन सांगशी 'हय.' 
म्हयन्याक म्हजी साडेचार लाख जोड़. 
बायल पायलट जावंक आयिल्ली. आतां 
हायस्कूलांत शिकयता. तिकाय बरो पगार 
आसा. दिल्लीच्या अलिशान वाठारांत 
आमी फ्लॅट घेवन रावतात. हालीं बायल 
म्हाका केरळांत सकाळीं जेवणाचो डबो 
करून दिता, हांव तें जेवण दनपरां दिल्लींत 
जेवता. परत साजे च्या पियेबक केरळात 
वता. हजारांनी फूट वाच्यांत विमान 
चलयतना पुराय देश सद्दा नियाळटा. 
घडये संवसारांतल्या खंयच्याच गिरेस्ताक 
अशे नशीब मेळूक ना. म्हाका मेळळा. तूं 
विचारचो ना तरी म्हजीं दुछखां सांगूं?” 

हावें मान हालयली. 

““पळय, बायलेच्या आवय-बापायन 
'जांवय' म्हण म्हाका अजून स्विकारूक ना. 
गुलमर्ग बता तेन्ना आवय 'कुंडली' पळोवंक 
ना देखून अर्शी संकटां येतात म्हूण म्हाका 
खेपता. आतंकवादाक लागून विस्थापीत 
जाल्ले म्हजे काश्मिरीपंडीत भाव देशांतराक 
वचून जगतात. राजकारण करपीं फुडान्यांक 
तांची चिंता ना. ते सगळ्या गजालींकडेन 
मतांचें वकल लावन पळयतात.'” 

भावूक जाल्ल्या मित्राक हावे म्हळें 

''तुजो भारतीयाक संदेश किते? 

मित्रा सांगूक लागलो, 

“संदेश दिवपाक हांव राजकी फुडारी 
न्हय. घडये हांव उलयता ते छापूंक तूं 
पत्रकार आसा अशेंय म्हाका दिसना, तरी 
सांगता, म्हाका फायटर प्लेन चलोवपाचें 


अनन्य 


आर्विल्लें प्रशिक्षण 'इस्त्रायल' देशांत 
मेळळें. हांव एक वर्स प्रशिक्षण घेवन 
तांचे परिक्षेत पास जालां. आयचे घटकेक 
सगळ्यांत आर्बिल्लें तत्रगिन्यान आशिल्लीं 
फायटरप्लेन (झुजाविमानां) इस्त्रायल आनी 
फ्रांसाकडेन आसात. तांची तुळा हेराकडेन 
करूंक जावचीना.'” 

दुसरें एक सांगतां, इस्त्रायली नागरिकांची 
बुदवंतकाय आनी देशाविशीं आशिल्ली 
लागणूक तोखणाय करपासारखी. तांणी 
वाळवंटांत नंदनवन घडयलां. तांचेमदीं 
आशिल्ले समाजीक दक्षतेविशींच्या गुणाक 
लागून आतकवादयाचे 75% हल्ले निर्फळ 
जातात. तांचे कडल्यान खूब शिकपासारखे 
आसा. 

हांव आनी मित्रा उलोवपांत गुल्ल आसलें 
तेन्ना आमचे कुशीचे बर्थार एक जोड़पें 
दोन सान भुंरग्यावांगडा येवन बशिल्लें. 
वाटेवेल्या स्टेशनाचेर तें चडिल्लें. आमच्यो 
खबरो दोगांय मज घेवन आयकतालीं. तांणी 
सांगले, तीं चौगांय चार दिसांखातीर गोंयांत 
भोंबपाक वतात. जोडप्यांतलो दादलो 
आमकां म्हणूक लागलो. 

“हांब बदळसावन तुमच्यो खबरों 
आयकतां. हांव काश्मिरी इश्टासारखी 
धाडशी जीण जगूंक ना. हांव धर्मान जैन 
वेंबसायान दोतोर. काश्मिरांत अतिरेक्यांनी 
'जीव' आनी मनशाचें जीवन शैलीक खूब 
पिडा दिली. आमचे जिणेशैलीन “जीव” हो 
सर्वोपरी मानून तुस्त, अपुरबाय आनी मान 
दिलो. 

“तो कसो ?'' आमी विचारलें. 

“आमची जिणेकडेन पळोवपाची नदर 
वेगळी. आमचो धर्म, समाज, शांतताप्रिय. 
पृथ्वीच्या अणूरेणूंत, चराचरांत जीव भरला 
अशें आमी मानतात. मनशान श्वास घेवप 
आनी सोडप हे प्रक्रियेत लेगीत शेकड्यांनी 
जिवाक पिडा जावं येता, देखून हवेंतल्यान 
वचपी जिवाक कश्ट जावचें न्हय म्हण 
आमचे धर्मगुरू तोंडाक कपड़ो लायतात. 
सैमाचो मान राखतात. 

“मागीर तुमच्या 
कशें?'' आमचो प्रस्न. 

“'घराकडेन आमचें जेवण म्हळ्यार 
कडकडीत शिवराक. जमनीत जावपी बटाट, 
कांदो, कुंदमुळां आमी खायनात. तातूंत 
जीव आसा अशे आमी मानतात. घराकडेन 
नळाचे तोटयेक सुती कापड चार - पाच 
फावट दोडून बांदतात. उपरांत येवपी उदक 
आयदनांत घेवन पियेतात.'' हांबें आनी 
मित्रान ताचे जिणेशैलीचेर अजाप उक्तायले 
तेन्ना तो सांगूंक लागलो, 

““मध्यप्रदेशातल्या सागर जिल्ह्यांत 
म्हजें ल्हानशें हॉस्पीटल आसा. थंय म्हजो 
दोतोरकेचो वेवसाय चलता. रातीच्या 
आडवेळार येवन लोक म्हाका उठयतात 
हांब ताचेर बेजारना. अनवळखी मनीस 
आसल्यार लेगीत दुर्येत मनशाक पळोवंक 
बता. जिवाक जीवन दिवप ही म्हजी परंपरा. 
दोतोर जातकच ती हांब कशी सोडूं? म्हज्या 
वावरांत हांव पुराय सुखी आसा. ' 

गाड़ी दुसरे दिसा रातीकडेन थिवी 
पावली तेन्ना ते जोडपें देंबलें. मित्राच्या 
म्हणण्याप्रमाण, ह्या दोतोराक लश्कराचो 


जेबणा-खाणाचें 

'सँल्यूट' फावता. इंदूर सारख्या शारांत 
राविल्लो जाल्यार लाखांनी जोडटलो 
आसलो. व्हड हॉस्पीटल घालतलो आसलो. 
कांय जाण आपले धुंदींत, आपले परीन 
जगतात. सुखी उरतात. मित्राक दिसता, 
आपूण लाखांनी जोड़टा, तरी समाधानी ना. 

दोन यात्रिकांमदलो जिणेविशींचो 
विरोधाभास पळोबन कांय खीण हांवूय 
तटास जालो. 

रातचीं आडेअकरा जावंक आयिल्लीं. 
मंगला एक्सप्रेस मड़गांव पावत येताली. तशें 
हावे मित्राक म्हळें, 

“हांव पावत आयली. देंबपाची तयारी 
करतां. तूं केन्ना पावतलो?'' 

“गाडी एर्नाकुलम सकाळीं पावतली. 
म्हजे स्टेशन येबक आनीक आठ णव बरां 
आसात.” 

“बेळ कसो काडटलो ? 

“आमचेच बोगींत एक केरळी 
लॅपटॉपाचेर अक्षयकुमाराले सिनेमा लावन 
बसला. हांबें ताचेकडेन इश्टागत जोडल्या. 
न्हीद येयसर दोन सिनेमा पळयतां.'' 

मनांत म्हळें, वारे भारतीय बॉलीवूड, 
काश्मिरी आनी केरळी एकठांय येवन हिंदी 
सिनेमा पळयतात! 

““पळय तूं अक्षयकुमाराले सिनेमा. हांव 
देंबता.'' मंगला एक्सप्रेस मडगांव पावतकच 
हांबें म्हळे, आनी देवलो. काश्‍्मिरचो पूत 
बोगिच्या दारांत उबो रावन म्हाका बायबाय 
करतालो. 

तो कोण? खयचो? म्हाका कित्याक 
बाय बाय करता? आतां ह्या प्रस्नांची 

चिकित्सा करपाची गरज नासली. एक 
एक फावट आपल्या सांगाती प्रवाश्याकडेन 
आपली नाळ सहज जुळून वता. दोगांमदल्यो 
भास, प्राताच्यो वण्टी गळून पडटात. ताचे 
सूख दूख आपलें दिसूंक लागता. कांय 
प्रवासी कांय खिणाखातीर मेळटात. नवो 
विचार दितात. खिणाभीतर आपले जातात. 
खंयच्यातरी स्टेशनाचेर तांचो सांगांत तुट्टा. 
यादी मात उरतात. 

भारतीय रेल्वेने फकत यात्रीकपणान 
मनीस हाड व्हड करूक नात तर भारत 


अनन्य 


जोडला. आपले अणभव वाटूक रेल्वेसारखें 
व्यासपीठ दिलां. रातिच्या बारांक घरां वचूंक 
मडगांव स्टेशनाचेर प्रीपेड टॅक्सी केली. तेन्ना 
मंगला एक्स्प्रेस मडगांव स्टेशनावेल्यान 
एर्नाकुलम बचपाक सुटिल्ली. नवे प्रवासी, 
नव्यो यादी आनी अणभवाचें नवें गांठवल 


घेवन. 
000 
(2-।3 डिसेंबर 205 दिसा मंगला 
एकस्प्रेसींतल्यान फरीदाबाद - मडगांव प्रवास 


करतना घड़ील्ले खरें घडणूकेचेर आदारीत.) 

(लेख) 
गजानन जोग : जल्म : ।952, 
कथाकार, अनुवादक, रूद्र”, 


'सोद' आनी खांद आनी हेर 
कथा हे कथासंग्रह तशेंच गोपी 
आनी वर्स फुकट वचूंक ना ह्यो 
बालनवलिका प्रकाशीत. गोवा 
कोंकणी अकादेमीच्या आनी केंद्रीय 
साहित्य अकादेमीच्या बालसाहित्य 
पुरस्कारान सन्मानीत. संपर्क : मुक्ता 
कामत पाम ग्रूप इस्टेट, आयडियल 
हायस्कुलालागीं, ताळगांव, गोंय - 
403002, मो. : 942246655. 

गजानन जोग 


पांडुरंग भांगी हांची कथा 


'ओड ' ही स. पांडुरंग भांगी ह्या सिद्धहस्त कोंकणी 
कवीची कथा. ही कथा 'भूंयचांफी' ह्या 956 सालांत 
स.चंद्रकात केणी हांणी दिल्लीतल्या नवीन प्रेस' हांचे 
कडल्यान छापून घेतिल्लया 32 पानांच्या धाकट्ुल्या 
पुस्तकांत आसा. कथा बरयल्या तेन्ना भांगीबाब 
पंचविशीच्या भितछ्ले पिरायेचोच आसूक जाय. तरी लेगीत 
हे कर्थेत आमकां पळोबंक मेळटा तो एक भोवूच समर्थ, 
ताकदीचो कथाकार. ह्या साहित्यकारान चडावत कथा 
कित्याक बरोबंक नात काय?असो एक प्रस्नूय पडटा. 
बारिक सारिक चिकित्सा करप ही ताचे बडीचीच संवय, 
सभावाचोच एक स्थायिभाव आसलोसो दिसता. एकाद्र्यो 
तांणी आनीक थोड्यो कथा बरयल्या पूण छापूंक दिवंक 
ना अशें आसत, ना जाल्यार बरोबपाक घेतल्या पूण भट्टी 
बरी जमना अशें तांकां दिसल्या कारणान तांणी त्यो तशोच 
अद्यो सोडूनूय दिल्यात, अशेय आसू येता. कलाकाराचे 
ताचे कलेकडले संबंद, तें नाते सामकें खासगूत आसता. 
केन्ना केन्ना कलाकाराकूय कळपाक कुस्तार अशेतरेची 
निर्मिती प्रक्रिया आसता. 

945 सालाचे अखेरेक दुसरें म्हाझूज सोंपलें. 
मनीस कुळये संबंदान आनी वडूच जगासंबंदान विचार 
करप्यांमुखार एक व्हडलें प्रश्‍न चिन्ह उबे रावले. तो मनीस 
खर्‍्यानीच आसा तरी कसलो, ताचे जिणेचें मोल कितें, 
राष्ट्रां-राष्ट्रांभितल्ले संबंद आसचे तरी कशे आनी वडूच 
मनशाचो फुडार कितें? अशेतरेचे ते विचार. म्हाझुजा 
उपरांत दोनेक बर्सांनी भारताक स्वातंत्र्य मेळळें तेच 

बराबर ब्रिटिशांची वसवणूक आशिल्ठे जायते 
देशूय त्याच अदमासाक फाटींफुडें स्वतंत्र 
जाले. स्वातंत्र्याचे वारें साहित्यीक क्षेत्रांतूय 
घोळपाक लागलें, आनी साहित्यीक क्षेत्रांत 
नेटान बदल जावपाक लागिछ्े. 

अमेरिकेंत जल्माक आयिल्ली नवी 
धाकटी कथा जावं नवकथा हेर कितल्याशाच 
देशांवांगडा भारतांतूय मूळ धरपाक लागली. 
सुरवात,मदलो उमळशिकेचो मध्य आनी 
निमाणो काणी सोंपतनाचो खास असो 
परिणाम ह्या तंत्रांतल्यान चलपी काणयेची 
सुवात नवकथा घेवपाक लागली. सांगपा 
सारखी थरावीक काणी अशी आसतूच अशें 
कांय ना,आसल्यारूय तिका व्हडलेंशें म्हत्व 
दिनासतना, त्या त्या प्रसंगांत काणयेंतलीं 
पात्रा कशीं वागलीं जावं पात्रा म्हत्वाचीं 
नासत जाल्यार घडणुकांचो पट कसो कसो 
उक्तो जायत गेलो ते प्रक्रियेचीच काणी 
जावपाक लागली. 

मानसशास्त्रीय नदरेन पात्राच्या मनांतलो 
आंवाठ कथेत येवपाक लागलो. थोडे 
भीतर सांगचें जाल्यार कथेन पोन्नी, जून 
जाली कात सोडली आनी ती साद्या साद्या 
दिसपट्ट्या घडणुकांक मनीसमन करें 
कशे फुडो करता, ताका कितें भोगता अशे 
तरेच्या सुक्षीम प्रस्नांकडेन आनी आशय 
तशेंच अभिव्यक्तीचे नदरेन नव्यो नव्यो वाटो 
किते आसू येतात त्योय सोदपाक लागली. 
केन्ना कथेत एक्कूय संवाद ना, जाल्यार पुराय 
कथा संवादांनीच मुखार आयली, एकाद्री 
कथा म्हळ्यार प्रस्नोपनिशद जावन येवपाक 
लागली, जाल्यार एकाद्रे कर्थेत मूड,विचित्र 
वेळ,मनाची थरावीक अवस्ता अशे तरेचें 


अनन्य 


अमूर्त कथासूत्र घेवन येवपाक लागली. . 
अशे तरेचे फाटभुंयेर नवकथेच्या परिवारात 
ही कथा सामकी ज्युस्ताज्युस्त बसता. 
भांगीबाबान कथाकार ह्या नात्यान इतल्या 
उण्या पिरायेर जोडिल्ल्या कुशळतायेक 
चेपें काडून 'सायबा' म्हटले बगर दुसरो 
उपाय ना. तांकां सलाम करचोच पडटा. 
दोन तीन कथा बरयल्यो कितें आनी 
खांडयांनी बरयल्यो किते, निमाणें लुगटाच्या 
तान्याबान्याची आनी ताच्या आंतरीक 
घटायेची, नाजुकसाणीची आनी रंगमेळाची 
पारख जशी दोन बोटां भितर सांसपून, 
उजवाडाक धरून करतात, तशेंच हें. शालू 
विकतो घेवपाचो आसत जाल्यार मात तो 
अख्खो सोडून तपासून घेतात, ती गजाल 
अल्लग. 

]/8 डेमी परस ल्हान अशा कटसायझिंत 
छापिल्ल्या ह्या पुस्तकांत पांचूच कथा 
आस्पावल्यात.40 पैशे मोलाचो हो संग्रह 
इतल्या वर्सानी हातांत घेतलो आनी बोटां 
छापणावळीच्या खिळ्यांनी छापिल्ल्या त्या 
अक्षरावेल्यान भोंवपाक लागली आनी मन 
त्या काळाकडेन धांबपाक लागलें. ह्या 
पुस्तकांत पूर्णविरामा खातीर उबी आडी ही 
हिन्दीची पद्दत वापरल्या हाचे कारण हिन्दींत 
तेन्ना पूर्णविराम हें चिन्ह वापरीनासले अशे 
दिसता, आतां तें वापरतात. 

आयचे तरनाटे संगणकाचो - वापर 
करपांत खापे. अशा तरनाट्या खातीर 
संगणकाचेर तरतरांची जाय तसलीं चिन्हा, 
मोटिफ क्लिपार्ट चौकटी आनी डिझायन 
तशेंच हेर कितल्योशोच मोदी, हजार 
रंगछटां सयत हात जोडून उब्यो आसतात. 

तांकां एक सुचोवणी करीन दिसता. खंयूय 
मेळप शक्य आसत जाल्यार आदल्या खिळे 
जोडपाच्या छापखान्याक मुजरत वचून भेट 
दिवची आनी त्या दायजाची वळख करून 
घेवंची. छापणावळीच्या इतिहासांत गोंयांक 
भूमिका आसा हें तांणी समजून घेबचें. 

चडूच जाल्यार फकत 750 उतरांची 
ही धाकट्रली, मोटबी काणी एकाद्र्या 
हिन्दुस्थानी शास्त्रीय संगीतांतल्या एकाद्र्या 
रागात बादिल्ली बंदिश आसची तशीच म्हाका 
लागली. पयल्या परिच्छेदा सावन कथेन 
धरिली लय सवकास सवकास वाडत वता 
ती बद्द कथा मदेकाक पावता मेरेन. गद्याची 
लयकारी म्हण्टात ती किते हाची देख हे 
कथेत अणभवची. भाग्याचे अभिव्यक्तीक 
एक ताची अशी लय आसलीच आनी ती 
ते आमचे वांगडा उलयतनाय कळटाली. 
आमकां तिचो लाव जाला. विद्यापिठाच्या 
कोकणी कोशांतल्यो त्यांच्यो पांच 
धा बळींच्यो नोंदी लेगीत हे भाशेच्या 
लयकारीची तुमकां सुलूस लायतल्यो. 

ज्या खिणाक मनीस उलोवपा खातीर 
तोंड उगडटा, त्या खिणाक ताचे भायलें 
व्यक्तित्व फाटभुंयेक वता आनी ताच्या 
उतरातल्यान व्यक्त जावपी भितल्ले व्यक्तित्व 
सरळ ताच्या मुखामळार दिसपाक लागता. 
तुमकां अणभव आसतलो, जशेपरी एकाद्री 
रागदारीची मैफल रंगत वता तेच तरेन 
कॉलेजांतलीं लेक्चरां लेगीत रंगत वचूंक 
शकतात, न्हय काय पावटी तीं तशीं 
रंगतात. खापो लेक्चरर आपणा वांगडा 
भुरग्यांक घेवन कथ्य विशयाच्या विशाल 
प्रांगणात फुडेंफुडें वता तेन्ना तो क्लास 

रूम मंत्रभारितसो जाता. जांकां असले 
प्रोफेसर मेळळे ते नशीबवान. दुसरे तरेन 
जे “भाग्यवान आसतात तो विशय हांगा 
नाका. खांपो कथाकार जशे तरेन वाचप्याचेर 
एके तरेची भूल घालून ताका आपणाल्या 
वांगडा व्हरता तसोसो अणभव हांगा कवी 
अशी वळख आशिल्ल्या भागीबाबाले हे 
कथेंतल्यान येता. 

सुक्षीम, बारीक बारीक भावनांचेर 
अशे तरेच्यो कथा त्या काळार जायत्यो 
आयल्यात आनी म्हजे नदरेन मराठींतले 
फामाद कथाकार दि.बा.मोकाशी हे संबदान 
मुजरत वाचचे. आदले लेखक थरिल्ल्या 
कथानका भोवतणीं भोंबपी धाटणेच्या 
कथांनी, कथानकांत फुडें कितें जातलें, 
कोणाचें जैत जातलें अशे तरेच्यो उत्सुकतायो 
निर्माण करताले आनी ताका लागून वाचक 
फुडें फुडें वाचत वताले. नवकथेन वेगळी 
बाट आपणायली. तिका तिच्या अतामेरेन 
वचपात तितली ताकतीक नासली, उतराच्या 
माध्यमांतल्यान जनांतल्यान मनात आनी 
मनांतल्यान जनांत असुदाय,आवांताद केल्ले 
भोवडेंतल्यान जिणेंत आमचे मुखार ल्हान- 
व्हड रुपांत येवपी घडणुकांतलीं ल्हानव्हड 
थिका आनी माणका मोतयांय दाखोवपाचीं 
आसलीं. “स्टाईल इद द मेन म्हण्टात. पा. 
प्रकाश थळी म्हण्टालो, बोरयेचो मोडको 
पूल लेगीत चान्न्याच्या उजवाडांत काय 
बरो दिसता! चान्न्याच्या उजवाडाचो तो 
परिणाम. 

लग्न जाल्या उपरांत पयले कांय दीस 
आनी म्हयने घोव बायले मदें एक वेगळेंच 
आकर्शण आसता. आतांच्या काळांत 


॥64 


तें इल्लें उणें आसूं येता कारण आतां लग्न 
जावंचे पयलीं मेळप,एकठांय भोंवप आनी 
एकमेकांक समजून घेवप असले थोडे बदल 
समाजान मान्य केल्यात पूण त्या साठ 
सत्तर वर्सा आदल्या चाल चलणुकेच्या, 
कोणें कशें वागचें हेविशीं शिमो आनी 
मर्यादा ज्युस्ताज्युस्त पाळपाच्या काळांत 
नवेंच लग्न जाल्ल्या दादल्याची बायल 
थोड्या दिसांखातीर कुळारा जावं आनीक 
खंयतरी वचप म्हळ्यार त्या दोगांकूय 
कितें भोगता आसतलें? हीच एकेतरेची 
उचंबळीत अवस्था दादल्याचे नदरेंतल्यान 
व्यक्त जाल्या. जिणेची भागिदारीण मेळळ्या 
आनी हेर नस्ते लोक मदीं बारीक बारीक 
आडमेळीं हाडटात आनी तिका मेळपाक 
दिनात.ती मेळपाची उमळशीक आनी ती 
निमाणी मेळ्ळ्या उपरांत, तिका गोपांत 
ओडल्या उपरांत ती आपल्याच म्हन्यांत 
आसची अशें दिसता. अशें तें नाजूक 
कथासूत्र सादयाशाच घटनांचे वळेरेंतल्यान 
कथेच्या रूपान उबें रावता. निमाणें वाक्य 
भांगीबाब अशें वापरता- ताका दिसलें, 
की ती आपल्या म्हऱ्यांत आसची-अशीच, 
युगां-युगां मेरेन अशीच! 

हे कथेचे संथगतीक हिन्दुस्थानी 
शास्त्रीय संगीतातले एकाद्रे बंदिशीची ओपार 
म्हाका दियन दिसली. आनी मजा म्हळ्यार 
फुडें सातव्या काय आठव्या परिच्छेदांतलीं 
ही माण्णी पळयात - 'पोमाद लावन 
ताणें केंस परतिले. आनी हारशांत रूप 
ओखेता ओखेताच आपल्या आपल्याकच 
तो तोखेलो. शिळोणेच्या सुराक पावलांनी 
ताल धल्लो आनी एक नबी रागदारी निर्माण 


अनन्य 


करपाचो तागेले तकलेन यत्न करून 
पळेलो.' म्हाका दिसता ह्या कथाकारच्या 
मनांतूय त्या वेळार एक रागदारी घोळटाली. 

संस्कृत साहित्यात सगल्या बरोवप्यांक 
कवीच कशे मानताले. ते नदरेन पळेल्यार 
भांगीबाबन कथा बरोवपाचीच, तरी लेगीत 
तरणेपणाचो हुमरो हंपचे आदींच हे तरेचे 
कथेची निर्मणी करप ही खरेंच अजापाची 
गजाल. 

तांची दुसरी 'भेट नांवाची कथा जी 
आमी चर्चेक घेतल्या ती कोंकणी कथा 
संग्रह ह्या 7985 वर्सा स. चंद्रकान्त केणी 
ह्या फिशाल कथाकारान संपादीत केल्ल्या 
वेंचिक कथा झेल्यांत आस्पावल्या. ह्या दोन 
कथांच्या लेखनामदीं सादारण 30 बसीचो 
व्हडलो काळ गेला. भांगीबाबाले भाशेची 
लयकारी हेय कथेत बेसबरी झळकता. वयले 
कथे परस ही कथा इल्ली व्हड आनी ती दोन 
आत्म्याच्या संवादांतल्यान आयल्या. एक 
तरनाटो आदीं मेलो आसता. ताचो आत्मो 
निक्त्याच मेल्ल्या एका पन्नासेक वर्साच्या 
गोविंदबाबाल्या आत्म्याकडेन उलयता, 
अशी मांडणी. हो पन्नाशीचो मनीस एके तरेचे 
विचित्रशें जगप स्विकारता. त्या काळार 
गोंयां बांगडाच दीव आनी दामांवांतूय 
पुर्तुगेज राज्य चलतालें. गोंयच्यान दीवाक 
जांब दामावांक बदली जावप ही व्हडली 
ख्यास्त अशें तेन्ना मानताले. गोविंदबाब 
दीवाक बदलेचेर गेल्लो आसता. दोनेक 
वर्सा तो थंय आपणालें खाण-जेवण सगलें 
आपुणूच करून जाता तितल्या उण्या खर्चांत 
भागोवपाचो येत्न करता. चडांत चड पयशे 
घर-संवसाराक, भुरग्यांच्या शिक्षणा खातीर 

धाडीत आसता. एकाच 'कुडत्या र तो 
थंयचे दीस सारता. एके सकाळी रांदून 
दवरिल्लें थंड किरांव जेबण दनपरां वचून 
बेगींबेगीं जेवता आनी परतो वतांतल्यान 
कामाक येता. 

निमाणी ताची गोंयांत ताच्या घरालागींच 
मडगांवां बदली जाता. खरें म्हळ्यार तो 
दोन वर्सांचो एकटुकेपणाचो,त्रासांचो काळ 
सोंसून आतां बच्याक पावलों म्हण खोसयेंत 
आसपाचो. पूण ताका ताच्या दीवाच्या 
राबित्यान एके वेगळेच संवयेचे भकीक 
घाछ्लो आसता. आपणाक कोण्णाची गरज 
ना, आपणालें सगले आपुणूच करू शकतां 
हें तो दाखोबन दिवंक सोदता. दीवाक हे 
दोगूय कांय काळ एकठांय रावताले आनी 
तरनाट्याकडेन एकलो भुरगो कामाक 
आसलो. तेन्ना आयतें जेवण जेवपाची 
संद जाण्टेल्याक आयि्ली. पूण ताच्या हठ 
घेवन बसपी सबावाक लागून ताका ती संद 
मेळळी ना. 

जेन्ना वायट परिस्थिती मनशार येता 
तेन्ना ताचें मन कोडू जाता हें खरेंच, पूण 
कांय लोक तीच गजाल मनात धरून 
बसतात आनी मागीर तें तांचे संवयीचेर 
पडटा, ती कोडसाण सदचीच जावन पडटा. 
तरतराच्या संवयीतल्यान मनीस घडटा. 
एकमुळो रावपाची संवय जाली म्हण्टकीत 
त्या मनशाक दुसरो नदरे मुखार नाका जाता. 
एके तरेचो सूडूच तो आपणाल्या खालत्या 
परिस्थितीचेर जावं नशिबाचेर घेवपाक 
सोदता. वांस्याक आयिछ्ले भोग भोगले 
बगर सुटका ना ही भारतीय समाजपरंपरेन 
दिल्ली शिकवण. आदल्या काळार चडशे 

लोक ती मानताले आनी मनात कोड़साण 
हाडिनासतना जगताले. तांतूतय एके 
तरेचें व्रत आसता, तें व्रत ते यथासांग 
म्हण्टात तशें निभायताले. पूण भांगीबाबान 
हांगा उबो केला तसले मनीस हांवेय थोड़े 
लागींच्यान पळयल्यात. आपसूक चलून 
आयिल्ल्या सुखाक फाट करून एक विचित्र 
आत्मदण्डणेच्या आवर्तात ते सांपडटात 
आनी त्याच भिकेंत हिप्नोटाइज्ड जाह्ले 
भशेन जगत रावतात. 

भांगीबाबालो हो नायक गोंयांत मडगांवा 
घरा आयल्या उपरांत आपणालें सामान 
येबपाची वाट पळेतालो. तांतुतल्यान एकेक 
आयदन काडून बायलेक दाखोवन तो तिका 
सांगूक सोदतालो, 'पळय गो, हीं म्हजीं 
दीवाचीं आयदनां. हांवें, सगलें एकस्यानूच 
ह्या आयदनांनी केलें, म्हजे कोणा खातीर 
कांयच अडूंक ना. 

कसल्याय जावं, पूण प्रेमाची ओलसाण 
ही मनशाच्या जीवितांत सगल्यांत व्हडली 
थंडाय. त्याच थंडायेचेर मनीस कडकडीत 
बताच्या रणरणाटांत लेगीत फुडें सुखान 
जगपाच्या आशेचो रोपो सुगूर दवरता. 
ताकाच लागून तो घर-संवसारांतलीं 
तरतरांची औरां आनी अरिश्टां सोसुनय 
जिवोजितो उरता. फातर कशें जाचें काळीज 
जालां अशा ह्या कथा नायकाक दुसरो आत्मो 
ल्हवल्हव ताच्या अंतस्कर्णातलें उलोवपाक 
लायता आनी मागीर तो मनीस घडघडीत 
उलोवपाक लागता. ताचे बायलेक फुलांचो 
खुब्ब घोस्त, तिका फुलां म्हटल्यार जालें. 
पूण तो तिका केन्नाच फुलां हाडून दिवंक 
शकलो ना. ' सदांच गरजेक आयलां' 

अशा घराचो संवसार ती चलयताली, पूण 
तिचें मुखामळ सदांच हांसकुरें आसतालें हें 
ताका याद जाता. आपणें एक दीस लेगीत 
तिगेल्यो इत्सा समजून घेतल्यो नात, 
भुरग्यांचीय अर्थ-अपुरबाय केली ना, हें 
ताका मागीर याद जाता आनी तें ताच्या 
आतां मोगाचो झरो फुटिल्ल्या काळजाक 
तोंपता. धाकल्या- मस्त्या, बंट, आडांगी 
पुताची ताका खूब काळजी दिसता. तो 
म्हण्टा, आतां तीं कितें करता आसतलीं 
कोण जाणा. करें जातलें रे तांचें! ताच्या 
दोळ्यांत दुकां येतात. ताका दिशिल्लें ताणें 
मायेचे पास तोडले, पूण ते तुटूंक नासले. 
ताका दिसता परतो जल्म मेळचो. तेच 
घरकान्नीकडेन संवसार करपाक मेळचो. 
तींच भुरगीं मेळचीं, सुखा समाधानान 
सगले घर भरून उड़ोबचें. मात्सो रावून तो 
म्हण्टा, आमकां संवसार करूकच कळना 
रे!! आसा तांतूंत आमी केनाच तुस्ट नात 
पळे. आमच्या सारकिल्यांची जीण म्हळ्यार 
सदांचीच रड आनी सदांचीच चिन्ता, 
फुडल्या हुस्क्यान आमी लागीं येतात. भोगून 
घेवपाक तरी आमकां खंय समजता! अशें 


अनन्य 


एकेकडेन गोविन्दबाबाचो आत्मो म्हण्टा. 
अशे तरेन भांगीबाब ही संवादकथा 
हांगा सोंपयता. 

'ओड' ही साद्याशा विशयावेली 
तरण्या पिरायेवेल्या सुखाच्या कल्पनांचो 
माग काडपी कथा. जाल्यार 'भेट' हे कथेत 
आमचे भेटेक येता तो कथाकार एका 
प्रातिनिधीक नायकाक आमचे मुखार दवरता 
आनी आमकां विचारता, . भोगून घेवपाक 
तरी आमकां खंय समजता, हुस्क्यानूच 
आमी लागीं येतात. आमका संवसार 
करूकच कळना रे !!' 

अमक्या अमक्या वस्तुभितर सूख आसा 
आनी तें मेळोवपाक आमकां काळीज 
फुट्टामेरेन धांवधांबून पयसो केले बगर 
तें सूख मेळपाचें ना, अशेतरेचें फिक्सींग 
आपलें आपणेंच करून घेतिछ्ले गोंविंदबाब 
आयज आमचे भोवतणी आसात आनी 
फाल्यांय आसतले. एकाट्र्या शास्त्रज्ञाच्या 
जावं शल्यकर्मांत खांपो दोतोर जे पद्धतीन 
चुकनासतना जाय तेच शिरेमेरेन पावून थंय 
किते नोत आसा तें तपासता, तशेच तरेची 
कळाशी हांगा लेखक दाखयता. 000 

गोपाळ एम. गौडा : लोककलाकार, 
लोकवेद अभ्यासक. देवनागरी 
आनी कन्नड लिपयेंतल्या जायत्या 
नेमाळ्यांनी लोकसंस्कृती विशयाचेर 
लेखन. कर्नाटकांतल्या कुडमी 
जनांगाचेर खाशेलो अभ्यास. 
'कुडम्यालीं गूमटां आनी तोणयां 
पदा” (2002), 'गुमटा' (20]), 
'कुडमी कोंकणी गादी' (20!) 
आनी '्हाडीक - चिकित्सक 
अभ्याक' (20।3) हीं पुस्तकां 
प्रकाशीत. कर्नाटक कोंकणी साहित्य 
अकादमी पुरस्कार (2002), जिल्हा 
राज्य पुरस्कारान (204) सन्मानीत. 
संपर्क : कोंकणी इन्स्टीट्यूट, सेंट 
एलोसियस कॉलेज, मंगळूर, कर्नाटक 
- 575003. मो. : 096.943325. 

गोपाल एम. गौडा 


कर्नाटकांत कोंकणी कुडमी जानपद 


कुडमी कोण? 

विश्वाची सृश्टी जावन, मनीस जल्माक येवन दोळे 
उगड़ताना पृथ्वे वयल्यो विशेश संगती पळेयिल्लो तो 
विजमीत जालो. पृथ्वे वयले बृहत गात्राचे रूख, फातर, 
दोंगोर, रातचें चांदनें, दिसार झळचो सुर्यो, येळचें वारें, 
व्हाळचें उदक, गर्झचो अगाध सम्दीर, अनंत मळाब, 
कुपां, झगलाणे, घड्घड़ो, पावस, गिराण, ज्वालामुखी... 
असल्या आपल्या चितपा शक्ते भायल्या भ॑य भक्त भारी 
आनी पवित्र दृश्टीन पळेवंक लागलो. आपणाक कितें 
प्रयत्न केल्यारी तसल्या विशेश सत्तेच्या प्रभावां थावन 
चुकोवन जियेवंच्याक असाध्य म्हण कळटाना तसल्या 
संगतींक देवत्व, देवत्व आवाहन करून आराधन करूक 
लागलो. 

रूख, झाडां, फातर, मोनजाती, उजो, वारें, उदक 
असल्या प्राकृतीक वस्तूंक आराधन कर्तेल्या प्रवृत्तीच्या 
पंगडाक आदिवासी (०85) या “मूळ निवासी” 
(aborigines) म्हण्तात. कुडमी, असलें लक्षण 
आपणायिछ्लो एक मूळ निबासी पंगड, कुडम्यांचें दैहीक 
रचन, तोंडा लक्षण, न्हेसण, भास, जिणीये रीत, आचार 
विचार, पातियेण्यो, दैहीक श्रम, संस्कृती संप्रदाय, 
धार्मीक रिती रिवाजी, मुग्द आनी सरळ स्वभाव... ह्या 
सर्व विशयांनी मूळ निवासी पंगड़ाचें 'कुडम्यांचेंच' म्हळळे 
वेगळेपण आसा, 

कुडमी गोंयच्या आसपासच्या गांवांतले मूळ निवासी. 
आदिम काळार गोंयच्या रानां मोळांनी स्वच्छंद रितीन भोंबत 

कांदे कणगी, फळां, पाळां, आलोपालो, 
म्होंब असल्यो रान वस्तू पुंजावन, बोंट 
करून मोनजाती मार्न, मासळी धरून, कुम्री 
कृषी करून जियेल्ले मनीस. भविश्याचें सपण 
देकिनास्तां, संपत संग्रह करिनासता, वर्तमान 
काळाच्या गर्जांक अर्थीक श्रम घेवंचो अल्प 
तृप्त समाज. स्व समाजांतल्या वाड्यांनी 
देव-देवतांक स्थापीत करून, आपल्याच 
रितीर आराधन करून, गायन-वादन-नर्तना 
द्वारीं सण-परबो आचरण करीत, आपलेंच 
तोंडी साहित्य आनी कला सृश्टी-संवर्धन 
करीत समुदायांतल्या मुखेल्यांचो निर्दे 
श सवालांविणें पालन करीत, आपल्या 
समाजांत विविध कुटमां मधे परस्पर 
सहकार-संबद व्हाइवन, आनन्य रितीर 
जियेबन आसचो लोक कुडमी'. 

गोंयांत तेराव्या शतमानाथाबन सतराव्या 
शतमाना पर्‍्यात विविध अनवारा, दूकोळ, 
आब्र, मतांतरा तसल्या विविध कारणांक 
लागून थयचे मूळ निवासी स्थळांतर गेले. 
पोर्तुगेजाच्या येण्या पयले दिल्लीचे खिलजी, 
तेनकाचे बहामनी, बिजापूरचे सुलतान... 
असल्या मुसलीम राजवटकेच्या काळार 
निरंतर झुजां जातालीं. मुस्लीम राय 
अधीकाराच्या बळान मूळ निवासींचें मतांतर 
करताले. गोंय पोर्तुगेजांच्या सुवादीन जाल्या 
उप्रात तांणी मुस्लीमांच्याकी कठीण रितीर 
मूळ निवासी गोंयकारांक दग्धूंक सुरू केलें. 
मतांतराक बलात्कार केलो. ।560 इस्वेंत 
'इक्किजीशन' म्हळळो कायदो हाडून हिंदू 
धर्मिक रिती-रिवाजींक बहिश्कार घाल्लो. 
न्याय भायर सुक थापलो. हिंदवांचीं देवळां 


अनन्य 


नास केलीं. मतांतराक कबूल जायना 
तसल्यांच्या बांयांनी मांस, रगत, हाड़ां 
घाह्लीं. फिरंगी न्हेसण न्हेसपाक आनी 
तांच्या संस्कृतीच्यो रिती रिवाजी पाळच्याक 
वत्तड घाल्लो. 

त्या काळार कठीण संप्रदायवादी 
जावन आसल्ले, जीव गेल्यारी जात-धर्म 
सोडूंक तयार नासले. गोंयचो मुळाबो लोक 
मतांतराक ओपानासतां, धर-बदीक, भूय- 
भाट, भुरगें बाळ, देव-धर्म सयत लागिंच्या 
कर्नाटकातल्या करावळ प्रदेशाक स्थळातर 
आयले. ह्या पैकी आनेक पंगडातलो एक 
वांटो कोंकणी माय-भाशेचो लोक कुडमी . 

कुडमी एक अती ल्हान, हेर समुदायां 
सांगाता तक्षण भर्सानासचो, एकामेकां 
गाड कुटमा-संबंद आसचो समुदाय. हांगा 
रगता - संबंदाचो पात्र व्हड. प्रकृतिंतल्या 
आसामान्य आनी अलौकीक शक्त्यां वग्र 
तांची पातयेणी अपार. निसर्गात दैवीक 
साक्षात्कार देकचो समाज. विश्वातल्या सर्व 
जिवींचो अस्तित्वयी एक अगोचर, अशरीर 
चैतन्यान चलता म्हण पातेवंचो सादो समाज. 
सर्व जिर्वीचें सृश्टी मूळ दैवीक शक्तीत देकचें 
तांचे चिताप भावनात्मक. 

देशी आनी विदेशी संशोधकांनी आनी 
अध्ययनकारानी कुडम्यांक तांच्या ग्रंथांनी 
'बोंट करचे मूळ निवासी', “जागो स्थळांतर 
करचे मूळ निवासी', “मूळ निवासी वंशाचे 
भूरहीत कार्मीक' म्हण वेगळ्या रितीन वर्णन 
दिलां. भारताचो ख्यातनाम समाजशास्त्रज्ञ 
जी. एस. घुर्या आनी इंग्लंडाचो सामाजीक 
मानवशास्त्री जे. हेच. हटन - हांच्या 

मताप्रमाण 'कुडमी' शब्द एका समाजाच्या 
कृषी कामाक संबंद जाल्लो, आदीवासी 
मुळाक सेर्वाला. कर्नाटक, मद्रास प्रांतांत 
मेळोवन आसच्या वेळार मद्रास सरकारान 
94] थावन ]956 म्हणासर 'परिशीष्ट 
जात' म्हण परिगणीत केल्लो. ।993 
म्हणासर कर्नाटक सरकारान बी पंगडांत 
आनी त्या उप्रांत 994 वर्सा चिन्नप्पा रेड्डी 
आयोगाच्या शिफारसा प्रमाणे 'जायती फाटीं 
उर्लली जात' पट्टेंत पुनरवर्गीकरण करून, 
प्रस्तूत, प्रवर्ग । (०९9० ॥) - त 
मेळयलां. (सरकारी आदेश सं. क. इ. 
50 बी. सी. ए. 94 ता. ।7-9-994 
क्र. सं. 27) हांगा कानडी भाशेंत सरकारी 
रजिस्ट्रांनी 'कुडूबी' (/७५७७।) म्हण 
दाखल जालां. गोंयांत कुळंबी, केरळांत 
कुडूंबी आनी हेर राज्यांनी कुणबी, कुर्मी... 
अशें विविध रितीनी वळखतात. 'कुडमी' 
ह्या शब्दाचो सरळ अर्थ शेत कामेरी म्हण 
जाता. हो लोक एकाच वंशाचो आसुनयी 
गोंयांत ह्या शब्दाक वेळीप, गांवकार, 
भगत, जल्मी, भणगे वेळीप, आमशेडकार, 
नेवकार, कोंकण गावडे, क्रिस्ती गावडे 
असलीं उतरां घोळटात. कर्नाटकांत कोंकणी 
भाशाशास्त्रींनी चड़ावत 'कुड़मी शब्द 
वापरला. भाशाशास्त्रा प्रमाणे कुडमी शब्द 
चड लागीं आसा देकून ह्या प्रबंधांत हावें 
'कुडमी' शब्दच उपयोग केला. 

आमच्या गांवात अनेक जात-कातीचो 
लोक जियेबन आसा. हांगा आसल्ल्या वयर 
आयिल्ल्यांचो प्रभाव, आयिल्ल्यांच्या वयर 
हांगा येदोळच आसल्ल्यांचो प्रभाव पडून 

एकामेका मतात, धर्मांत एक रितीची संकीर्ण 
परिस्थिती उबजाल्या. सगळ्या समाजामदेंयी 
कुडम्या रितीचे गिरिजन पंगडाचे मनीस 
आसा. नागरीक समाजाकयी पयस, प्रत्येक 
जिणीये रीत 'आपणावन, तांच्या विशिष्ट 
संस्कृतीक मौल्यांक जिवीत दवरून आपल्या 
समाजांतल्यो आदिम धार्मिक आनी जानपद 
रिती-रिवाजी कुङ्म्यांनी उरवन हाडल्या. 
आदिम संस्कृती वा मूळ निवासी 
संस्कृती, शहर आनी ग्राम संस्कृतीच्याकय 
प्रत्येक जाल्ली एक संस्कृती. 'संस्कृती 
विश्वव्यापी. म्हण्टाना एक संस्कृती' 
म्हणिचयी प्रमूख जाता. हांगा मनीस 
गिरेस्तगी? दुबळोगी? वयल्या वर्गाचोगी? 
सकयल्या पावड्याचोगी? - हें खंयचेंयी 
लेखांत मेळाना. संस्कृती म्हणच्या 
परिकल्पनांत ऊंचली संस्कृती आनी कीळ 
संस्कृती म्हळळो भेद ना. हरस्कोविटूस 
म्हळ्ळ्या संशोधनकाप्रमाणें 'मनश्याचें 
जिणीचें विदानच संस्कृती (ट७।९। 
Anthropology by Herkovits).' हे 
मनीस कोणयी जाबंयेत, तांची वस्ती खंययी 
आसंयेत, मनीस आसचे कडेन एक संस्कृती 
आसताच. ती संस्कृती एकच थर, एकाच 
विन्यासाची आसाना... एकेका प्रदेशांत 
एकेका जनांगाची एकेक संस्कृती आसयेत. 
'एक संस्कृती' म्हळळें परीकल्पना उबजोंचें 
या प्रचलीत जावंचें ह्याच पाटथळार. 
आपलेच संस्कृतीची परंपरा आसल्लो कुड्मी 
जनांग हेरांच्याकी विभीन्न रितीचें जीवनक्रम 
आनी आचरणाचे संप्रदाय पाळीत आयला. 
कर्नाटकांत, दक्षीण कन्नड आनी उडपी 

जिल्ल्यांनी कुडम्यांचो व्हडलो वांटो वस्ती 
करून आसा. ह्या राज्यांत वस्ती रावोन 
चार शतका सरल्यारी आजिकी कुड़मी 
हांगा आपली मायभास कोंकणींच उलयता. 
कर्नाटकांत हेर हिंदू समाज आचरण करच्या 
सगळ्यो परबो कुडमी आचरण करता पूण 
कुडमी आचरण करच्या “शिगम्या'क विशेश 
महत्व आसा. शिगम्यात कुडमी 'आबोलीं' 
माळन विशेष रितीर सुरूगार जावन, 
घुटमां वाजोवन, तोणियो खेळन, रामायण 
महाभारत, भागवत, शिवरपुराण तसल्या 
पुराणातली गाणी गावन, माडी लासून होळी 
कर्न हरयेक वर्स कड्डायेन खेळ मेळाचो' 
शिगम्या उत्सव गद्दळायेन आचरण करचे 
पाळून आयला. शिगम्याचें आचरण तांकां 
'कुडमी' म्हणोन प्रत्येकपणान वळक करूंक 
एक काराणयी जालां. परबो आचरण 
करच्यात चंद्रमान पद्दत पाळटा. 'भुर्ग्यांचे 
हक संप्रदाय चालतेर आसा. पितृप्रधान 
संप्रदाय प्रकार बापायचो अधिकार पुताक 
वर्गावण जाता. लग्न कर्न दिल्ल्या तक्षण 
धुवेक बापायचो आस्तबदीक, सामाजिक 
या धार्मिक रितीचो कसलोयी अधिकार 
उरना. तिका घोवाच्या घरचो आधिकार 
प्राप्त जाता. आवय-बापय भायर पडल्यार 
तांची उत्तरक्रिया आनी पिंडप्रदान पुतान 
करूंक जाय. पूत नातल्यार लागशिल्ल्या 
दायजी कुटमादारान करूक जाय, शिवाय 
धुवेन केल्यार पित्रांक पावना. कुडमी 
समाजात कूडू कुट्मा' (joint family) 
पददतेक मान्यताय आसा. आजिकी कुडमी 
'वाडो' म्हळळ्या सामाजिक व्यवस्थांत 


अनन्य 


संघटनात्मक रितीचें जीवन सार्ता. वाड्याक 
एकलो गुर्कार, -ताका सहायक जावन 
'रायभारी' या 'तात्तू गुर्कार', वाड्यांतल्यो 
धार्मिक, सामाजिक आनी जानपदीय 
रितीरिवाजी चलवंचो अधिकारस्थ आसा. 
वाड्यांतलें बरें - वायट, जल्म-मरण, 
लम्न-सोभाण, न्याय नीत... असल्यो संगती 
ह्या मुखेल्यांच्या निर्देशन आनी मार्गदर्शना 
प्रमाणें चलता. 


कुडमी जानपद 

जानपद एक सार्वत्रीक विशय. तो 
मनशाच्यो समस्त चलणुको आटापता. 
एक मूळनिवासी समुदाय जावन आसच्या 
कुडमी समाजच्या सांस्कृतिक जीवमानांत 
हरएक विशययी जानपद संगितनी भरोन 
आसात. कुडम्यांची बोली, कुटमा-पहदत, 
जिणीये रीत, नांवा, आड-नांवां, वाड़ो, 
कुळी, कुळदेव, जल्म-कर्म, लग्न सोभाण, 
तंत्रगारिकाची विद्या, माट, मंत्र, पाळां- 
पाल्यां वैज, आचरणां... ह्या सगळ्यांत 
चिंतनयोग्य जानपद सांगती आसा. कुडमी 
उलोवंची भास कोंकणीची एक बोली. हांतूं 
अलंकार, लोक उतरां, चमत्कारी उतरां, 
गादी, हुमिण्यो, काणियो, गाळी, गाणां, 
पातेण्यो, अशें जानपदाची व्याप्त विस्तार 
आसा. ह्या सर्व विशयाचेर सांगोंक व्हड एक 
संशोधन जायत. कुडम्यांच्या एकेक जानपद 
विशयांचेर एकेक अध्ययन चलोवयेंत 
म्हळळी म्हजी अभिप्राय, देकून कुडम्यांच्या 
मौखीक साहित्यांत आसचीं गाणां आनी 
तांचें विवरण मात्र दिवंक हावें प्रेतन केलां. 
आनी प्रबंध तितल्यारच सिमीत केला. 

चतुरर निजदीं कुरितोददेयु काव्या 
प्रयोग परिमत मतिगळ' म्हळळ्या कन्नड 
कवी नृपतुंगाल्या उतरां प्रमाणे आदीम 
काळाचे कुडमी बराप वाचप नासल्ठे तरी 
साहित्या निर्माणाच्या तांकीचे शाणे आसल्ले. 
आमचे पुर्वज अशिक्षीत व्हय तरी आज्ञानी 
नासछ्ले. गाणा घडल्ले कुडमी पंडीत न्हय, 
नांव जोडल्ले कवीयी न्हय. अरनातल्या 
फुलां भशेन कोणाच्या गमनाक पडानातल्ठे 
अविद्यावत. रबी पळेनातछ्लें कवी पळेता' 
म्हळळेपरीं. कुडमी खंयची एक विशया वग्र 
गाणा रचच्या तितले शातीवंत. भुरग्यांचीं 
गाणां आनी लग्ना-गितां, महिला आसच्या 
कविंचीं रचनां जाल्यार होळी गिता पुरुषांची 
रचणुकां. हांणी रचिल्ल्या सान सान गाणांनी 
व्हडलो अर्थ भसन पुराणातल्या घडितांचें, 
प्रादेशीक वैशिश्ट्यांचें, स्थळीय पावस, 
पिकावळ, खाण जेवण, राग मोग, विरह, 
वैराग्य, देवभक्त हास्य, व्यंग्य, सुख कश्ट, 
हव्यास भ्यास आनी दिसपडत्या जिणीयेची 
संवसारीक झळ दिसता. कुडमी जानपद 
कवी शास्त्रीय रितीर ताळ-ताळो अभ्यासक 
न्हय तरी हांची रचल्लीं गाणां अशिक्षीताकयी 
समजोंचेपरीं आसा. जानपद साहित्याची 
भास गांबठी तरी तांतूं अश्लील, आशुद्द ना. 
गाणांनी प्रास, निर्धिश्ट ताळ, वोळी ताका 
सरी जावंचे नाचयी घडल्या. फूल नास्ता 
फळ ना कशेंगी 'गाणां नास्तां कुडम्यांचें 
जानपद ना. 

भुरग्यांची गाणां 

आमी मातृ देवो भवा' म्हणटात. जल्माक 

आयिल्ल्या भुरम्याक आवयिची प्रथम देव 

आनी गुरू. जिणीये संस्कार सुरू जावंचे 
आवयचे मांडयेर. आवयच्या वात्सल्याची 
ऊब घेवन भुरगें वाडटा. भुरग्याक प्रथम ज्ञान 
दिवंचें आवयनच. हाच्या स्फुर्तिचेर जीवनभर 
भुरगे मुकार वेता. भुरम्याक पाळण्यांत 
घालून धलयताना, खेळयताना, जेवयताना, 
खावयताना, तेल पुसताना, रगडताना, 
न्हाणयताना गाणां गावन आवयच थांबयता. 
सान भुरग्याच्या नितळ निर्मळ मनोस्थितीक, 
निश्कपट नेणत्या मनोभावाक, हांसत्या 
मुकमळाक भुलानांतह्लो कोणयी आमचो 
ना. धाकटुल्यांक खेळवंक, संतोसभरीत 
दवरूक आमच्या आवयानी हीं बाळगितां 
रचल्लीं. 

धाकट्या भुरग्याक पाळण्यांत घालन 
धलयताना गाणां म्हळ्यार वेगीं झेम येवन 
निदता. ना जाल्यार घड़िये घडिये रडोन 
आवयांक धोसता. बाळशाक पाळण्यांत 
निदावन पाळणें सवकास धलयत आवय 
गाणां सुरू करता. त्या गाणांच्या नादाक 
बाळशें सवकास दोळे लागयता. बाळशाक 
नीद पडल्यार म्हळळे कळताना गाणा गांवचें 
आनी पाळणे धोलंवचें सवकास रावयता. 

पाळण्या गीत 
() 

जय रें बाळारे जय 
धल पुता धल 
धलतां धलतां बाबुलो बागलो 
पुपां खुंटूक लागलो 
एक पुपूं मामान व्हेलें 
एक पुपूं काकयान व्हेलें 
कित्यारें मामा बर्बडयता 

हातिची मुदी खेळयता 
आवळो मावळो लंडू 
पंयशीं वराह दोंडू 
बाळाचा हातीं चेंडू 
धल पृता धल ॥ 


(2) 


धल धल धल 

धल्तां धल्तां वाडलें 
वाडतां वाडतां भागलें 
केकी खावंचाक लागलें. 


(3) 

धल धल रे पृता धल धल 
धल्ता धल्ता पूतु वाडलो 
पुपा विंचूंक लागलो 
एक पुपूं व्हेलें कावळ्यान 
एक पुपूं व्हेलें मावळ्यान. 

बाळशाक सदांयी सकाळीं न्हाणोवंच्या 
फुडें पाळां-पाल्याचें तेल पुसून रगड्चें 
आसता. अशें रगडताना बाळशाच्या 
आंगाक व्यायाम मेळून रगत संचालन 
चड़ जावन घटाय मेळटा. आवयांनी तेल 
पुस्ताना भुरग्याक दुकानाशें तटा-पटा 
थापुडून, दैहीक मोडण्यो, दोडण्यो करून, 
पांयाक गळ्याक धरून हमकाळावन, 
कपाल, नाक, खाडकी रगड्चें आसा. 
तेदाळा बाळशाची मोत घुंवडावन दुकल्ठे, 
विस्रावंक रगड्तेल्यांनी गाणां गांवचे 
आसा : 


9 
ताटी ताटी तांबुळी/पायांक धरून उंबळी/ 
पांगरून निदला कांबुळी/आज्यान सोडलेली 
उंबोळी 


2. 

माणकी किणकी था था/सुंकट भाजून 
खाता/ भाजलेलेलें सुंकट पोलू/पाणकी 
मात्यार सोलू | 

रगडताना दुकल्यारी हीं गाणी रंगीत 
ताळ्यान गायताना आपणाचें दूक विसरोन 
बाळशें आयकोंक लागता आनी रडणें 
थांबयता. न्हाणोवन जाल्या उप्रांत धुपाचो 
धुंवोर धरताना बाळाक पुरासणेन नीद येता. 

पाळण्यांत निदावन धलयताना आपल्या 
रगता मांसाच्या बाळाक देवाचो बेसांव 
आवय मागता. तिच्या मागण्याचीं उतरां 
गाणांचें रूप घेता. देवाचे नांवी म्हळळीं 
गाणां निमतीं आपलें बाळ देवा सार्केच 
वाड्ता म्हळळी आवयची पात्येणी. आपलें 
बाळ रामा, कृष्णावरीं जावं म्हण हरयेकल्या 
आवयची आशा. अशें समा विशीं गावचे 
हें गीत भुरग्याक निदायताना म्हणचें. कुडमी 
शिगम्या वेळा तोणियो खेळोंकयी हें गीत 
उपयोग कर्ताः 
रामाल्या बारशाक चंदनाचे पाळणें 
चंदनाच्या पाळण्याक सुवर्णाच्यो दोरियो 
सुवर्णाच्या दोरियांक रूपयांच्यो तलियो 
धलयरे पाळण्या भूमंडळा. 
जो जो धलयता, जो रे जो धलयता 
जो जो जो रामा, जो धलयता 
जो रे जो बाळा, जो धलयता 

पाळण्यांत निदे बाळा, जो धलयता 
नोव खंड प्रथिमू, जो धलयता 

निर्देत आसताना कितें जाल्यारी भुरग्याक 
कळाना. निदल्ले भुरगें वेगिच्याक उठाना. 
तेदाळां आवय त्या भुरग्याक जगवन उठंबचें 
आसा : 

l. 

उठां गो भुरग्यांनो फालें जालें 
वणटी वयल्यान उदराक माजरान व्हेलें 
कोबने गायेन गोटियांत वासरू घाले. 


2; 

फालें जालें, फालें जालें कावळे रडता 
सान सान भुरगीं भोबे मागता. 

भुरगो तीन चार म्हयन्याचो जाताना 
मनशाची वळख धरता. वळकिच्यांक 
पळेवन हांसता. आपलो वा पयलो म्हळळें 
ताका अंदाज जाता. ताचेलागीं उलवन 
खेळूक एक जण लागींच जाय. ना तर बोबो 
घालन सळ करता. तेदना भुरग्याची आजी 
ताका उसक्यार घेवन विवीध गाणां गायता. 
ह्या प्रायेर ताळियो पेटून, नाक कान धरून, 
हात उकलन देंववन, अभिनय करून गाणां 
गायल्या भुरम्याक आवड्टा. ताका खुशी 
जाता आनी रड्णें रावयता. त्या गाणांचो 
ताळो, ताळ, लय आनी हाव-भावान भुरगें 
संतोसान भरता. 

ताळियो पेटून गायतलें गीत : 

(2) 

भोबे भाज भोबे, भाज कयलार 
बाये (बाबा) तुजो माम येता बैलार! 


(2) 

भोबो भाज बामूणा, रोस काडों नाछ्लो ना 
आगडी वचोंक जायना, सुको भोबो खायना. 
(3) 
आबे भोबे कयलार, मामाले चेडू बैलार 
भोबे भाज भोबे भाज वोट्ट्या कायलार 
माम येतोलोरे पूता कुड्ड्या बैलार 
मामान दिला तवशें, खयच्या खादार घेंवचें! 
आंगडीक वेल्यार विकाना, घरा हाडल्यार 
पिकाना 
वाटेर फोडून खावें! 
(4) 

गुड्या वयल्या मर्याणा, भाकरी भाजूक कैल 
ना 
भाण फोड कैल कर, खोमटे मोड लाकूड 
कर! 

भुरग्याक सात-आट म्हयने लागताना 
एकेक पावल काडून चलूंक प्रयत्न करता. 
दिमकुन्यांनी चलचें बाळ उबें रावून पावलां 
काडूंक सुरू करता. आपल्या प्रयत्नांत खंय 
आडकता, लकता, खंय वणटीक हात 
दिता, कोणाच्या आंगार तेंकता. 
ही माडी ती माडी लकली 
मामाच्या घराक तेंकली 

पयिल्ले पावटीं हुमोर हुंपताना भुरग्याची 
चाल माजराच्या मात्यार दिवली पेटवन 
दवरल्ले भाशेन आसता. तेन्ना गांवचें गीत : 
आलतडी भिलू (बिलू), पलतडी भिलू 
भिलूच्या मात्यार कापडाची घडीं 
भिलूच्या मात्यार कापडाची घडी 
भिलू वयता पलतडी! 
दार उतारिगो भिलू, दार उतारिगो। 

चलंवबक शिकचें भुरगें उट्टा, पडटा, 

आदळता, कुंटता, रडूटा आनी हांसता. 
सुकण्यांक पळेबन तांची चाल अनुकरण 
करूंक पळेता. गिर्बुजी, कावळ्यांक 
हातांतली खांवची वस्त उडवन तांच्या 
पाटल्यान बचोन चलोंक शिकता चलोंक 
शिकच्या भुरग्याक आवयांनी परिसरांतल्यो 
संगती दाकोवन गाणां गावन, फटवन, 
भुरम्यांचे गमन आनियेके कुशीन घुंवडावन 
भुलंवचें आसा. त्या वेळी म्हणर्ची थोड्यां 
गाणांनी हुंदीर, कावळो, रेडो, गाय कीर, 
मोर, धोल, तावकुळो, आंबाडो, बुडकुलो, 
कांबो, कोबी... अशें नानातरेचे विशय 
मिसळोन प्राथमीक ज्ञान लाभता. 

(2) 
भिरुभुशे व्हांत्रे, माद्री घाल न्होत्रे 
माद्री घाल्ल्या म्हण निद्रा गेल्या 
वळणी वयली फाकडी हाडगे सीमल्या 
शियान जीव म्होजो आकडेला! 

(2) 
मुस्का रूखार कीर बसता, शिमटी हालयता 
तर्णे पान सोदून खाता, म्हाका हेडावता 

(3) 
माळ्या वयल्या हुंदुरा, नीद काडीनाका- 
माजर्निच्या घरालागीं खेळ मांडिनाका! 
गोंबटी तुजी मोडीत, कान धरून तांडीत 
माजर्निची पिला तुका एका घांसान गिव्डीत! 

हक पप 

आंगणांत वत पड़लां म्हणून, सुकाच्याक 
घाल्ला भात रे 
वयल्या घरीचो कोंबलो येवन, खायिलें मु 
तें भात रे 
भात खायलें म्हण दर्लो तो कोन्या, 


आड्ग्यांनी बड़ग्यांनी मार्लो तो 
बड्ग्यांनी घालून मार्लो तो कोंब्या, आगनिंतु 
जळून भाजलो तो! 

(5) 
एका कोंबियेचीं बारा तांतिया- 
तेरा काडूलीं पिला रे 
कोंबियो काळो कोंबियी काळी- 
पिला कशीं धवीं रे 
कोंब्यारे कोंबियेक झगडे लागले गा. 
धवी काळीं पिला रे तीं 
पोंदा पडून मेलीं गा 

भुरगें चलताना, हांसता खेळटाना 

पड्ल्यार रडटा, सळ कर्ता. ताचें रडणे 
रावबंक आवय तरा तराचीं गाणां गांवन 
भुरग्याक खुशी कतरता. गानां सांगाता 
हावभावयी प्रगट कर्ताना, धाकटूलें रडणे 
राववन आपुणयी खेळोक लागता: 

() 
थंय तंदाना रे पुता, तर्नी वांयगणां 
तर्नी वांयगणां रे पुता, हाडूलीं वांयगणां 
हाड्लीं वांयगणां रे पुता, शिंदलीं वांयगणां 
शिंदलीं वांयगणां रे पुता, रांदलीं वांयगणां 
अर्दी सिजल्यार अर्दी सिजाना- 
मीठ पावल्यार, मिर्साग पावली ना 

(2) 
आडकुलो रे बुडकुलो, तेला तुपाचो 
बायेक एक बाबू जाला- 
फिरंगी रूपाचो 
चिमणी घेवन पळयताना- 
केंची मिश्यांचो 

(3) 


मामा गा माळेरा, लेंकीक धाड कुळारा, 

लेकीचो माम घरा ना, लेकीक हांव धाडी 
ना 
मामागा माळेरा, लेकीक धाड कुळारा 
वयता जाल्यार वचोंदी, तांदूळ भाजून 
व्होरोंदी 
मामागा मावळेरा, लेकीक धाड कुळारा 
वयता जाल्यार वूचंदी, सीत वाळून वचोंदी 
मामागा मावळेरा, लेकीक धाड कुळारा 
वयता जाल्यार वचुंदी, रांदय करून वचोंदी. 
(4) 
भात कांड रे, भात कांड रे- 
बायलेच्या गुलामा, भात कांड रे 
कांड्टांय गो, कांडटांय गो- 
काश्टी सुटूली बांधताय गो 
सकयल्या मेरेन, वयल्या मेरेन धांवतालो 
काड्लें दिपळ, मालें दिपळ रड्टालो. 
(5) 
बाय बाय बास्काना, बायेचो घोव लकणा 
बायेगो रेकेला, बायेलो घोव खंय गेला 
तायकुळ्याची बड़ी घेवन, धोल बड़वंक 
गेला 
कुड्रें भोर जोड्टोलोगो, बायेक भागार 
पेट्टलो 
बायेक भागार पेट्टालो गो कानाक धरून 
वोड्ालो 
(6) 
बाये गो रेकेला, तुजो घोव खंय गेला. 
तायकुळ्याची बडी घेवन, धोल बडंवक 
गेला 
आंबाड्याच्या रुखा पोंदा रेडो मेला 
ताचो वाटो हाडूक गेला 
शिगम्या वेळार गुमटां वाजोबन गाणां 

गायत नाचप हें कुड्म्यांची एक धार्मिक 
विधी. 'गुमट' (घुमट) म्हळ्यार सोबीत, 
सुंदर अशें अर्थ आसा. अन्वर्थ रूपार 'गोटें' 
म्हळ्यार सोबीत म्हणचो अर्थ, कुङ्म्यांत 
सोबीत, फुड्पुडे, उप्राळी चेडूं भुरग्याक 
चिडांवक म्हणचें पद एक अशें आसा 
तोरीं दाळी आंबोट 
सुबा बायल आबोट 

हें पद आयकलें चेडूंबाळ लजेन, उप्राळी 
करचें सोडून पोळचें आसा. हें पळेयिल्ली 
हांसो तड्बनासतां किड्किडोन हांसचें 
स्वाभावीक. 

भुरग्यांक एक या देड वर्सा मेरेन केस 
(जांयबोळ) वाड्टा. त्या केंसांक शेंडी 
बांदून, फांती घालन, फुलां माळन भुरग्यांक 
व्हडांनी नकलां करचें आसा. ह्या संदर्भी 
म्हणचें पोद अशेः 

(॥) 
मात्यार शेंडी ताराचें। चेडू खंय गेलां 
बोराचें। 
मान मान म्हांतां। म्हातारेलो नातू रे - । 
म्हातारी खाताली चिंचारे । 
आका लागीं सागानाका म्हातारे।। 
आका गेलें ताकाक । 
सुण्यान धरलें नाकाक। 
नाका नाका सागानाका म्हातारे। 
तुका हांव दितां दांतारे।। 
(2) 

मात्यार शेंडी ताराचें। चेडू खय गेलां 
बोराचें। 
सांगाना सांगानाका म्हातारे तुका दोन दितां 
दातारे 

मान मान म्हातारे। म्हातारेले धुवे 
आमगेर एक म्हातारी । शेळें हून खाताली 
ती गेली रागान। तिका वेलें वाघान।। 

कुडमी समाजांत असलीं गाणां संग्रह 
केल्यार आनिकी जायतितलीं मेळतलीं. 
म्हजो हो प्रबंध सिमीत पानांचो जाल्यान 
हांव भुरग्यांच्या गाणांचो भाग इतल्यारच 
रावयतां. 

लग्ना गिता 

मनशाच्या शोडाश संस्कारा पयकी, 
मोग, भोग आनी योगाचे महत्व आसच्या 
लग्नाच्या संस्काराक कुडम्यां मदेयी 
मान्यताय आसा. कुडमी एक मूळ निवासी 
समाज देकून हांच्या लग्ना विधिनी वेदीक 
विधी विधानां परस तांत्रिक विधानांक 
अवकास चड. पुरोहितशाहीच्या मंत्रां द्वारीं 
जांवच्या वैदीक रितींच्याकी अधीक थरान 
कुड़मी समाजेंत लग्नाच्यो विधी, गाणां आनी 
तांत्रिक विधींनी चलता. आदिम काळार 
कुडमी समाजाचे धार्मिक मुखेलीच लग्ना 
विधी चलयताले. तांकां वैदीक आचरणां, 
पुरोहितालीं मंत्रा आदिंची गरज नातल्ली. 
लग्नाच्या हरयेक रिवाजींकयी गाणां आसा. 
आनी ह्या गाणांक पुरोहितांच्या मंत्रांच्याकी 
चड़ महत्व कुङम्यांनी दिला. 

लग्नाच्या आदल्या दिसा होरेतागेर 
होरेताचे खाड मिशी नितळ कर्ची रिवाज 
रेग'. होरेताक/होकलेक - हळद पुसचें 
शास्त्र, कळसा न्हाण, सावोर रोवचें शास्त्र, 
होरेत आयतो जाताना, होरेताचे व्हराण 
माटवांत स्वागत कर्ताना, व्होराक आरत 
दाखयताना, घर भर्वण जाताना, होकलेक 


अनन्य 


ओपसून दिताना आनी आखेक 'नागोलें' 
पुजा जांबच्या वेळीं रूमडी फुलाची' 
गाणां - अशें कुडमी समाजाच्या लग्नाची 
गाणां खुबशीं मेळता. ह्या गाणांची रचणार 
कुडमी स्त्रीयो. कुडमी बायलांनी आपल्या 
रंगीन ताळ्यान हीं गाणां गावन, हें जानपद 
साहित्य पिळगेन पिळगी सांबाळन हाडलां. 
जाणतीं बायलां मुकल्यो बोळी गायताना 
तर्नाटीं त्यो बोळी पुनरुच्चार कर्ता. लग्नाच्यो 
विधी-विधानांचें विवरण ह्या गाणांत 
मेळता. लग्ना वेळीं गाणा गांवचो अधिकार 
सुवासिनी महिलांचो. लग्ना गितां सुधीर्घ 
आता देकून ह्या प्रबंधांत हांव रेग, हळदी 
शास्त्र आनी घरभर्वण ह्या तीन गाणाचो मात्र 
उल्लेख करता. 
रेग 

कुडम्यांच्या लग्ना पुर्वी विधीं पैकी 
होरेतोगेर जावंच्या कार्यात प्रथम, केलशी 
येवन होरेतालें खाड मिशी नितळ कर्ची 
रिवाज रेग आसा. लग्नाच्या आदल्या 
दिसा देवकार्ये जाल्या उप्रांत रातीक ही 
विधी कर्ता. 

राती सुमार आठ घंट्यार होरेताच्या 
माट्वांत लोक मेळटा. ह्या कार्याक देवगार, 
गुर्कार, रायभारी, पांच प्रधान, धेड़ो, 
मावळो, कुट्मादार वाड्याकार, दादले, 
बायलो, भुरगीं-बाळां, सयऱ्यां-दायऱ्यां 
सगळीं येता. पयलेंच नेमक केल्लो केलशी 
आयिछ्लो आसता. रेगेची वोर्वी तयार कर्ची 
जबाबदारी धेडयेची, गर्नाळींच्या आवाजा 
सवें रेगेचो विधी सुरू जाता. पूर्व - पश्चीम 
दिकान बांक या मणयो दवरून केलशी 

पूर्वाक फुडो करून बसता. धेडो, एक शेर 
तांदूळ, एक सण्ण सयत नार्ल॑, विडो, पांच 
चक्र नाण्यांचे काणीक, एक धोवें आंगबोलें 
आनी एक कुट्टें नार्ला रोस वा गायचे दूद 
हाडून सुवातेच्या केळी पानार केलशा लागीं 
दवरता. होरेत धवें पुड्वें न्हेसून उगत्या 
आंगार आसता. धेडो ताका घरा भितर 
थावन हाताक धरून आपवन हाडून 'समेस्त 
आयकाया, होरेताक रेगेक बसयतां' म्हण 
गुर्कार, रायभारी आनी मेळल्ल्या सभेक 
पांयी पडून सांगून होरेताक केलश्याक 
फुडो करून बसयता. गुर्कार रायभान्याच्या 
मार्गदर्शनाखाल हे सगळें कार्यक्रम चलता. 
केलशी बाकोर पाजून, होरेताच्या गालांक, 
मिशीयांक नार्ला रोस सारवन होरेतालें 
खाड-मिशीं तासता. हें क्रम सुरू जाताना 
आयापणाचीं बायलां रेगेचें गीत गायता, 
रेगेच्यो सर्व विधी ह्या गाणांत विवरायल्याः 
केलशा तुजो वाकोरू। 

होरेता तुजी रेग। 

पाय जाण मेवुणे, तुजे चाक्रेगार। 
पुतोळ्यांचो सर घालनू, होरेत रेगेक 
बसयालो। 

केलशा तुजो वाकोरू, होरेता तुजी रेग 
पांयजाण मेवुणे । तुजे चाक्रेगार।। 

एकू सेर तांदूळ दवर्न। होरेत रेगेक बसयालो 
केलशा तुजो वाकोरू। होरेता तुजी रेग। 
पांयजाण मेवुणे । तुजे चाक्रेगार।। 

अमृताचे फळ दवर्न। होरेत रेगेक बसयालो 
केलशा तुजो वाकोरू। होरेता तुजी रेग। 
पांयजाण मेवृणे। तुजे चाक्रेगार।। 

पांच पानांचो विडो दवर्न। होरेत रेगेक 

बसयालो। 

केलशा तुजो वाकोरू। होरेता तुजी रेग। 

पांयजाण मेवुणे। तुजे चाक्रेगार। 

रुपयांचो चकोरू दवर्न होरेत रेगेक 

बसयालो।। 

केलशा तुजो वाकोरू। होरेता तुजी रेग। 

पांयजाण मेवृणे। तुजे चाक्रेगार।। 

चवकाची तोडाप दवर्न। होरेत रेगेक 

बसयालो।। 

केलशा तुजो वाकोरू। होरेता तुजी रेग। 

पांयजाण मेवुणे । तुजे चाक्रेगार। 

सुवर्णाची मणय दवर्न। होरेत रेगेक 

बसयालो।। 

केलेशा तुजो वाकोरू। होरेता तुजी रेग। 

पायजाण मेवुणे। तुजे चाक्रेगार।। 

सुवाडेचें पान दवर्न। होरेत रेगेक बसयालो 

केलशा तुजो वाकोरू। होरेता तुजी रेग। 

पांयजाण मेवुणे। तुजे चाक्रेगार।। 

नाबुलो माकलो होरेत। माडाच्या काट्यार।। 

नाबुलो माकलो होरेत। चार पांच करे।। 
रेगेच्यो विधी दादल्यांचो तरी गाणां 

गांवचो अधिकार आयापणाच्या स्त्रीयांचो. 

रेग जाताना होरेताले मात न्हय आसता 

धेडो, मावळो आनी हेर उण्यान पांच 

जणांचे पुणी खाड काडूंक जाय. उप्रांत धेडो 

सगळ्यांक पांय पडून 'समेस्त आयकाया, 

होरेताक रेगेचो उठयतां म्हण सांगून 

होरताक उठयता. केलशाक रेगेची गौरवार्थ 

थंय दवरिल्ली नार्ला पड दिवन रेगेची विधी 

संपता. होरेत माडा काट्यार बांयच्या शेळ्या 

उदकान न्हावन मुकल्या हळदी शास्त्राक तयार 

जाता. 

हळदी शास्त्र 

हळद पुसचें शास्त्र होरेत आनी होकाल 
दोगांयकी तातांच्या माटूवांत प्रत्येक करता. 
हळदी शास्त्र बायलांनींच कर्च कार्ये. ह्या 
शास्त्राक होरेत नबेंच धवें पुडवें न्हेसता तर 
होकाल, होरेतान धाडून दिल्ली नविच्च धवी 
हळदी तोडोप न्हेसता. ह्या वेळार हळदी 
शास्त्र सुरू जालें म्हण कळवंक गर्नाळी 
सोडूटा. हळद पुसचें कार्ये घरच्या नड्यांत 
या चावडेंत जाता. हळदीक बसच्या जाग्यार 
माळ्याच्या पाइसळाक एक आंब्या ताळो 
बांदल्लो आस्ता. सकयल धर्णीर एक मणय 
दवर्ता. होरेताक धेडो/होकलेक धेडी हाताक 
धरून आपवन हाडून 'समेस्त आयकाया, 
होरेताक/होकलेक हळदीक बसयतां म्हण 
पांय पडून सांगून, पुर्वा दिकाक फुडो करून 
तांकां मणयेर बसयता. होरेत/होकाल हातात 
विडो घेवन पांय पडोन दिंबियांनी बसता. 
होरेताची/होकालेची आवय एक काश्याचे 
वाटूलेंत वाटली हळद घालन, नार्ला तेल 
भरसून हाड्टा. होरेताची / होकलेची 
आवय, गुर्कार, रायभारी आनी मेळल्ल्या 
सभेक पाय पडून, 'समेस्त आयकाया, 
हळदी वाटूली दवरता,' म्हण परवानगी 
मागून होरेताच्या/होकलेच्या मुकार ती 
वाटली दवरता. गुर्कॉर्न, रायभार, येजमान 
आनी हेरां पायजाणां आयापणाचीं बायलां, 
जिणियेच्या (जिणिये = [6७४ indica 
= सस्य शास्त्रीय नांव) बड़येच्या तोंकाक 
आंब्या पानांनी सजयिल्ल्या 'बालान' ती 
हळद कालयता. हळद कालंबचें क्रम प्रारंभ 
जाताना आयापणाचीं बायलां संभ्रमान हळदी 


अनन्य 


शास्त्राचे गीत गायता. गीत संपतासर तीं हळद 
कालयीत आसता. -गितांत हळद रोवन, 
खोंडून, उकडून, सुकवन, विक्रायिछ्ी हळद 
यजमान्यान मोलावन हाडून आयापणाच्या 
बायलांनी ती वाटून, कालवन पुसची रीत 
विवरायल्याः 

सय सोनियांचीगे कुदोळ- 

रुपयाचो सेरू। 

पांच वोळी होळुदूळी। ती रोवीयाली 

पांच वोळी होळूदूळी । ती खोंडोयाली 
अचार्याचे कुदोळीगे होळूदूळी। ती 
खोडोयाली। 

इनियाचे दालेंगे होळूदूळी। ती भोरोयाली 
राज रावोळांच्या आंगणी। ती होळूदुळी 
घालयाली 

हातीं बोटी होळदुळी। ती मोड़याली 
अचार्‍याले कोयतीगे होळूदुळी। ती 
इज्रयाली 

कृंबाराले भाणिगे होळूदुळी। ती भरयाली, 
तीन गोंड्याचे रांदणीगे हळूदुळी। हें भाण 
तेवेयालें 

कळसाचे पानिगे होळूदुळी । हें वोतयालें 
ती रांदमी आगनी। आग्री पर्जळयाळी 
आगनिचो उजोगे होळूदुळी। तो पर्जळयालो 
आच्याऱ्याले दायगे होळूदुळी। ही 
साव्ठयाली 

इनियांचें दालेंगे होळूदुळी। ही उपसोयाली 
अचायलि दोयिगे होळूदुळी । ही 
उपसोयाली 

राज रावोळाचे आंगणी। ती होळुदुळी 
घालयाली 

आचार्याले कोवितगे होळूदुळी। ती 

सिंधयाली 

माडाचे इरिगे होळूदुळी । ती सुकों 
पाट्लयाली 

सुर्याचे किरणीगे होळूदुळी। ती सुकोंयाली 
मोडलाचे साणीगे होळ्छूदुव्ढी । ही पुंदोयाली 
कापूसाचे गोणीगे होळ्ूदुळ्ी। ही बोरयाली 
बैलांचे फाटीगे होळूदुळी। ती व्हांवंयाली 
चालूनच गेले बैल । पोंतायी मारगे 
पाबुले पाबुले बैल। कौडियाळचे पेठेक. 
सरवयी सुरुगार घालन यजमान। अलांकार 
जालो 

चालूनच पावलो यजमान। कोडियाव्ठचे 
पेठेक 

मोल करून हाड़गा यजमान्या। तियी 
होळूदुळी 

मोल करून घेतिली होळूदुळी । आमच्या 
यजमान्यान 

चालूनच पावलो यजमान। आपूल्या 
रावळेरा 

यजमान्यान हाडून दिली। येजमानिच्या 
हातीं 

येजमानीन व्हरून दिली। गुर्कॉर्निच्या हातीं 
गुर्कार्निन व्हरून दिली। रायभार्निचे हातीं 
रायभार्निन व्हरून दिली। चुवगल्यांच्या 
हातीं 

चुवगल्यांनी व्हरून दवर्ली। फाकणाच्या 
फात्री 

फाकणाच्या फात्रिगे होळूदुळी। ती 
कोसम्रोयाली 

फाकणाच्या फात्रिगे होदूदुव्गी। ती 
वाटयाली 

सुवर्णाचे ताटगे होळूदुळी। ती काडयाली 

जिणियेचे बडिगे ह्यो बाल। बाल 


सुरुगारियालो 

आंब्याचे पानगे ह्यो बाल। बाल 
सुगारायिलो 

आंब्याचे घोसिगे ह्यो बाल । बाल 
सुरुगारियालो 


कापुसाचे सूत गे ह्यो बाल। बाल 
सुरुगारियालो 
कांस्याचे वाटलीगे होळूदुळी। ती मोड्याली 
एक तेला सापेलां। दोनू तेला धुपेला। 
पांच तेलां एकिडे करून- 
होरेता मोस्तुके तेल चड़या व्हो।। 
(होकले मोस्तुके तेल चडयां व्हो) 

हैं गीत संपल्ल्या तक्षण येजमान, गुर्कार्न, 
रायभार्न आनी हेर आयापणाचीं बायलां 
होरेताच्या/होक्लेच्या उंगुश्टाक सुरू करून 
गालाक पांच जाग्यांनी, तीन या पांच पावटी 
जिणीये बडियेच्या तोंकश्याक बांदल्ल्या 
आंब्या पानांच्या बालान हळद सारयता. 
मागिर दोनयी तळहात बाटलेंतल्या हळदींत 
बुडवन क्रमा प्रमाण एकल्या फाटल्यान 
एकले हळद पुसता. हळदी शास्त्राक 
वाड्याकारां, कुट्मादारां, शेजारां, सयऱ्यां- 
धयऱ्यां सगळीं मेळून माटोवभर लोक 
आसता. धेडो-धेडी हळद कालयिल्लो बाल 
काडून घरच्या बायला भुकल्या फाक्याक 
खोबयता. हळदी वाटली दवल्लींच काडूटा. 
वाटूली काड्टाना आनी होरेताक/ होक्लेक 
उठयताना “हळदी वाटली काडूटां' आनी 
होरेताक/होक्लेक उठयतां म्हण सभेक 
पांय पडतां सांगून उठयता, 

हळद पुसचें काम बायलानींच कर्ची 

रिवाज. पांय जाणां मात्र न्हय, मेळल्लीं 
सगळीं हळद सारयता. पूण ह्या संप्रादायांत 
दादल्यांचो पात धेड्याचो मात्र. हळद पिसचें 
एक शुद्दीकरणाचें कार्ये. हळदीक रोग 
सिरोधक शक्त आसा म्हण वैज्ञानीक रितीनयी 
दृढ जालां. हळद पुसल्या उप्रांत पवित्र जालें 
म्हळळी पात्येणी - मुकार जावंचें सगळें बरें 
जाता म्हळळ्या मनोशस्ताक पुरक घेळटा. 
हळद कालवपाक कांशाचीच वाटली जाय. 
कांशाचे वांटलेंत नार्लाच्या रोसान या नालें 
ल तेलान जायतो वेळ कालंबच्या क्रियेन 
मनशाच्या आंगाक शुद्धीकरण रासायनीक 
परिणाम जाता म्हळी पात्येणी आसा. 


घर भर्वण 

लम्नाचीं माट्वांत जांवचीं कार्या संपल्या 
उप्रांत बहोर उठून होरेताच्या घरच्या बायलां 
लागीं पावता. होरेत होक्लेच्या हाताक धरून 
आपवन व्हर्ता. बागलाच्या हुप्रार दोनयी 
कोनस्यांनी उकड्या तादळाच्यो दोन राशी 
घालून आसता. होकल होरेत बागला भायर 
रावता. होरेताली भयण-बागला भितर्ल्यान 
बागलाक देर्ल आड धरून उबी रावता. भाव 
आनी भयणीच्या हातात विडो आसता. ह्या 
वेळार आयापणाचीं बायला, भयणीन दार 
आडांवचें, विडो बदुलुचें गीत गायता: 
साता ताळ्यां मळ्यां मधे। जलमला माड 
साता ताळ्यां मळ्या मदे । जलमली माडी 
त्यायी बा माडाक दोन अग्रुताचीं फळां 
जलमलीं जलमलीं। भाव गा भयीण 
ऊरू दोंगोरो घालून आली। भावा तुजी 
भयीण 
देर्ले धरून ऊबी रावल्या। भावा तुजी 


अनन्य 


भयीण 

कहलें मागणें माग्शीगो भयिणी। तुझ्या 
भावा लागी. 

दीनगे भायिणी, दीनगे भयिणी। ताटगे 
तांबियो 

ताटरे तांबियो भावा। कांयिबा करूचो? 


ऊरू दोंगोरो घालून आल्या। भावा तुझी 
भयीण 

देर्ल धरून आड रावल्या। भावा तुझी 
भयीण 

कहलें मागणें माग्शीगो भयिणी। तुझ्या 
भावा लागीं. 

दीनगे भायिणी दीनगे भयिणी। सुवणाचें ताट 
सुवणाचें ताट भावा। कायि रे करूचें? 


उरू दोंगोरो घालून याल्या। भावा तुझी 
भयीण 

देर्ल धरून आड रावल्या। भावा तुझी 
भयीण 

कहलें मागणे माग्शीगो भयीणी। तुझ्या 
भावालागीं 

दीनगे भयणी दीनगे भयणी। दार मेर गादो 
दार मेर गादो भावा। कायिबा करूचो ? 


ऊरू दोंगोरो घालून याल्या। भावा तुझी 
भयीण 

देर्ल धरून आड रावल्या। भावा तुझी 
भयीण 

कहलें मागणें माग्शीगो भयणी। तुझ्या 
भावालागीं 

दीनगे भयिणी दीनगे भयणी। गायिबा 

वासरू 
गायिबा वासरू भाव। कायिबा करूचें? 


ऊरू दोंगोरो घालून याल्या। भावा तुझी 
भयीण 

देर्ल धरून आड रावल्या। भावा तुझी 
भयीण 

कहलें मागणे माग्शीगो भयणी। तुझ्या 
भावालागीं 

दीनगे भयिणी दीनगे भयणी । गायिबा 
वासरू 

गायिबा वासुरू भावा। कांयिबा करूचें? 


ऊरू दोंगोरो घालून याल्या। भावा तुझी 
भयीण 
देर्ल धरून आड रावल्या। भावा तुझी 
भयीण 
कहलें माग्णे माग्शीगो भयिणी। तुझ्या 
भावालागीं 
दीनगे भयिणी दीनगे भयिणी। देरींतलो माड 
देरींतपलो माड भावा कायिबा करूचो? 
ऊरू दोंगोरो घालून आल्या। भावा तुझी 
भयीण 
देर्ल धरून आड रावल्या। भावा तुझी 
भयीण 
कहलें माग्णे माग्शीगो भयीणी। तुझ्या 
भावालागीं 
दीनगे भयिणी दीनगे भयणी । देरींतली 
माडी 

देरींतली माडी भावा। कायिबा करूची? 


ऊरू दोंगोरो घालून आल्या। भावा तुझी 

भयीण 

देर्ल धरून आड रावल्या। भावा तुझी 
भयीण 

कहलें मागणे माग्शीगो भयणी। तुझा 
भावालागीं 

दीनगे भयणी दीनगे भयणी। अमृताची फळां 
अमृताची फळां भावा। कायिबा करूचीं? 


ऊरू दोंगोरो घालून याल्या। भावा तुझी 
भयीण 

देर्ल धरून आड रावल्या। भावा तुझी 
भयीण 

कहलें मागणे माग्शीगो भयणी। तुझ्या 
भावालागीं 

जल्मल्या जल्मल्या। सारेतिची कन्या 
दीनगे भयिणी दीनगे भयिणी। सारेतिची 
कन्या 


ऊरू दोंगोरो घालून याल्या। भावा तुझी 
भयीण 

देर्ल धरून आड रावल्या। भावा तुझी 
भयीण 

कहलें माग्णे माग्शीगो भयणी। तुझ्या 
भावालागीं 

दीनगे भयणी दीनगे भयणी। प्रथिमेलो विडो 


कुडमी समाजांतल्या लम्नाविधिंतलो 
एक विशेश संदर्भ. संप्रादाया प्रकार होरेतान 
आपणाक मुकार जल्मोंक आसच्या धुवेक 
भयिणच्या पुताक लग्न करून दीवन भाव 
आनी भयणिचें संबंद शाश्वत उरच्या 
व्यवस्थेचे क्रम गाणां प्रमाणें भावान भयणीक 

कितें कितें दितां म्हळ्यारी भयीण देर्ल धरे 
सोडिना. आखेरीक भयीण, भावाचे धुवेक 
आपणाच्या पुताक लग्न करून दिवंक 
मागता. भाव हाका वोप्ता. हाका साक्ष 
जावन भयीण देर्ल धरल्लें सोडून भाव आनी 
भयण हातांतले विडे पांच पावटीं एकामेकां 
बदलता. होरेत हुम्रा वयल्या उजव्या कोनशा 
वयलो तांदूळ दाव्या पायान भायर आनी 
होकल दाव्या कोनशा वयलो तांदूळ उजव्या 
पांयान भितर एकाच वेळार घालून होकाल 
होरेत दोगांयी भितर सरता. कुडम्यांच्या ह्या 
संप्रदाया प्रकार भाव आनी भयणीचें रगता 
नात्याचें बांधव्य मुंदरोन व्हरचो अंतरार्थ 
वयल्या गाणांत विवरण केला. 
शिगम्या गितां 

एक मूळनिवासी जनांग जावन आसचो 
कुडमी समाज शेतां-भाटांनी दैहीक श्रम 
काडून दीस सार्चो सादो लोक. आपल्या 
कश्टांच्या जिणियेंतयी सात थावन सत्तर 
प्रायेचे दादले हांसून खेळून नाचची परब 
होळी या शिगमो. ह्या जानपद कलाक 
धार्मिक महत्व आसल्ल्यान कुडमी समाजात 
हाचे मूळ रूप उर्ला. कुडमी दादले शिगम्या 
वेळार विशेश वेषभुशणांनी सजवन घेवन, 
गुमटां वाजवन, तोणियो खेळन, आपली 
मायभास कोंकणींत रामायण, महाभारत, 
भागवत, शिवपुराणांतलीं गाणी गायत नाचून 
सम्ब्रम पावता. ह्या कला प्रदर्शनाक हांणी 
उपयोग करर्ची संगीत साधनां- मातियेन 
तयार केल्लें गुमट, गुमटाक धांपल्लें “गाराचें' 
(monitor lizard) चामडें, चामड्याक 
अर्दून बांदछ्लो व्हडल्या आणिसचो दोरियो, 


अनन्य 


लकंडेच्या झडाच्यो तोणीयो, कोंकणी 
भाशेंत प्रकृती मायेक होगळसून गांवच्या 
तसलीं गाणां, सैमाकच आराधन करचें 
सामाजिक जीवन- ह्या सर्वांत भुंयचो, 
मातियेचो अविनाबाव संबंद आसा. 

कुडमी शिगम्यांत आपल्या जानपद 
कला प्रदर्शनाक विशेश थरान समजवन 
घेता. मात्याक व्हडूलो रुमाल येडून, रुमाल 
धांपच्याबरीं आबोल्यांचे झेले माळन, रुमाला 
देगांनी सुरंगां आनी मोगऱर्‍्यांच्यो माळा, 
वयल्यान, तुरूफूल माळता. निलुवंगी, घाग्रो 
न्हेसून या कांस मारन, निलुवंगी वयल्यान 
कात्री शेलो, पेंकटाक कमरपटे वयल्यान 
रुप्याचें नेवाळे, पांयांक पांयजणां बांदून, 
खांदाक उमकाळायिछ्लें गुमट - ह्या थरान 
खेळगड्यांचें न्हेसप आसता. आक्रेच्या 
दिसा रामायणाच्या घडिताच्या क्रमार विधी 
चलवन, पुराणांतलीं आनी सामाजिक गाणां 
गायत, गुमटां वाजोबन तोणियो खेळून, 
नाचून शिगम्याचें मंगलाचरण कर्ता. ह्या 
मंगलाचरणाक आदीशक्तीचें सन्निदान 
साक्षात्कार करून घेवन गुमटांत पुजा 
चलयता. 

एक आराधना क्रमांतल्यो थोड्योश्यो 
क्रिया मुकार नाचाचें रूप घेवन कला 
अस्तित्वाक येता. आराधन म्हळ्यार उपासन 
मात्र न्हय. गायन, वादन, नाच, पांयपडून 
ध्यानस्थ जांवचें, साष्टांग पड़चें, मागणे 
करचे... असले अभिनय तांतूं आसता. 
अशें अनुसरण केल्लें, आंगीक चलन वलन 
एक शिस्तेच्या चौकणाक वळण जावन 
कला रूप घेता. ह्या प्रमाणें जल्मल्लीं गाणां 

आनी नाचाची कला थळा काळार पर्त्यान 
पर्त्यान प्रगट जावंच्या मुखांतर आचरणांचे 
भाग जाता. कुडमी समाजात शिगमो आनी 
होळी खेळाची जानपद कला ह्याच पाटभुंयीर 
आचरणां विधी जावन चालतेर आसा. 

तर्ने एक फळ जून जावन, पिकोन, 
आपल्या जल्मांत सार्थक जावन, एक 
पावटी अंत्रोन वेता. ताच्या भितर्ली बी 
पर्त्यान परिपुर्ण जावंक किर्लोन, रूक 
जावन, फुलोन, फळां दीवन पिकता. ह्याच्च 
रितीर जानपद कलाची परंपरा मुकार्सून वेते 
आसता. कुडमी भुरगीं जल्माथावनंच हांच्या 
जानपद परिसरांत वाडोन शिकता आनी 
पिळगेन पिळगी परंपरा व्हाळता. कुडम्यां 
मर्दे धार्मिक आचरणाक आनी हांच्या 
जानपद कलाक आड आडोळंक नासलो 
अतूट गांचाचो संबंद आसा. आपल्या 
वाद्यांनी ह्येके वर्सा, शिगम्यांत गुमटां 
आनी तोणियांचो जानपद खेळ खड्डायेन 
आचरण करून तक्लेन तक्ली ह्या कलाची 
परंपरा जगवन हाडल्या, वाडल्या. 

कुडमी संप्रादाया प्रमाणें आदल्या पाडव्या 
दिसा काडून दवरल्ली गुमटां मुकल्या तुळसी 
लग्नाच्या दिवाळेक भायर काडून अभ्यास 
सुरू कर्ता आनी हें अभ्यास मांडा भायल्या 
जाम्यांनी शिवरात्र पर्यात चलता. शिवरात्र 
थावन फाल्गूण प्रतिपदा म्हणासर मांडार 
अभ्यास करता. होळियेच्या पुनवेक माडी 
ल्हासून होळी करून उप्रांतल्या पाचव्या 
दीस  शिगम्याचें मंगलाचरण 'खेळमेळ' 
चलयता. पाडव्या उप्रात व्हड़ली दिवाळी 
पर्यांत गुमटां, तोणियो खेळोक, गाणां 

गावन नाचूंक समाजात धार्मिक बंदि आसा. 
शिगम्या खेळांत गुमटां आनी तोणियां प्रकार 
प्रमुख पात्र घेता. 


गुमटां खेळ 

कुडमी आपल्या जानपद कलांक 
दुदियाच्या या कळशाच्या आकाराची गुमटां 
वापरता. दाव्या खांदाक गुमटां उमकाळावन 
वाजयत्त, गाणां गायत नाचप - ही 
प्रदर्शनाची रीत. गुमटां खेळ वोळी बांदून, 
मुकार - मुकार रावून, वर्तुळाकारार, बसून 
उठून घुंवडी मार्न... अशें विवीध थरान 
नाचून खेळटा. गाणांची सुरवात, वाडावळ 
आनी थांबयताना निर्धिष्ट रीत आसा. गाणा 
उत्कृश्टायेक पावताना नाचपी वेग घेवन 
चाल तीव्र गतीर बदलता. ह्या जानपद 
प्रकारांत येवंची गाणी आनी नाच शास्त्रीय 
न्हय. शास्त्रीय म्हण्टाना ताका एक मानदंड 
आसता. कुडम्यांच्या खेळांत शास्त्रीय रीत 
दिसना. पूण आपूट जानपद आनी निर्दिश्ट 
विन्यास, शैली आटापता. गुमटांच्या गाणांत 
नमन, लळीत, तेंगे, थाग, समड़ीगां म्हळळे 
प्रकार आसा. ह्येका गिताक सहजल्ले 
विवीध प्रकाराचे नाचयी आसा. 

मनशाचें जिवीतच देवाचो अनुग्रह 
म्हळळी कुडम्याल्या जानपद लोकांची 
पात्येणी. आपणानच नाचल्ली कला तरी, 
त्या कला सृश्टीक देवच्च काराण म्हण 
कुड़मी पात्येता, देकून गुमटाचें सादरीकरण 
नमनान प्रारंभ जाता. 

नमन 

ग प्रथम नमन भूमीगे माये। तूझे धरीन चरण 

पाये 
ग शिगमो मास ओ... 
ग शिगमो मास आनोंदू जाला। सोभागे 
खेळरे खेळ देवाला. 
ग खेळे याले ओ... 
ग खेळे याले तुमच्या सया। खेळेयां निरूप 
एक दिया, 
ग खेळेयां निरूप एक दियां। आनोंदू शिगमो 
खेळया... 

कुडमी, प्रकृतीकच आराधन करच 
भुयपूत्र. खेळाच्या प्रारंभारच भूदेवीक 
समर्पि्धें हें गीत गायता. गाणांच्या सुर्वेर, 
मधेगात या आखेक येवचें गा, गे, रे, या, 
आ... हे उद्गार गौरव सूचक आनी ताळ, 
नाच, गीत मुंदरून व्हरूक उपयोग करचे 
शब्द. वयलें गीत 'लळित' रुपार आसून, 
थापी आनी नाच निधान गतीर आसता. 
मदेगात येवंच्या अर्ध्या चरणांक कीर्तन 
म्हण्टा आनी गायताना ताचे ताळ बदलता, 
तशेंच नाचाचीं पावलां तीव्र स्वरूप घेता. 


लळीत 

सवकास ताळ, ताळो आनी पावलां 
काडून नाचच्या गितांक 'लळीत' म्हण नांव. 
लळीत कथन काव्या रूपार आसता. दीर्घ 
कथांतल्या विवरणाक लळीत प्रकारच्या 
उपयोग जाता. कुडमी शिगम्याचें मंगलाचरण 
रामायण पुराणाच्या रूपार प्रतिबिंबीत करता. 
आनी हाचें गायान अधिक थरान लळीत 
रुपारच मेळटा. देकीक, राम जनन संदभाचें 
प्रथम गीत हांगा दिलांः 
ग आमुचें नमन सूर्या वंशे। राम जल्मालो 
कौसल्या कुसे 

ग देवी सुमित्रेच्या कुसे देव लगसिमिण 
जलमला 
ग देवी कैकेच्या उदरा भरत शरत जलमल्या 
ग राया धशरथाले कुळे चवूगू वीर पुतूर 
जलमल्या 
ग वरता आयकोनिया... 
ग वरता आयकोनी सगळे गा रुषी देवगा 
आनदाल्या 
ग तेत्तीस कोटी ओ... 
ग तेत्तीस कोटीरे देवागणा, रामाल्या 
बारस्याक याल्या 
ग रामान भावें ओ... 
ग रामान भावें पोसल्या ऊबीर भेटों यालेगा 
धशरथ 
ग दयित्यां वधेवोया... 
ग दयित्यां वधेवोया कारण। जलमो 
यालोबा नारायण 
राम जल्मोंच्या ह्या गितांत कुडमी 
जानपद रामायणाचें वेगळेपण पळवयेत. 
वयल्या गितात ग्रांथिक रामायणांच्याकयी 
कुडम्यांच्या जानपद चितनांच्या विशेशणाची 
घडितां दिसता. गिता प्रमाणें कौसल्येक 
मालगडो पूत राम, सुमित्रेक लगसिमिण 
(लक्षमण), कैकेक भरत, शरत (भरत, 
शत्रुघ्न) जोवळे पूत जल्माता. हें कुडमी 
रामायणाचे विशेष. ग्रांथीक रामायणा प्रकार 
सुमित्रेक लक्ष्मण आनी शत्रुघ्न जल्माता तर, 
कुड़म्यां प्रकार कैकेक भरत आनी शत्रुघ्न 
जल्माता. अध्ययन केल्यार असले सबार 
व्यत्यास कुडमी रामायणांत मेळटा. आनी 
ह्या व्यत्यासांक पूरक कारणयी मेळटा. 
वयल्या 'लळीत' गितांत विचरायिद्े 

घडीत पूर्ण जायजय तर ताचें उत्तारार्ध 
आसा 'उड्तें.' हरएक लळीत पूर्ण जावंक 
उड़तें आसाजेच. 'उड्तें गिताचीं पावलांयी 
चुरुकायेचीं. लळीतांत गितांतल्या प्रमुख 
घडिताक महत्व चड तर उड्तें गितांत 
नाचाक महत्व, लळीत आनी उडते दोनयी 
साल बांदून वोळिंनी खेळचें गुमटां नाचाचे 
प्रकार. हांगा दिलें गीत वयल लळिताचें 
उडते न 
राम जलमलो अयोध्येया नगारा। 
दैतां वधयेक राम जलमायालो।। 

(ह्या गीतांच्यो हर एक वोळी दोदोन 
पावटीं गांवर्चे ) 

तेग 

तेंगें दोनच बोळींचें गीत जाल्यारी 
मट्व्यान एक घडीत विवरायता. हें 
उड्त्याच्याकी तीव्र गतीन गांवच्या तसलें 
गीत. ताळाक तेकीद नाच आनी घुंवडी 
चुरुकायेची आसत. साल बांदून खेळचो 
हाचो नाच चळीत आनी उड्त्याच्याकयी 
आकर्शक. सकयल दिल्ल्या गितांतलो 
संदर्भ शिव पुराणांतलो - शिव आपलो पूत 
गणेशाचे शीर कातर्चो- 
ईश्वराच्या तातिंतलें। संधान सूटला। संधान 
सूटलां- 
शीर भायर सेसलाबा गणेसाचें। स्वामी- 
शीर भायर सेसलां गणेशाचें।। 

थाग 

ह्या गिताच्यो थापी, गावप आनी नाच, 
बयर विवरायिल्ल्या उड्त्याचेंच आनयेक 
रूप. पूण सगळ्या जाग्यांनी आनी संदर्भानी, 
हें गीत गावप आनी नाचपाक बंदी आसा. 

निश्चीत थोड्यां जाग्यांनी, देवळा थळांनी, 
देबीक स्थळां मुखार या मांडार देवाक 
होरावणी कर्ताना मात्र गावयेत. गुमटां 
प्रकारांत 'थाग' आध्यात्मिक महत्त्व आसचो 
प्रकार. 
देवुळा भोवृते प्रदक्षीण याते 
कळ्या निळ्या वस्तूरांचो वोळल्यो वाती 
थळाच्या देवाच्या पुडा जळयो वाती 
(....) देवा पुडां जळल्यो वाती 

(त्या त्या थळाच्या देवाचें नांव घेंवचें.) 

समडीगां 

हें गीत गणपती स्तुती रूपाचे स्तोत्र. 
सामान्य जावन, एका हतार गुमटां खेळ आखैर 
करून तोणियां खेळ प्रारंभ करच्या पयलें 
खेळता. हो प्रकार मांडार मात्र खेळवयेत, 
शिवाय मांडा भायर खेळोक जायना. गुमटां 
खेळगडी मधेगात नार्ल वा दिवो दवर्न, 
वर्तुळाकारार आपल्या गड्यावांगडी सांगाता 
रावता. उण्यार बारा गडे, ताच्याकी चड 
खेळगडी जत्यान आस्थेत. गीत संपल्लेंच, 
आखेरच्यो दोन वोळी मात्र गायत, आपल्या 
गड्याक फाटीं सोडून खेळात मुकार मुकार 
वेताना नाचाचो थर बदलता, गीताचो वेग 
चड्ता. भक्तीक चड महत्व आसच्या ह्या 
प्रकारांत खेळगडी नार्ल॑, दिवो आनी गितांनी 
देवीक साक्षात्काराचो अणभव भोगताः 
आदीं रे नमन येंत रंगा। नामागेच्या देवांदो 
(2) 
जळमेळे वग्र यालो सूर्या । जालो रोंगू 
माळा रे (2) 


- एकयी नमन करू। माये धरतरे गा- 

जळमेळे वग्र यालो सूर्या। जालो रागू माळा 
रे-- 

जळमेळे वग्र यालो सूर्य । जालो रोंगू 
माळा (2) 

(अशें चांद, सूर्य, तीन खंड, चार दिकां, 
पांच पांडव, राम-लक्ष्मण सीता, कृष्ण, णव 
खंड प्रथिम, लंकेचो रावण, वीर हनुमंत, 
बारा खंड सागरांक - नमन घालतां. 

उप्रात 

साम्डिगा व्हाजक दैत्या मारे- 
आदीरे नमन गणेसा। 
गणेसाचो जाल्या राणीयो... 
गणेसाचो जाल्या राणियो। शिगमो खेळीं 
माट्वा थळे 
चौगी आयो चौगी बायो। सेस भरल्यो 
पांयजाणी 

तोणियो 

शिगम्यांत कुड़मी खेळाचो आनियेक 
प्रमुख जानपद प्रकार तोणीया खेळ. अख्या 
भारतांत विविध कुळियांचो, जनांगाचो 
लोक तोणीयो खेळटा. चिरानासल्ल्या, 
फुटानासल्ल्या रूखाच्यो, मुठींत धरच्या 
तितल्यो मोठयो, एक आनी काल्दि फीट 
लांबाय आसच्यो तोणियो कुड्मी वापरता. 
तोणियो खेळची रीत शब्दांनी वर्णन करूक 
कश्ट. खुद्द खेळटाना मेळचो या खेळ 
पळेताना जांवचो अणभव अविस्मरणीय. 
हो खेळ स्वता अभ्यास करून शिकवयेत, 
शिवाय वाचून, पळेवन, शिकूक आसाह्य. 
खेळेटाना मेळच्या प्रत्यक्ष अणभवा मुकार 
किते विवरण दिल्यारी अल्बें म्हणयेत. 

आनेक थर आसच्या ह्या प्रकारांत विविंगड 


अनन्य 


गाणांक वेगवेगळे नाच आसता. पळयताना 
सुलभ दिसल्यारी हेळल्ल्यांकच त्रास जांवचे 
तोणीयां खेळ आसा. 

तोणीयो खेळोंक उण्यार उणे बारा जाण 
पुणी जाय. हरयेक्ल्याक एकेक्लो वांगडी 
आस्ता आनी ताका 'गडो' म्हण नांव. दाव्या 
कुशीक रांवचो “भितर्लो गडो' आनी उजव्या 
कुशीक रावंचो भायलो गडो.' हरएकल्या 
आपल्या हातांनी दोदोन तोणियो घेवन 
वर्तुळाकारार रावता. नाचाक सरी जाल्ल्या 
अमक्या गिताक, इतल्याच वेगान नाचोंक 
जाय, असल्याच कडेन रिगून, इतल्याच्च 
गडयांक घुंवोन फाटीं पर्तोक जाय, गीत 
वेग चडयताना नाचयी वेग घेजाय म्हळळो 
नियम आसता. ह्यो सगळ्यो संगती गीत 
प्रारंभ जातानांच खेळगडी अंदाज कर्ता. 
एकच्च गीत वेगवेगळ्या नाचांक उपयोग 
करूक जायना. प्रारंभ करताना गीताचो 
नाच सवकासायेचो आनी वेग चड़यल्या 
उप्रातलो नाच वेगळो आस्ता. गाणां-प्रास 
अनुप्रास, पुनरुच्चार, पल्लुवी अनुपल्ल॒वी, 
लय वैविध्यमय आसून नमन, व्यक्ती गितां, 
शृंगार प्रणय, बीर, विनोद भावावेष, राग 
रोष, व्यवहार, जानपद आचार-विचारांनी 
भरलेल्या कोकानुभवाचें तुपेंच जावन आस्ता. 
नाचांत उडण, मुकार चलन, फाटीं पर्तण, 
हात घुंवडी, आंग वोळणी, दैहीक मोडणी, 
प्रदक्षीण, एका - देडा पायांनी नाचचें 
खेळ आसा. पंदरा फीट उबारायेर बांदून 
देंवयिल्ल्या दोरियांक बारा जण कलाकार 
धरन, तोणियो खेळन, निर्दिश्ट क्रमार रिगून 
खेळटाना, दोरियो एकामेका गुटूलोन फांती, 

मूंज, जाबळो - असल्या रूपाचो आकार 
घेवंचो दोरी खेळ “गोफ पळेल्लो लोक 
अजापान खुशी पावता. तोणियां मेळांत 
उपयोग जावंचीं गाणी थोडीं अशीं: 

प्रतमार सगळ्या देवांक नमनान तोणीयां 
खेळ सुरू जाता- 

() 
आदीं अलंकार देव जलमच याला रे (2) 
विष्णू ब्रह्म महेश्वर भूमीर आवातारेल्या रे 
(2) 
चूवी मुल्यांक चार पारे रचेल्या रे (2) 
आकासे चादने सूर्या पाताळे धर्तरे रे (2) 
यामका रे गूरू नमन । यामकां रे गूरू नमन- 
प्रथिमे देवांकगा-- 
रेंगेच्या रातां देव। नमन सरस्वती गा।। 
ऐकयी नमन करू। माये धरतरे गा- 
रेंगेच्या रातां देव। नमन सरस्वती गा। 
रेंगेच्या।। 

(अशें दुसच्यान चांद-सूर्या देवांक, उप्रांत 
तीन खंडांक, चार दिसांक पांच पांडवांक, 
राम लकसिमिण, सीताक, कृष्णू देवाक, 
णव खंड प्रतिमेक, लंकेच्या राणवाक, 
वीरा हनुमंताक, बारा खंड सागराक नमनां 
घालता.) 

आखरेक - 
भवता वींडता देव जाले गणपती गा। 
रेंगेच्या राता देव नमन सरस्वती गा। 

(2) 

कुडमी जानपद कवी आपूण खंयचीय 
एक विशय या दृश पळेल्यार ताच्या 
बयर एक गीत रचच्या तितलो शाणो. 
कुडम्यांच्या घरादारांत एक सामान्य दृश 

म्हळ्यार तेंडलीं आनी वाल्ची भाजियेचे 
माटब. सकाळीं उठून घरच्या नेटेल्यांनी 
वालीची भाजियेक आनी तेंडलेक उदाक 
शिंपोन दोव झाडचें आनी तेंडलीं खुंटूचीं 
आसा. भाव आनी भयण तेंडली खुंटचें हें 
गीतः 
आड्वोळाच्या माटवोळा, तेंडलें चडलां 
सरवयी पिकला तेंडलें तें 
माटवार पळेलां तेंडलें गो बाये 
बायेन खुटलां तेंडलें गो।। 
(3) 

रामायणांतलीं घडितांयी तोणियां 
खेळाच्या गाण्यांत आसा. देकीक - अशोक 
वनांत हनुमंतु रामाची वळकेची मुदी सीता 
देवीक पावयता. उपरांत, आपूण आयिल्ली 
खबर रावणाक कळवपाक आपल्या 
जल्मागुणाचो उपाय सोदता. आपणाक 
भूक लागता, कांय पुणी खांबक जाय म्हण 
सीताकडेन सांगता. खाण जेवण धाडून 
दिता, आमी दोगांयी जेबया म्हण सीता 
सांगताना, रावणाचे उसणें आनी अगनिन 
केल्ले उश्ठे हांव जेविना, ह्याच वनांतलीं 
वनफळां खांवक परवाणगी दी म्हण हनुमंतू 
मागता. सीता उपायनास्तां परवणगी दिता 
आनी हनुमंतू अशोक वन निर्नाम कर्ता. ह्या 
घडिताक तेकीद हावभावाचो नाच बसयि्ल 
गीत कुड़म्यांनी आपल्या लोककलांत कशें 
विणलां पळोवयांः 
भूक लागतागे माये काय गे करू? 
दिसा येता रावणा ताट पटून खाया 
राती येता अगनी बाण दोगांय खाया 
रावणाचें उसणें माये खायना हांव 


88 


अग्निचें अन्न माये खायना हांव 
दीगे माये निरूप अशोके वनांत. 
मायेन दिलां निरूप उडला हनुमंतू 
उडला हनुमतुरे यद्वासीलां वन 
अमरूता फळाचें हें केलें अलंकार 
(4) 

अध्यात्मीक, पौराणीक मात्र न्हय, 
लौकीक, विनोदीक संगितयी कुडम्यांच्या 
तोणियां गीतांक संपनमूळ जाल्या. कोंब्या 
पांयाक कांटो लागल्ल्या घडिताचेर विणलेलें 
एक गीत आसा तें अशें: 
पावस पडला गिळये, चिकण जालां माळये 
आगाच्या वोळेक पायो दिवेला। 
आगाच्या वोळेक पायो दिवेला 
पायाक लागलो काटो 
योरे कोंब्या काटो काडया 
दुकता मू गा सोयच्या 

(5) 

सामाजीक एक संगत कुडम्यांच्या 
तोणियां गिताक ग्रास जाता. मुकल्या गितांत 
- भाव भयणीगेर आपल्या लग्नाक तिका 
आपोवंक वेता. त्या वेळार भयण गुर्वार 
आनी तिका गुर्वाराचे दुवाळे. गुर्वार भयणीक 
विविध आशा आकांक्षा आस्ता. भावाकडे 
भयण आपलें मागणें दवरता. आपूण गुर्वार्न, 
लग्नाक येवंक बैलाची गाडी धाड, न्हेसून 
येवक चवदा हात लांबायेची साड़ी जाय, 
(गुर्वार्न जाल्ल्यान साडियेची लांबाय चड 
जाय) म्हण अन्वर्थ रूपान सांगता. गुर्वार्नीक 
आपल्या कुळाराच्या खाणांची आशायी 
आस्ता. येताना आवयधघरची कुर्ल्यांची 
कड़ीयी हाड़ म्हण भयण भावालागीं मागता. 

भावाक आनी गुर्वार्न भयणीक, आवाळ्याक 
आनी कुवाळ्याक सरी कर्न रचल्ले हें गीत 
भावा-भयणीच्या संवसारीक आत्मिया 
नात्याचे आपुट्ट जानपद चित्रण प्रगट करता. 
आवळिणच्या रूखा मुळा, कुवाळ्ठिणीची 
रपी 
भावा तुझ्या वारडिकेक, भयण दुवाळ््यांची। 
दोगा बैलांची गाडी हाडरे, भावा- 
चवदा हातांची साडी रे 
चवदा हातांची साडी रे, भावा- 
कुळाराची कुर्ल्याची कडी रे 
(6) 

तर्नाटी चेडूं आनी चेड्यां मदल्या 
वोड्णेची गाणांयी तोणीया गितांत मेळता. 
एका आडूबस्या चेडूवान चेड्याक भुलोन 
पसंवची संगत, कोंबियेक आनी कोंब्याक 
सरी करून गीत रचला: 
काळी गे निळी कोंबी फांकां किसयताली। 
फाका किसयताली। 
फांका किसयताली। कोब्याक फसयताली, 
कोंब्याक फसयताली 

(7) 

खेळगडी आण्णाक सुरूगारावन घेवन, 
गाणां गावन खेळपाचें मट्ूव्यान विवरण 
दिवचें गीत अशें : 
खेळ तो खेळों गड्या भोंवर योरे- 
सांज वेळ जालो गड्या ताकून यो। 
मोग्रे कळे फुलयता, घाग्रे बांदून हालयता- 
शिवा देवा नमन कर्ता, सीते खेळयता, 
आबोल्यां माळा माळता, सुरंगी सर 
घालता- 
शिगम्याचो खेळ खेळता, गडे धलयता।। 

(8) 

कुडू्मी  समाजेंत शिगम्याची 
मंगलाचरणाची पूजा स्त्री शक्ती देवता 
महादेवीच्या मानाक जाता. शिगम्याच्या 
खेळांतच खेळगडी दैवी साक्षात्कार करून 
घेता. आपलो जानपद खेळ दैवी शक्तेचो 
अनुग्रह म्हण समर्पणा भावान खेळता. 
तल्लीनपणान देवाक नमन घालून होरावन 
आपल्या वांगडा खेळोंक येबंक उलो मारता 
आनी ती दैवी शक्त आपणा सांगाता खेळता 
म्हळळी धन्यताय भोगता, देकीक हें गीतः 
योगे माये (...) च्या मांडा वयर- 
मोगरेचो परमळ घेवन गंधा वयर 
नाचताना नाचताली, हास्ताना हास्ताली- 
खेळताना खेळताली महादेवीगे 
पाळताना पाव्ठताली महादेवीगे 
मालगड्याक मन दी, खेळगड्यांक त्राण 
दी- 
शिगम्याच्या होळियेक मांडार घड्यार 
खेळतामू गे 
नमन घालां तळियेर (...) महादेवीगे 
(...) (मांडाचे नांव घेवचें) 


॥89 


शिगम्याच्या तोणियां मेळांत असलीं 
जानपद गाणां शंभरांनी कुडम्यांच्या तोंडांत 
घोळटा. एकेका गीताकयी सहजल्ल्या 
विशयांक लगती हावभाव सयत नाचाचे 
रूपक आसता. कर्नाटकांत कुडमी जियेवन 
आसल्ली परिस्तिथी, तांच्या अभिवृद्देक 
पूरक जावन ना. पूण हांच्या शिगम्याच्या 
आचरणांत गुमटां तोणीयां कलाक, गाणांक, 
जानपद ग्रेस्तकायेक मोल बांदूंक साद्य ना. 
'कुडमी' म्हण प्रत्येकपणान वळख करून 
घेवंक ही जानपद कलाच काराण. 

ह्या प्रबंधात विवरायिल्ल्यो संगती 
कुशीक दवरल्यार कुडम्यांची कृषी पद्दत, 
बोंट, कुट्मा पद्दत, वाडे पद्दत, न्हेसण, 
घरदार, खाण जेवण, जीवनावर्तन आचरणां, 
गांवटी वैज, माट-मंत्रा, जानपद खेळ... 
इत्यादी हरयेक विशया वयर एकेक अध्ययन 
चलोव्येत. ताचें जानपद रूप आनी व्याप्त 
विशाल आसा. कुडम्यांचें जानपद तांच्या 
परंपराचें आमोलीक दायज. कुड़मी जीवन 
विधान आनी सांस्कृतीक परंपरा बयर तांचे 
जानपद उजवाड घालता. 000 

अनन्य 





रमेश भगवत वेळुस्कार 


विचार प्रवर्तक कर्णपर्व 


'कर्णपर्व' ह्या ऑड. उदय लक्ष्मीकांत भेंब्रे हांच्या 
कोंकणी साहित्य कृतीक ह्या वर्साचो साहित्य अकादेमीचो 
पुरस्कार प्राप्त जाला तेखातीर ताचें सहर्ष अभिनंदन. 
ही नाट्यकलाकृती, कोंकणीत मेळिल्लो हो 39 बो 
साहित्य अकादमी पुरस्कार. खूब्ब वर्साफाटीं जेन्ना भेब्रे 
शिकपाखातीर मुंबय गेल्ले तेन्ना ।960 च्या दशकात 
तांणी ह्या कर्णपर्वाची संहिता बरोवन काडलेली. 69 
च्या दरम्यान हावें विद्या च्या अंकांत तांची ही संहिता 
वाचलेली. उपरांत ।984-85 त आमी कांय इश्टांनी 
ह्या नाटकाचेर एक चर्चा पणजी हांगासरल्या श्री अरविंद 
सभागृहांत आयोजीत केल्ली. ह्या नाटकाचे प्रयोगय गोंयांत 
जाल्ले आनी ते लोकांक आवडलेलेय. मुंबय आकाशवाणीन 
अनेक उत्कुश्ट नाट्यकृती आकाराक हाडल्यात. आनी 
तांतलें एक नाटक म्हटल्यार धर्मवीर भारतींचीं कालजयी 
साहित्यकृती 'अंधा युग' हें नाटक. कर्णपर्व - कर्ता उदय 
भेब्रे हाणीय मुंबय आकाशवाणीचेर कांय काळ काम केल्ले. 
गोंय मुक्तीपूर्व काळांत ह्या आकाशवाणी केंद्रान कोंकणीक 
राष्ट्रीय वाचा दिल्ली. ह्या सगळ्या रसायनातल्यान “कर्णपर्व 
ह्या नाटकाचा जन्म जाल्लो आसूंक जाय. कारण हे नाटक 
मुंबय आकाशवाणीर तीन भागांतल्यान प्रसारीत जाहले. 
आनी आयज जेन्ना हे कलाकृतीक राष्ट्रीय पुरस्कार प्राप्त 
जाता तेन्ना अंधा युग'ची याद निश्चितूच जाता. हाचें एक 
कारण म्हटल्यार ह्या दोनूय लेखकांनी महाभारतकालीन 
व्यक्तिमत्वांचो आदार ह्या आपल्या साहित्यकृतींखातीर 
केला. “अंधा युग ची फाटभूय महाभारताच्या युद्धाउपरांतची 

तर कर्णपर्वाची युद्धापयलींची. 

कर्णपर्व हे नाट्यकृतीखातीर लेखकान 
महाभारतांतल्या युद्धपर्वाची पार्श्वभूय 
घेतल्या. हें युद्ध कुरुकुलान कुरुकुलाकडेंच 
लडपाचें युद्ध आसा. तशें तें एक कौटुंबीक 
युद्ध आसा. त्या अर्थान हो पारिवारीक कलह 
आसा. आनी हें युद्ध पांडबांक तर नाकाच 
आसलें, तशेंच तें दुर्योधनाच्या राज्याचो 
भाग आसलेल्या पितामह भीष्माकूय तें 
नाका आसलें. तें महाराज धृतराष्ट्राकूय 
नाका आसले, तें गुरु द्रोणाक तरी खंय 
जाय आसले? ते विदुराकूय नाका आसलें. 
तें जाय आसले तें फक्त दुर्योधनाक. आनी 
तें दुर्योधनाक जाय आसलेल्यान ताच्या 
परमप्रीय इश्टाक कर्णाकूय तें जाय आसले. 
कारण दुर्योधनानूच कर्णाक अंगराज करून 
ताका दिग्विजय करपाचोच भौमान दिल्ली 
आनी 'सूतपुत्र' ह्या ताच्या मनांत सतत 
सलतल्या व्यंगांतल्यान ताची भोव बऱ्या 
प्रमाणात चितामुक्तीय केल्ली. आपल्या 
आंगार आसलेल्या कवच-कुंडलांक लागून 
आपूण क्षत्रिय आसा हें ताका कळटालें 
पूण आपलो आवय-बापूय कोण हें ताका 
प्रत्यक्षांत खबर नासलेल्या कारणान तो खंती 
जातालो. भुरगेपणासावन एका सारथ्यान 
ताका पोसलेल्या कारणान तो सारथीपुत्र 
म्हुणूनच समाजाक वळखीचो जाल्लो. पूण 
प्रत्यक्षांत तो सूर्यराजपुत्र आसलो आणि 
बलशालीय आसलो. अर्जुनाचेरूय तो सहज 
मात करू शकतलो, असो तो महारथी 
आसलो, आनी असो वीर आपलेकडे 
आसा हें जाणा जावनूच दुर्योधन स्वताक 

खूब बळिश्ट समजतालो. हाकाच लागून . 
युद्ध करपाक ताचे हात शिंवशिंवताले. पूण 
युद्धाक लागून कुरुकुलाचें घट्टण जावन 
वयतलें हाचो इल्लो लेगीत विचार दुय 
धनाच्या खंयच्याच उलोवपांतल्यान दिसना. 
मानवहानी हाचेर असो काय तो विचारूच 
करीनासलो काय कितें अशे दिसता. सगळीं 
मनशां मरणाचे भकीक पडलीं जाल्यारूय 
ताका ताचें विशेश दुख्ख जातलें आसले 
अशें ताच्या वागपांत आनी उलोवपांत खंयच 
दिसना. आनी हेवटेन तर पांडव-सखो श्री 
कृष्ण तर मानवसंहार जातलोच हाची खात्री 
आसल्या कारणान एन केन प्रकारान तें युद्ध 
थांबोवपाचो प्रयत्न करतालो. ते खातीर तो 
धृतराष्ट्राच्या दरबारांत वयता. थय ताका 
अपयश येता. कारण युद्धबंदीखातीर दुर्योधन 
तयार आसना. आनी कृष्ण पांडवांखातीर 
अदे राज्य बी कांयच मागना तर फक्त पांच 
गांवां मागता. पूण दुर्योधन तांकां सुयेच्या 
अग्रावयर लेगीत धरत इतलीय सुवात दिवंक 
तयार नासता. आनी अशें जायना जाल्यार 
युद्ध करून ती मेळोवन घेवप होच एक 
पर्याय पांडवांमुखार उक्तो आसता. आनी 
हाका लागून जातलो संहारूच थंयच उबो 
आसता. 

कुरुबंशाचो ऱ्हास टाळपाचो सगळ्यांत 
निमणो उपाय म्हण कृष्ण एक अत्यंत उणाक 
आनी क्रूर खेळी खेळटा. राज द्रबारांतल्यान 
परततना कृष्ण कर्णाक आपल्या रथांत 
घेता आनी वाटेक तो कर्णाक ताका खबर 
नासलेल्या, सगळ्या समाजांत थड किरांव 
आसलेल्या, सत्याचो भेद फोड़पाचो कावो 

करता. कर्णाच्या शौर्याचे आनी त्याच्या 
उच्च कुलीनतेची सांगड घालपी सत्य, तशेंच 
तो नेमको कोण हें कृष्ण कौतेयाक सांगता. 
तें तशें फट आसता. पूण कर्णाच्या दुखऱ्या 
मनाक तें मनोमन आवडपाची खर शक्यता 
तातूंत आसता. भावना आणि विचार हांचो 
एक विलक्षण सुंदर संघर्श हांगा पळोवपाक 
मेळटा. कर्णाक पयलेच पावट तो कोण ताचो 
थाव पत्तो लागता. हे नवे म्हायतीप्रमाण 
तो ऐरा गैरा तर नासताच नासता. सगळ्या 
कुरुवंशांतले भौमानेस्त अस्तुरेचो कुंतीचो 
तो सगळ्यांत व्हलो पूत आसा हें ताका 
कळटा. हांतलें क्रौर्य म्हटल्यार तो कुंतीचो 
पूत म्हण कळटकूच कर्णाक आकांताची 
उमेद जातली आनी हाचो परिणाम म्हण 
ताचें इमोशनल ब्लॅकमेलींग जावन तो 
पांडवांक मदत करतलो आनी कुरुकुळाचें 
हनन थांबतलें ही कृष्णाची आस्त. पूण ही 
कृष्णखेळी एकदम गळसणून पडटा. सगळ्या 
कुरुकुलाचो आपूण अधिपती जांवक शकता 
ही गजाल कर्णाक कळटा खरी. कुरुकुलाचो 
घडूक घातलेलो सर्वानाश टाळपाखातीर 
ताणें पांडवाचे वटेन उबे जांवचें आनी फकत 
कुरुकुलाचेंच न्हय तर समग्र भारतवर्षाचेच 
संरक्षण ताणें करचे म्हणून कृष्ण कर्णाची 
मनधरणी करता. अचानक लागलेलो हो 
भाग्याचो जॅकपॉट पळोवन कर्ण भावनावश 
जातलो. मागीर ताका सहज यश करून 
घेवं येतलो, अशी खेळी कृष्ण खेळळेलो. 
“अहिंसा परमो धर्म: हें एक वाक्य गीतेत 
जायते फावट वापरलेले पळोवंक मेळटा. 
अहिंसा होच सर्वोत्तम धर्म आसा हें सांगपी 

हें वाक्य. हे अहिंसेखातीर ही खेळी कृष्ण 
खेळळेलो. हाका लागून कुरुंचो संहार 
थांबतलो आसलो. पण... ही खेळी करताना 
तो एका अस्तुरेच्या चारित्र्याचे हनन करपाची 
अघोरी खेळीय तो खेळळेलो. आनी ती 
अस्तुरी ही काय तशी सामान्य अस्तुरी 
नासली. ती आसली राजमाता कुंती. पूण 
बिचार केलो की भावनेर जैत जोडूं येता. 
कारण कुंतीय हांगा पयलीं कृष्णाक लागून 
आपल्या चारित्राक कलंक लागतलो म्हण 
ताचेर रागार जाता. पूण कुरुकुलाच्या 
संरक्षणाखातीर तीय कर्णाक आपले बटेन 
वबळोवपाखातीर ताचेकडे बयता. हांगाय 
कुतीन भावनेर केल्ली विचारीक मात सटूट 
करून जाणवता. 

अस्तुरेच्या जिवितांतलो सगळ्यांत 
व्हडलो अळंकार म्हटल्यार तिचें निश्कलंक 
चारित्र्य. सवन महाभारतांत कर्ण हो 
कुतीचो पूत आसा हें कोणाकूच खबर 
ना. आमकां वाचकांक तें खबर आसता 
कारण महाभारतकारांनी महाकाव्याच्या 
निवेदकावरवीं तें आमकां कब्वयहें 
आसता म्हणून. महाभारतांतले खंयचेय 
व्यक्तिरेखेच्या संभाशणांत हे गजालीचो 
उल्लेख आयकूक येना. नाटककार भेब्रे हांणी 
हे संकल्पनेचो सुंदर उपयोग ह्या नाटकांत 
केला. हांगांच नाटककाराच्या मनात 
कृष्णाचे हे खेळयेची कल्पना सुचली आसूंक 
जाय. कुंती केन्नाच ह्या आपल्या तथाकथीत 
कुंवारपणांतल्या पुत्राचे स्मरण करताना 
दिसना. तिका हे गजालीचो आनंद किवा 
दुख जालां हेंय खंयच वाचूंक मेळना वा 

तें खंयच्याच प्रसंगांतल्यान व्यक्त जायना. 
ही खबर कृष्णाक कोणाकडल्यान कळळी 
हाचोय उल्लेख खंयच आयल्लो दिसना. पूण 
कुरुकुलाचो संहार वाटोवपाखातीर कृष्ण 
आपूण जावन कुंतीचें चारित्र्च तेमाक 
लायता. आनी तेंय कुंतीक ना कळयतां. 
अस्तुऱ्यांचे बाबतींत अतिशय कनवाळू 
आसलेलो हो कृष्ण हांगा इतको क्रूर कसो 
जाता तें मात कशेंच समजच ना. मनशांनी 
निर्मिल्ल्या नीतिमुल्यांची तिलांजली दिवंक 
ताका कांयच कशे दिसना, तें कळना. निसर्ग 
आपलें रक्षण करताना मनशांच्या भावनांची 
कदर करीना अशेंय घडये ताका सुचोंवचें 
आसले आसूं येता. तो कर्णाक सांगून 
उडयता की ताची आवय कुंती म्हण आनी 
हें तो कुतीक न विचारतांच परस्पर ताका 
सांगता. कृष्ण हांगा कुंतीच्या कलंकाचें 
साम्राज्य पातळावन दवरता. कदाचीत 
कृष्णान 'अहिंसा परमो धर्मः' हाचो अर्थ 
अहिंसा होच जरी श्रेश्ट धर्म आसा असो 
धल्लेलो आसलो तरी कृष्ण हांगासर मात हे 
उक्तीचो अर्थ कुरुवंशाच्या हङ्ड्यार आयल्ली 
हिंसा परतुपाचो प्रयत्न म्हणून तो करता. हे 
कल्पित हिंसेचे तुलनेत कुंतीच्या चारित्र्याची 
हिंसा घडये कृष्णाक खूबच उणाक प्रतीची 
दिसल्या आसू येता. कारण हातूंत रक्तपात 
नासलो म्हणूनय अशें आसूं येत. पूण हो 
कृष्ण - खेळ कृष्णाच्या दिव्य व्यक्तित्वाक 
फावसो खेळ दिसलो ना. इतले मात खरें. 
बलाढ्य कर्णामुखार जाल्लो यदुकुलभुषणाचो 
आनी ताच्या अतीशिटूक बुदवंतकायेचो हो 
अखंड पराभव आसलो. कारण कृष्णाच्या 

सगळ्या अंदाजांची हांगा विदर्णा जाल्ली 
आसा. ताचे सगळे तर्क हांगा धोंपर मोडून 
दंडवत जाल्ले दिसतात. 

कर्ण कृष्णान ताचेर केल्ल्या भावनीक 
आक्रमणाक बळी पडच ना. कर्णाचो विचार 
पक्को आसा. सतत कोंचतल्या दुख्खाच्या 
हुलपांतल्यान ताका मात्सो आलाशिरो 
दिवन वयर काडपी ताचो परम सखो दुर्यो 
धनच ताका चड महनीय दिसता. ताची 
इश्टागत पयस करपाचें काम ताका शक्यच 
ना. कुरुसाप्राज्याचो अधिपती जावपाचो 
मोह ताका कसोच आकर्षक दिसना. ताका 
आपली इश्टागत हीच सर्वश्रेश्ट दिसता. 
विचारांनी भावनांचेर मेळयल्ठे हें जैत. हातूंत 
कर्ण विजयी जाता. आनी विलक्षण चौकस 
बुद्ध आसलेल्या कृष्णाचो मात हो पुराय 
पराभव आसा. आनी हें सगळे ह्या नाटकाचे 
लेखक उदय भेंब्रे आपल्या संवादांच्या 
माध्यमांतल्यान लीलया करून दाखयतात. 

कर्णपर्व ह्या नाटकाचो मुख्य उद्देश 
तसो शांतिप्रस्थापनेचो आसा. वाग्युद्यांत 
कृष्णाचो दारुण पराभव जाला. हे बाबतींत 
कुंतीन सगळे व्हगडावन तिका मेळळेलें 
यश, शुन्य, भावनांचो अतिरेक करून युद्ध 
थांबोवपाक येना हेंच हांगा स्थापीत जाता. 
पूण विचारांचेर भर दिल्लो जाल्यार. कदाचीत 
यश पदरांत पडल्याची शक्यता चड आसली 
अशें जाणवता. कर्ण आपल्या तर्कशुदद 
विचारांर ठाम आसा. हें नाटक म्हणजे 
विचारांनी भावनेचेर जोडलेलें जैत. ही या 
नाटकाची अत्यंत बलवंत अशी सुवात. 
आजूनय गोंयांत कांय मनशां भावनाविवश 

जावन समाजस्थैर्याची बाब घुस्पोवन 
उडयतात हाचेर तर लेखकान ह्या नाटकाच्या 
माध्यमातल्यान इंगीत केले ना मूं. अशें ह्या 
नाटकाच्या वाचनानंतर वगीच दिसलेबगर 
रावना. 

ह्या नाटकाची भास एकदम सोपी. 
विशय मोटो आसलो तरी भाशेंतल्या 
सहजतेचेर लेखकाचो पुराय ताबो आसा. 
कारण आपल्याक कितें सिद्ध करपाचें 
आसा हेविशीं भें्रे ठाम आसात आनी 
देखून नाटकांतल्या प्रत्येक पात्राच्या तोंडात 
आसलेल्या शब्दांचेर ताचें पूर्ण नियंत्रण 
आसा. हांगासर भाशेंत कसलोच पाल्हाळ 
ना. वगीच भाशेंत सौंदर्यात्मकता हाडपाचो 
अट्टाग्रह ना. पूण जंय सगळे मुद्दे जाय थंयच 
ते दवरपांत लेखकान कमालीचा संयम 
पाळळा आनी बरोबरच यशूय मेळयलां. हें 
चपखल नियंत्रण वाचकाक आश्चर्यचकीत 

करता. महाभारतकालीन व्यक्तिरेखांत ज्यो 
उणीवो वाचकांक दिसतात आनी ज्यो 
विचार करपाक लायतात थंयसुनच त्यो 
आपले परीन पूर्ण करपाचो विचारूय विद्वान 
वाचकाक घालता आनी थंयच भेंब्र्यांच्या 
मनांत ह्या नाटकाचे संकल्पनेची कीट पडली 
आसपाची शक्यताय आसा. आनी हो धागो 
तांचे अर्पण पत्रिकेत पळोवपाक मेळटा, 
आयज तांचे हे संकल्पनेंतल्यान आयिल्ल्या 
कलाकृतीचो राष्ट्रीय सन्मान जाता हातुंतच 
ताच्या जैताचें गमक आसा. 


कर्णपर्व (नाटक) 
उदय भेंब्रे, 

संजना प्रकाशन, सांगें, 
गोंय. 20]3, 

पृ. 72, 

मोल रु. 95. 

(समिक्षा) 


डॉ. रमीता गुरव : जल्म : 972. 
समिक्षक, आस्वादक. हिन्दी आनी 
कोंकणींतल्यान समिक्षणात्मक लेखन 
प्रकाशीत. समकालीन हिन्दी रंगमंच 
का अनुशीलन, हें हिन्दी पुस्तक 
प्रकाशीत. संपर्क : हिन्दी विभाग, 
सेंट झेवियर कॉलेज, म्हापशें, गोंय 
- 403507. मो. : 982298397]. 

डॉ. रमिता गुरव 


जिणेचें गीत गावपी जिवो रुख 'जिन्दगीनामा' 


'कृष्णा सोबती' ह्यो हिंदी भाशेतल्यो एक नामनेच्यो 
साहित्यकार. तांची मौलीक रचनात्मक अभिव्यक्ती आनी 
भाशीक सौंदर्य तांच्या लेखनाचें वेगळेपण आमच्यामुखार 
दवरता. काळाच्या प्रबाहान जें कीदें तांच्यातलो संवेदनशील 
लेखक आपल्या सरभोबंतणी पळयता, निरखिता, ताचे 
बेस-बरे चित्रण तांच्या साहित्यिक कृतींतल्यान आमच्या 
मुखार येता. 'डार से बिछुड़ी', “सूरजमुखी अंधेरे के , मित्रो 
मरजानी', 'दिलोदानीश', 'समय-सरगम', 'ज़िन्दगीनामा' 
ह्या कादंब-याबरोबर तांणी हेर साहित्यीक प्रकारांनीय 
लेखन केला. सामाजीक बांदीलकीची जाणीव आशिल्ल्या 
कृष्णाजींच्या लेखनांत जिणेविशीं आशिक्ली तांची आस्था 
आनी विश्वास रेखांकीत जाता. ज्या मुदद्यांबिशीं तांच्या 
मनांत कळकळ आसता ताचेविशीं उलोवपाक आनी 
बरोवपाक त्यो केन्नाच भिल्यो नात. दादलो आनी बायलां 
मदल्या सबंदाविशीं कसलोच आड-पड़दो न दवरता तांणी 
जेन्ना बरयले तेन्ना तांच्या मित्रों सारक्या बिनधास्त पात्रांक 
सहन करप खूबशा लोकांक जड गेलें. कृष्णा सोबतील्या 
अशा तरेच्या लेखनाखातीर एक बोल्ड लेखिका म्हूण त्यो 
फामाद आसात. 

तांचे लेखणेंतल्यान साकार जाल्ल्या साहित्यकृतींमदीं 
“जिंदगीनामा' (979) ह्या कादंबरीचे महत्वाचे स्थान 
आसा. जिणेचे न्हयेचो प्रवाह,मोग आनी सघर्शाची साबार 
रूपां आमका दाखोवपी हे कादंबरीक ।980चो साहित्य 
अकादमी पुरस्कार फावो जालो. सशक्त ऐतिहासिक, 
सामाजिक, सांस्कृतिक बोध हांगा वाचप्याक अणभवपाक 

मेळटा. देशाचे फाळणेपयलीची समाज- 
जीण अणभवपी, पंजाबी संस्कृतीत 


वाडपी कृष्णा सोबती हांणी, झेहलम 
आनी चनाबाच्या देगेर वसलेल्या पंजाबी 
संस्कृतायेच्या चित्रणांतल्यान, जणू मानव- 
सभ्यतेचो विकासच हांगा आमचे मुखार 
दवरिल्लो आसा. 

पंजाबी भाशेच्या रंगान रंगयल्ले हिंदीन 
बरयल्ली ही कादंबरी , जाका पंजाबी 
संस्कृतायेचें वा पंजाबी भाशेचें गिन्यान ना, 
अशा हिंदी मनशांक सुद्दां समजुपाक मात्शी 
जड वता. तशें पळोवक गेल्यार आंचलीक 
वा प्रादेशीक तत्वां आशिल्ले खंयचेय 
साहित्यीक कृतीचो दुसरे भाशेन अनुवाद 
करप म्हळ्यार एक व्हड आव्हानच आसता. 
कारण दर भाशेचें आपलें अशें नाद-सौंदर्य 
आसता, सांस्कृतिक स्वरूप आसता. अशा 
वेळार तिच्यांतले एके साहित्यीक कृतीचो 
जेन्ना वेगळो नाद आनी वेगळी सस्कृती 
आशिल्ले भाशेंत अनुवाद जाता, तेन्ना तो 
अनुवाद प्रामाणीक आनी प्रभावी करप खूब 
जोखमीचे काम आसता. हें शीव-धनुश्य 
पेलप सगळ्यांकच शक्य जाता अशे ना. 
पूण जयंती नायकासारक्या लोक-वेदाचो, 
लोक-सस्कृतीचो अभ्यास आशिल्ले, 
बिंबात्मक भाशीक संपन्नता, तशेंच मानवी 
सबंदांची संवेदनशील जाण आशील्ले 
सिध्दहस्त लेखिकेन 'जिन्दगीनामा- 
जिवो रुख' ह्या कोंकणी अणकारान तें 
ब-यापैकी शक्य करुन दाखयल्लें आसा. 
साहित्य अकादमी तर्फे प्रकाशीत जाल्ल्या 
ह्या अणकारांत, पंजाबी सांस्कृतीक जीण 
कोंकणींत हाडटना तिची पंजाबीयत 


अनन्य 


सांबाळून दवरपाक अनुवादिका यशस्वी 
जाछ्ली आसा. 

गुरु नानक, गुरु गोबिन्दसिंह, बुछ्लेशाह, 
वारिसशाहा सारक्या म्हान व्यक्तित्वांच्या, 
सूफी-संतांच्या आशीर्वादान पुण्यवान 
जाल्ल्या पंजाबी भूमीची कथा तशेच 
व्यथाय कृष्णा सोबतीले हे कादंबरीत 
आमच्या मुखार उकती जाताः 
जेन्ना दुसरे सगळे मार्ग बंद जातात 
तेन्ना अन्यायाआड तलवार उबारचीच 

पडटा! 

मनशा भितरले प्रचंड उर्बेक ललकारपी 
श्रीगुरू गोबिन्दसिंहाल्या ह्या उतरांनी 
“ज़िन्दगीनामा ह्या कादंबरीची सुरवातूय जाता 
आनी शेवटूय. .. आपल्या अधिकाराखातीर 
तशेंच आपल्या अस्तित्वाखातीर झुजपाची 
ताकत दरएका मनशाच्या भीतर आसता. 
ताचोच परिणाम म्हूण कित्येक संघर्शांक 
तोंड दिवन सुद्दा तो पुरायं सोंपना. आपल्या 
भितरल्या बळग्याच्या जोरार तो परतून 
एकदा उठटा आनी प्रसगाक तोंड दिवपाक 
सञ्ज जाता. शेकड्यांनी वर्सापयलीं सावन 
पंजाबी समुदायाच्या लोकांक कितक्याशाच 
आक्रमणांक तोंड दिवचें पडलां. कितलेशेच 
राजा, बादशाहांचें शासन तांणी पळयला. 
झुजामळार एक सैनीक म्हण आनी पंचनदींनी 
सुपीक केल्ले धरतरेक कसपी शेतकार अशी 
एका सामान्य पंजाबी मनशाची वळख 
आसा. आपले जमनीक वाचोबपाचो 
सघर्श ह्या दोनूय रूपांनी तो करीत आयला 
जाचें चित्रण आमकां कृष्णा सोबतील्या 
ज़िन्दगीनामा कादंबरीन पळोवपाक मेळटा. 

जरी ज़िंदगीनामा चो काळखंड 

फाटल्या शतमानाच्या पयल्या मोडणार 
सुरू जावपी आसलो, तरीय फाटल्या 
इतिहासाचे कितलेशेच संदर्भ हांगा 
आमच्या मुखार येतात. कृष्णा सोबतीले 
हे कादंबरींत तांणी पंजाबी संस्कृतींच्या 
चित्रणाबरोबर पंजाबाचो इतिहासय जिवंत 
केला. असो इतिहास जो जिवीत उल्ला 
साद्या लोकांच्या अणभवांतल्यांन, 
यादींतल्यान, लोकवेदांतल्यान आनी 
सांस्कृतीक दायजांतल्यान. खरें म्हटल्यार 
इतिहासांतलो $॥/७।। ४०।७६ आमका हांगा 
आयकुपाक येता. इतिहासाचे एक रूप 
आमकां पळोवंक मेळटा, इतिहासाच्या 
पुस्तकांनी, अभिलेखागारांनी सांबाळून 
दबरिल्ल्या कागदपत्रांनी, पुराव्यांनी तर 
दुसरें रूप लोकमानसाच्या, जनसामान्याच्या 
सांस्कृतिक अणभवांतल्यान आमच्याकडे 
पावता. 

इतिहास/जो ना 

आनी इतिहास/ जो आसा 


तो न्ही 

जो राजसत्तांच्या 

राजपाटणांच्या 

प्रमाणां आनी पुराव्या सांगातान 
ऐतिहासिक खात्यांनी नोंद जालो आसा 
सुरक्षीत सांबाळून दवरिक्लो आसा 


पूण तो 

जो लोकमानसाचे 
भगीरथी वांगडा-वांगडा 
व्हांवता 

चंवरता, पातळटा 


I97 


आनी जनसामान्याच्या 
सांस्कृतीक अणभवांतल्यान 
जिवो उरता ! 

कथेचीं सुत्रां शाहजी आनी शाहनीच्या 
कुटुंबा भोबंतणी घुंबत आसलीं तरी ही 
कथा फक्त तांचीच ना, तर गांवांतल्या दर 
एका साद्या मनशाचीय आसा. ह्या सादया 
मनशाचे जीणेकडेन संबंदीत कितलेशेच 
प्रसंग हांगा येत रावतात. गावांतल्या 
प्रत्येक घरांत-आंगणांत जें कितें घडटा 
थय लेखिका आमका व्हरता. लोकांची 
सपनां, तांचे सुख-दूख, तांचो जगपाखातीर 
जावपी संघर्श, बदलत्या काळांनुसार तांच्या 
जिणेत येवपी बदलांक ती हांगा दाखयता. 
कादंबरीच्या फ्लैपार बरयलां तेप्रमाण ह्या 
कादंबरींत, ना कोण नायक, ना खलनायक. 
फकत लोक आनी लोक आसात. जिव्या 
तट्टटीत, उमेदी, जिवंत काळजाचे, धाडशी 
लोक, जे हिन्दुस्थानाची शीम आशिल्ले 
पंचनदीचे तडीर वसणूक करून आशिल्ले. 
शेकड्यांनी वर्सा सावन उद्दाम सैन्याची 
पिडापीड सोशीत राविल्ले, आनी तरीय 
फसलेर फसल पिकयत आशिल्ले.जगपाचे 
असीम आसक्तीचेर आपलें जीवन बुंवाळून 
वडयत आशिल्ले. शाहनी, महरी काकी, 
माँबीबी, राबयाँ, शाहजी, काशीशाह, 
तारेशाह, फतेह अली, मेहर अली, फरमान 
अली, अलिया सारकी समाजाच्या दर एका 
वर्गाचे प्रतिनिधित्व करपी कितकीशींच 
पात्रा आप-आपले जिणेचें खाशेलेंपण 
घेवन हांगा येतात. केन्ना शोशक सत्ताधारी 
वर्गाचे प्रतिनिधी म्हूण तर केन्ना शोशणाच्या 
घाण्याक जुंपिक्लो शेतकार, कश्टकार, मजूर 

म्हूण, केन्ना प्रेमाच्या थांब नाशिल्ल्या दर्यांत 
बुडिल्ले मोगी म्हूण तर केन्ना घराण्याचे 
मान-मर्यादेखातीर रक्ताचे व्हाळ व्हावोवपी 
मनीस म्हूण. 

'ज़िन्दगीनामा' कादंबरींत 'नेरेशन' ह्या 
तत्वाचो खूब उपेग जाल्लो आसा. शाहजील्या 
घरा जमिल्ली बैठक आसूं वा एकेमेकांक 
सुख-दूख सांगपी शाहनी बरोबर जमिल्ल्यो 
बायलो आसूं वा गांबंतल्या कश्टकरी 
लोकांची मैफल आसूं, तिच्या आप- 
आपसांत जावपी गजालींतल्यान गांवच्या 
लोकजीणेसंबंदी, इतिहासासबंदी म्हायती 
बरोबर सामाजिक-राजनीतिक घडणूकांविशीं 
लोकांची मताय बी आमच्यामुखार उक्ती 
जातात. देखीक : “बरोबर तुमचें! आतां 
आनीक फुडलें आयकात! सिकंदरशाहा 
जेन्ना आमगेल्या पंजाबांत पाविल्लो तेन्ना 
रावी मेरेनच्या मुलुखाचो सत्रप सोबती हो 
नाजिम सुभेदार आशिल्लो. रावीच्या आशी- 
कुशीच्या वाठाराचेर ताचो शेक चलतालो. 
एके वटेन आंबी आनी पौरसान सिकंदर 
शाहाक हिंमतीन तोंड दिलें जाल्यार, सत्रप 
सोबतीन कितें केलें पळयात! फुडें येवन 
सिकंदर शाहाक शरण आयले. रत्न- 
माणकांचो तांकां नजराणो दिलो. कोंब्याचें 
झूज दाखयलें आनी सिकंदर शाहाकडेन 
इश्टागत वाडयली. (पृ.42]). 

ब्रिटिश सरकाराविशीं लोकांचें मत 
पळयात- 'फाटल्या प्लेगावेळार खंय 
सरकारान मलकवाल्यांक वाशिनां तोपिह्रीं. 
आनी कितें सांगूं? एका वरा भितर 
सगळे खंवसले! सरकार दोतोर हाडटा 
विलायतेंतल्यान! ताकां कितें, कोण मेले, 


अनन्य 


कोण उरले म्हणून! हे गोरे आपले मजेत 
बसून आपलो सोरो पितात! ते हांगाच्या 
देशी लोकांक मनीस मानच नात!” ( पृ. 
275) 

मनशाक मनशाकड़ल्यान पयस व्हरपी 
शोशणाच्या कायद्यांचो विरोध ज़िन्दगीनामा 
कादंबरीन जाल्लो आसा. मेहेरअलीचे 
दुख्ख आनी आयच्या रीणकारी शेतका- 
याचे दुख्ख एकूच आसा. तो म्हणटा- 
जमीन कसपाची, तिची मशागत करपाची 
जबाबदारी जट्ट-शेतकारांच्या भुजांचेर 
आनी घोड्यार बसून तांचेर नदर दवरपाचे 
काम शाहांचें! घोड्यार बसून हांगा-थंय 
शेतांचेर नदर भोवंडायली, अशें कर, तशें 
कर म्हण फर्मायलें आनी दर पिकेचें धान्य 
आपल्या कोठारांनी भरले! घाम गळयलो 
बाबड्या कामे-यांनी! (पृ.90) खरें 
म्हटल्यार वाडत्या कळंतराच्या विळख्यान 
सांपडिल्ल्या शेतकाराचे जिणेच्या सघर्शाचो 
उल्लेख परत-परत कादंबरीन जाललो आसा. 

एकीकडे जीणेचो संघर्श तर दुसरीकडे 
एकचारान रावपी, अडी-नडीक एकमेकाक 
पावपी लोकूय जिन्दगीनामांत येतात. 
वेगवेगळ्या धर्मांचो, जातींचो आस्पाव 
आशिल्ल्या पंजाबी सस्कृतायेची तरेकवार 
रूपा हांगा दिश्टी पडटात. बैसाखी, 
लोहड़ी, इद, दसरो ह्यासारक्या परबां 
वेळार गांवातले सगळे लोक, सोयरे 
एकठांय येतात आनी मोठे उमेदीन ह्यो 
परबो मनयतात. पंजाबी सस्कृतायेंत सूफी - 
सतांचे खूब मोठे महत्व जावन आसा. 
सूफी पीरांच्या दर्ग्याचेर कोणूय वचून मागणें 
करतना दिसतात. शाहनीक भुरगें जावंचे 

म्हूण शाहनी आनी महरी काकी शेख सद्दोचे 
मिनार पळयतकूच मार्थे बागयतात. महरी 
काकी नवाबाक सांगणें करपाक लायता 
की मनांतले इत्से सारके घडलें तर शेख 
सद्दोच्या दरबारांत दिवो लायतलो म्हण. 
'नट' जातींतल्या लोकांच्या जिविताची 
झलक दाखोवपी प्रसंगांतल्यान लेखिकेचो 
तांचेकडे पळोवपाचो मानवीय दृश्टीकोन 
आमचेमुखार येता. 

नृत्य-संगीता बगर पंजाबी सस्कृतीचो 
आमी विचारुच करुक शकना. भांगडा, 
गिद्दा बरोबर गुरुबानी आनी सूफीसंताच्या 
गीतांनी-भजनांनी पंजाबी सस्कृताय सजिल्ली 
आसा. सूफी पीर-फकीर, सिख धर्मगुरु, संत 
लोकांनी रचिल्ली गीतां-भजनां, लोकगीतां, 
लोककथा,पंजाबी भाशेंतल्यो म्हणीं, ह्या 
सगळ्यांचो कादंबरींत प्रभावीतरेन जाल्लो 
उपेग, ज़िन्दगीनामाची सौंदर्यानुभूति तीव्र 
करपाक महत्वाची भूमिका वठयता. कृष्णा 
सोबती हांची काव्यात्मक भास कादंबरीच्या 
संरचनेचे एक खाशेलेंपण जावन आसा. 
हेंच खाशेलेपण अनुवाद करतना एक व्हड 
चेलेन्ज जावन येता. थोडोसो आडवाद 
सोडल्यार आपल्या सशक्त अनुवादान हें 
खाशेलेपण राखपाक जयंती ब-यापैकी 
यशस्वी जाला अशे म्हणू येता. गांबगि- 
या कोंकणीची जी शब्द-संपदा जयंतीकडे 
आसा ताचो जुस्त उपेग हांगा जाल्लो आसा. 

बुल्लेशाह, वारिसशाहा सारक्या सूफी 
संताची, काळजाक हात घालपी गितां, 
प्रेमाच्या उत्कटतायेची तरेकवार रूपां आमचे 
मुखार दवरतात. गांबांतल्या तरनाट्या 
चल्या-चलयांच्या ओंठांत तांची गीतां 

घोळतात. जेन्ना शेऱ्याच्या तोंडांतल्यान 
बुल्लेशाहाले शब्द-सूर भायर पडटात तेन्ना 
काळीज हालता : 
हांव न्हय अरबी 
हांव न्हय लाहोरी 
हांव न्हय हिन्दी 
ना शार नगौरी 
ना हांव हिन्दू 
तुर्की , पिशौरी 
ना हाव रहँदो 
ना भोंवडेकार 
बुल्लाच जाणा 
कोण हांव? 

सूफी प्रेमाची त्यागी वृत्ती हांगच्या 
चल्या-चलयांच्या प्रेमाच्या उत्कटतायेन 
पळोवपाक मेळटा.राबया, फतेह वा 
लक्षुमीच्या काळजांतलो मोग वय, धर्म, 
जात हांचे शीमेपलतडचो मोग जावन आसा. 
वाली ना वारस बगर तुज्या, सवसारांत 
अनाथ, म्हज्या महीवाला 
दर्शनाक तुज्या आतूर जीव, गायता विरह 
सूर म्हज्या महिवाला 

हीर-राझाले प्रेम-कथेक वारिसशाहान 
आपल्या शब्द-सूरांनी अमर करुन दवरला : 

आरे, पुण्याय त्या चनाबाची 

जय फुल्ली प्रीत हीराची 
असली प्रेम-काणी सवसारात 
केन्ना परतून ना जल्माक येवंची ! 

वारिस शाहाल्या पंजाबी हीर'चे हे 
कोंकणीकरण मनाक खूप भावता : 
दोळे भरल्यात उपाट दुकानी बाप्पा 
उबारली खादार पालखी भोयानी बाप्पा 
चुकलें-माखलें म्हजें भोगशीय बाप्पा 

कांय दिसांचे सोयरें आसलें घरांत तुज्या ! 

दुसऱ्या म्हायुध्दा काळापर्यंतच्या 
पंजाब-प्रदेसाची पुराय जीणच हे कादंबरीची 
कथा-वस्तू जावन आयल्या अशें म्हटल्यार 
फट थारचें ना. कितें ना हांगा- सामंतवादी 
तशेच सावकारी वेवस्था, ब्रिटिश शासन, 
शेतकाऱ्यांचो,  कश्टकारी लोकांचो 
असंतोश, जमीनींचें झगडे, सासवां- 
सुनांचे, सवती-सवतींचें झगडे, मदरशांतले 
वर्ग, धार्मिक-सामाजिक उत्सव, जेवणां- 
खाणां, नटांचें करतब, मिराशांची सवंगां, 
चोरा-डाकवांच्यो करामती, खून-मारामारी, 
सत्ताधारी लोकांची दडपशाय, क्रांतिका- 
यांचे पराक्रम, ब्रिटिश सरकारावतीन 
झगडपाखातीर सैन्यान भरती जावपी 
शेतकार, विलायतेक वचपी पंजाबी मनीस, 
मोगाची उत्कंटताय, भुरगांचे खेळ... 
ह्या सारक्या साबार विशयांकडेन संबंदीत 
कितलेशेच प्रसंग कादंबरींत आयल्यात. हे 
सगळे संदर्भ कादंबरीचे कथावस्तूक एक 
विशाळकाय दितात. घटनांनी तशेंच तरे- 
तरेच्या लोकांनी भरील्लें ह्या कादंबरीचें 
कथानक सरळ रेशेन वचपी कथानक न्हय. 
सांस्कृतिक, ऐतिहासीक घडणुकांचे संदर्भ 
दीत, कितल्याशाच लोकांचे जिणेकडेन 
संबंदीत प्रसंगांचे, अणभवाचें चित्रण करीत- 
करीत, एका कॉलाजाप्रमाण हें .कथानक 
फुडें वता. केन्ना केन्ना फक्त एकेच घटनेंत 
खंयच्या तरी एका पात्राचो सदर्भ येता, फुडे 
ताचो उल्लेखूच येना. एकीकडे ह्यो गजाली 
जश्यो कादंबरीचे खाशेलेपण जावन आसा 


अनन्य 


थंयच दुसरेकडेन कथानकाच्या प्रवाहाची 
गती मात्शी कमी करपाकय त्यो कारणीभूत 
थारतात. मात तेखातीर ह्या कादंबरीच्या 
एकूण प्रभावांत फरक पडना. 

आपले रचनात्मक मौलिकते खातीर 
साहित्य अकादमी पुरस्कार प्राप्त जाछ्ली, 
कृष्णा सोबतीली “ज़िन्दगीनामा- जिवो 
रुख' ही हिंदी साहित्यांतली एक महत्वाची 
कादंबरी जावन आसा. विश्व-युद्ध काळांत 
घड़पी ह्या कथानकात राजा-म्हाराजा, 
जमीनदारां बरोबर सादया गांवगी-या पंजाबी 
मनशाचो ज़िन्दगीनामो आमच्या दोळांमुखार 
उबो जाता. इतिहास, लोक-सस्कृताय, 
राजनीती, समाजशास्त्र, मनोबिज्ञान ह्या 
सारक्या कितल्याशाच गजालींचो विराट 
संगम हांगा दिसून येता. खरें म्हटल्यार, ही 
काणी जावन आसा एके समाज-जिणेची, 
काळाच्या प्रवाहाप्रमाणे व्हांवत रावपी एके 
सस्कृतायेची, जिचो अणभव घेवपाची सद, 
जयंती नायक हाणी केल्ल्या “ज़िन्दगीनामा- 
जिवो रुख ह्या सशक्त कोंकणी अणकाराच्या 
माध्यमातल्यान कोकणी साहित्य-मोगींक 
मेळिछ्ली आसा. 


जिन्दगीनामा (कादंबरी) 
मूळ हिन्दी : कृष्णा 
सोबती 

कोंकणी अनुवाद : 
जयती नायक 

साहित्य अकादेमी, 
दिल्ली, 205, पृ. 443, 
मोल रु. 200/- 

(पुस्तक परिक्षण) 


अतुल पंडीत : जल्म : ।964, 
कथाकार, निबंदकार, समिक्षक, 
पत्रकार. साबार पुस्तकांचे परिक्षण 
करपी लेखन. 'काळचक्र' हो 
प्रकाशीत कथासंग्रह. संपर्क : 4/ 
एल-।।6, हावसींग बोर्ड कॉलनी, 
घोगळ, मडगांव, गोंय - 40360], 
मो. 962326903. 

अतूल पंडीत 


सर्जकतायेच्या अळ॑कारानी 
भरिल्लो “ऑपेरा हाव्स' 


भास म्हणल्यार शब्दांचे संकलन न्हय. समाजाचें 
वैचारीक आनी जाणिवात्मक संचीत काळांतल्यान फुडे 
व्हरपी आनी समाजाचे बदलते जिणेक अखंडता, आकार 
आनी आशय दिवपी भास ही एक महाशक्त आसता. सुतान 
गुंथिल्ल्या मणयांप्रमाण समाजजिणेच्यो सगल्यो धारणा 
आनी विकासाच्यो प्रेरणा तातूंत गुंथिल्ल्यो आसतात. 
भास ही सतत बदलती, प्रवाही आनी प्रयोगशील आसली 
तरी ती मनशाच्या आवाक्यातली आसा. संवसारांतलो 
खंयचोय मनीससमूह घेतलो तरी ताची स्वताची आवयभास 
आसता. आवयभास म्हणल्यार फकत आदानप्रदान न्हय. 
भाशेवरवीं त्या - त्या मनीससमुहाक तांची संस्कृती, रूढी, 
परंपरा, परपरेन सांठोवन दवरिष्लें ज्ञान, नातेसंबंद आनी 
समाजवेवस्था कळटा. ताचें जगप आनी ताची भास हातूंत 
एक आंतरिक नातें आसता. हें नातें इतलें एकरुप जाह्ें 
आसता की मनीस आनी भास ह्यो दोन गजाली वेगळावंक 
नज. म्हणल्यारूच आवयभास कुशीन काडली जाल्यार 
मनीस एकटुको जाता. निराधार जाता. आवयभाशेचें हें 
म्हत्व मान्य करूनय मनश्याक विंगडविंगड कारणांक लागून 
विंगडविंगड भासो शिकच्यो पडटात. जे भाशेक लागून 
मनशाचे मन चलता, मेंदू चलता आनी पोट चलता ती 
भास मनशाक आपली दिसता. म्हणल्यारूच मनशाचें पोट 
भरूक शकपीच भास ही ताची आनी ताच्या समाजाची 
भास आसता. आपली भास जगची, तिगची आनी फुलची 
म्हणून ते ते भाशेचो मोगी धडपड करीत आसता. 

खंयचीय भास सुरक्षीत उरता, रुजता, वाडटा, विकसीत 

जाता ती तिच्यांतल्या पुस्तकांतल्यानूच. 
आपली भास तिगून दवरप, तिची उदरगत 
करप आनी भाशीक आनी बौद्धिक नदरेन 
राखून समाजाचें फुडारपण करप ही 
लेखकांची लागणूक थारता. लेखक आपली 
लागणूक पाळटात आनी कथा, कविता, 
ललीत लेख ह्या माध्यमांतल्यान कोंकणी 
भास अदीक गिरेस्त करपाचो यत्न करतात. 
साहित्याच्या हेर प्रकारांपरस कथा हो प्रकार 
मात्सो कठीण. कथेची बांदणी करपांत 
फिशाल आशिल्लो लेखकूच व्हड जावंक 
पावता. पयल्या वाक्यानूच कथाकारान 
वाचण्याचे मन ओडून घेवंक जाय. आनी 
ती ओड अखेरमेरेन तशीच दवरूक जाय. 
जयंत काय्किणी कथाय अश्योच वाचप्याक 
ओड लायतात. तांचे भाशेची गती मातशी 
मंद दिसली तरी ते भाशेंत जीवसाण आसा. 
लांबायेन ल्हान पूण गुणांनी व्हड अश्यो ह्यो 
कथा गाडयेंत बसूंक ऑफिसांत वतना वा 
रांकेंत रावन बशीची वाट पळयतना कश्ट- 
दगदग घेनासतना वाचपासारक्यो. जयत 
काय्किणी ह्यो कन्नड कथा, कवी रमेश 
लाड हाणी कोंकणीत अणकारीत केल्यात. 
रमेश लाड हांणी हो अणकार करतना 
सादी, सोपी आनी सुटसुटीत कोंकणी 
भास वापरिल्यान वाचप्याक उबगण येना. 
कथेविशींची उमळशीक वाड़त वता. 
“ऑपेरा हाव्स' ह्या कथाझेल्यातल्यो काय 
कथा मनीस सभावाचेर उजवाड घालतात. 
कांय मनशांच्या मनातले वेपार उक्ते करतात 
जाल्यार कांय कथा वाचप्याच्या काळजाक 
चिमटो काडटात. उतराचें भाडवल आनी 


अनन्य 


अणभवांचे गांठवल घेवन आयिल्ल्या 
कथांनी लालित्यपूर्ण भास आनी काव्यात्म 
शैली आशिल्ल्यान ह्यो कथा वाचप्यांची 
सूच वाडयतात. 

ह्या कथाझेल्यात बट्ट |] कथा आसात. 
तातूंतली नो प्रेझेंटस्‌ प्लीज्‌' ही कथा नांवांत 
काय ना हें स्पश्ट करता. “दोळ्यांआड जाल्ले 
रान' ही कथा वाचप्यांक अंतर्मूख करता. 
मनशांच्या जिवितांत खूब इश्ट येतात, 
पार्टनर येतात. कांय पार्टनर जिवाक जीव 
दिवपी आसतात. पार्टनर हे कर्थेत रुपक 
राठोड पार्टनराक कसो पावता हाचें बेस बरें 
वर्णन केलां. “हारसो नाशिल्ल्या शारात' 
ही कथा सत्यजीताक नव्या शारांत कसले 
अणभव येतात हें सांगता. 

“ऑपेरा हाबूस' ही ह्या झेल्यांतली अप्रूप 
अशी कथा. मनशाचे जिणेंतले विसंगतीचें 
आकलन करपाची ताक आशिल्ली नदर 
लेखकाठाय आसा अशें ही कथा वाचतना 
जाणवलेबगर रावना. ही कथा वाचतना 
वाचक हे कथंत इतलो समरस जाता की 
लेखकांवागडा, सॉरी इद्रनीला वांगडा 
आपुणूय आसा हाचो ताकां दिश्टाबो जाता. 
ऑपेरा हावूसाचें सुंदर वर्णन लेखकान सुरबस 
उतरांनी केलां. तुफान मेल, अमृतवेलीचो 
कशाय, सुरंगी, अभंग अभिसार ह्यो कथा 
वाचनीय आसात. गोकर्ण ह्या लेखकाच्या 
जल्मगांवाची फाटभूंय आशिल्ली 'उन्नीकृष्णन 
येवन गेलो ही कथा वाचप्यांच्या काळजांक 
भिडटा. भाशेची सोबाय, अर्थाची खोलाय 
आनी उमाळ्याची हुनसाण ह्या कथांनी 
आसा. मांडणी सरळ, उतरां सादी, सोपी, 

घरगुती हाका लागून ह्या झेल्यांतली दरेक 
कथा वाचप्यांची तान, भूक न्हिवयतात. 
| न] ऑपेरा 


हाव्‌स(कथासंग्रह) 

मूळ कन्नड : जयंत 
काय्किणी) 

कोंकणी अनुबाद : रमेश 
लाड, कोंकणी भास 
आनी संस्कृती प्रतिष्ठान, 
मंगळूर, 203, 

पृ. 24, 

मोल रु. ।25/- 





कळमेल्ली तलवार : 


कश्टी लोकांचें वास्तव दर्शन 

आयचें यूग हे कथेचें. लोकशिक्षणाचो 
प्रसार, नेमाळ्यांचो सुकाळ हांकां लागून 
कथांचे पीक सुमारा भायर वाडलां. 
कथा म्हणल्यार एके तरेचे गद्य साहित्य, 
बादिल्ल्या, सादिल्ल्या आकारापासत आनी 
एकठावल्ल्या परिणामापासत ती कादबरी 
(नवलकाणी) आनी लाब कथेपरस (काणी) 
वेगळी. बरी कथा ही एक गद्य साहित्य - 
कृती, तातूंत एकूच घडणूक आसता. खरी 
घडिल्ली वा रचिल्ली. ती एकेच बसकेंत वाचून 
जाता. पूण कादंबरीचे तशेच नासता. ती 
बरोवपाक जितली साधना करची पडटा 
तितली ती वाचपाक वेळ काडचो पडटा, 
पासियेंस काडचें पडटा, कथेत सवकासायेन, 
आळसायेन भोंबपाक वेळ आसना, सगळें 
विस्काटावन सांगपाक सुवातूय आसना पूण 
कादंबरींत तशे बंधन नासता. कादंबरी जाय 
तशी, जाय तेदी वाड़ोबं येता. पूण सगळें 
कितें वेगान आनी सरळ रेगेन वता हाची 
जतनाय घेवची पडटा. फुडें कितें जातलें 

अशी उमळशीक वाचप्याक लागतली हाची 
खात्री बाळगुची पडटा. कथा बरोवचे परंस 
कादंबरी वा नवलकाणी बरोवप सोपें अशें 
म्हणूं येता. कादंबरी कोणाच्यानूय बरोवं 
येता फकत ताणें सगळी काणी मनांत बरी 
करून शिजोवची पडटा, घोळोवची पडटा 
आनी उपरांतूच कागदाचेर मांडची पडटा. 
कादंबरीत जाय तितले प्रसंग घालूं येतात. 
जाय तितलीं मनशां हाडूं येतात, जाय 
तितलीं वर्णनां भरू येतात. 

कथा आनी कादबरी हाचे भितर जायतो 
वेगळोचार आसा. कथा एका दमांत 
वाचू येता पूण सगळी कादंबरी एकाच 
धपक्यांत वाचून काडूक सगळ्यांक वेळ 
आसताच असो ना. कादंबरीचे लाबायेक 
आनी रुदायेक शीम-मेर नासता आनी 
ताका लागून तिचो आटाप वाडत वता. 
कादंबरीकार रेगांनी रंगांनी मनशाचीं पुराय 
चित्रां जे फिशालकायेन काडटा तातूंतच 
ताचे खरें येस लिपिछ्लें आसता. जेन्ना आमी 
खंयचीय कादबरी वाचून सोंपयतात तेन्ना 
कादबरीकाराक कादंबरी खातीर अशे विशय 
सुचतात कशे असो प्रस्न आमकां पडले 
बगर रावना. सोबितकाय कशी पारखुवप, 
कल्पना कशी जागोवप आनी उमळशीक 
कशी वाड़ोबप हाची कला कादंबरीकाराक 
आसूंकच जाय. कादंबरीकारापरस 
अनुवादकाक भाशांतर करतना खूब पती 
पाळच्यो पडटात, खूब जतनाय घेवची 
पडटा. अशी जतनाय ज्योती कुकळकार 
हाणी इंदिरा गोस्वामी हांची 'कळमेल्ठी 
तलवार हे आसामी कादंबरीचो अणकार 

'करतना घेतल्या म्हणपाचें जाणवता. ही 
कादंबरी कोंकर्णीत हाडटाना ज्योतीन उतरां 
` सामकीं सोपी आनी सुटसुटीत वापरल्यांत. 

कश्टी लोकांचे जिणेचें वर्णन हे 
कादंबरींत बेस बरे तरेन केलां. कामगारांक 
कसले कसले परिस्थितीक तोंड दिवचें पडटा 
हैं वाचतना काळीज हालता, कामगार खर 
कश्ट करूनय दोन वेळच्या अन्ना खातीर 
कशे तळमळटात हें वाचतना मन सामकें 
आकूळपिकूळ जाता. 

रायबरेलींतल्या रेहटा गांवचें वर्णन 
करतना लेखिकेन हातचें कायच दवरूक ना. 
युनियनाचो नवो फुडारी यशवंत कसलें काम 
करता, तें काम करतना ताका कसल्यो यातना 
भोगच्यो पडटात, वरिश्टां कडल्यान कसलीं 
कसलीं उतरां आयकुचीं पडटात हें खुबूच 
सुंदर उतरांनी मांडिल्ल्यान तें वाचप्यांक 
भावता. भूक भागोवपाखातीर मनीस 
रानवटी वाली आनी पानां तोडून काडटा. हें 
सांगतनाच लेखिकेन आयजकाल प्रमाणपत्रां 
घेवन लाखांनी भुरगे हेडटात अशें म्हणून 
आयची वस्तुस्थिती मांडल्या. संपाक लागून 
दिसवडो बंद जाता, पयशेय सोंपतात तेन्ना 
वेंतभर पोटाखातीर कामगारांची अवस्था 
कितें जाता हें वाचतना आंगार कांटो उबो 


अनन्य 


रावले बगर रावना, जनावरां पाश्ट जीण 
जगपी ह्या लोकांच्यो आत्मसन्मानाच्यो 
भावना काळजाक पीळ घालतात. 
“कल्ठमेल्ली तलवार हे कादंबरीखेरीज 
नागडे शार आनी बुद्धसागर; गिसा आनी 
मोहम्मद मुसा ह्या दोन कथांचो आसपावूय 
ह्या पुस्तकांत केला. बुद्धसागर; गिसा 
आनी मोहम्मद मुसा हे कर्थेतल्यान लेखिका 
वाचप्यांक मलेशियाची भोवंडी करून 
हाडटा. कवालालंपूर, पेनांग, सिंतापूर, 
टोकियो, चीन ह्या देशांविशीं आनी 
शारांविशी खूबशीं म्हायती हे कर्थेत वाचूंक 
मेळटा आनी लेखिकेची लेखनाची तांक 
आनी जगृत लेखनशैली हांचो दिश्टावो 
वाचप्यांक घडरा. 'कळमेछ्ली तलवार” 
ही साहित्य अकादेमीचो पुरस्कार जोडपी 
आसामी कादंबरी साहित्य अकादेमीन 


प्रकाशीत केल्या. 

कळमेल्ली तलवार 
(कादंबरी) 

मूळ आसामी, इन्दिरा 
गोस्वामी, कोंकणी 
अनुवाद : ज्योती 
कुंकळकार, साहित्य 
अकादेमी, दिल्ली, 20]4, 
पृ. 209, 

